

॥ कोबातीर्थमंडन श्री महावीरस्वामिने नमः ॥

॥ अनंतलब्धिनिधान श्री गौतमस्वामिने नमः ॥

॥ गणधर भगवंत श्री सुधर्मस्वामिने नमः ॥

॥ योगनिष्ठ आचार्य श्रीमद् बुद्धिसागरसूरीश्वरेभ्यो नमः ॥

॥ चारित्रचूडामणि आचार्य श्रीमद् कैलाससागरसूरीश्वरेभ्यो नमः ॥

आचार्य श्री कैलाससागरसूरी ज्ञानमंदिर

पुनितप्रेरणा व आशीर्वाद

राष्ट्रसंत श्रुतोद्धारक आचार्यदेव श्रीमत् पद्मसागरसूरीश्वरजी म. सा.

जैन मुद्रित ग्रंथ स्केनिंग प्रकल्प

ग्रंथांक : १



श्री महावीर जैन आराधना केन्द्र

आचार्यश्री कैलाससागरसूरी ज्ञानमंदिर
कोबा, गांधीनगर-श्री महावीर जैन आराधना केन्द्र
आचार्यश्री कैलाससागरसूरी ज्ञानमंदिर
कोबा, गांधीनगर-३८२००७ (गुजरात)
(079) 23276252, 23276204
फेक्स : 23276249

Websiet : www.kobatirth.org

Email : Kendra@kobatirth.org

शहर शाखा

आचार्यश्री कैलाससागरसूरी ज्ञानमंदिर
शहर शाखा
आचार्यश्री कैलाससागरसूरी ज्ञानमंदिर
त्रण बंगला, टोलकनगर
परिवार डाइनिंग हॉल की गली में
पालडी, अहमदाबाद - ३८०००७
(079) 26582355

साङ्ख्यदर्शनम् ।

महर्षि-श्रीकपिल-प्रणीतम् ।

विज्ञानभिक्षु-विरचित-भाष्यसहितम् ।

पण्डितकुलपतिना
वि, ए उपाधिधारिणा
श्रीजीवानन्दविद्यासागरभट्टाचार्येण
संस्कृतं प्रकाशितञ्च ।

द्वितीयसंस्करणम् ।

कलिकातानगरे

सरस्वतीयन्त्रे


सद्वितम्
भा. प्रो. कैलाससागर सुरि ज्ञान मंदिर
श्री महाभारत जन आराधना कन्द्र, कोबा
भा. क्र. ६ १८८३

प्रकाशक श्रीजीवानन्दविद्यासागर वि, ए,

२ नं. रमानाथमज्जुमदारैर द्वीट् कलिकाता ।

प्रिन्टर श्रीकेशवमोहनमूषोपाध्याय

६६ नं. आम्हाष्ट द्वीट् कलिकाता ।



पण्डितकुलपतिः
श्रीजीवानन्दविद्यासागरभट्टाचार्य बि, ए,

एतानि मुद्रितसंस्कृतपुस्तकानि ।

१ व्यासबोध व्याकरणम्	२	१५ भामिनीविलास संक्षिप्तटीकासहितः।०	
२ अष्टकम् पाणिनीयम्	१०	१६ चम्पूरामायणम् सटीक	१
३ उवाचदिव्यम् सटीक	२	१७ (चम्पूरामायणम्) भोजचम्पू	१०
४ कविकल्पद्रुम (धातुपाः)	१०	१८ अतकावलिः	१०
५ कलापव्याकरणं वा कातन	२	१९ साधवचम्पू काव्य	१०
६ धातुरूपादर्शः	१॥०	२० मेघदूत मल्लिनाथकृत टीकासहितः	१०
७ परिभाषेन्दुशेखर सटीक	१	२१ मेघदूत सटीक सुलभमूल्यकम्	१०
८ सुम्भबोधव्याकरणम् सटीक	१॥०	२२ रघुवंश काव्य सटीक	१॥०
९ वाक्यमञ्जरी (वङ्गाचरैः)	१०	२३ रघुवंश मूलमात्र ७, ८, १२ सर्गाः	१०
१० वैयाकरणभूषणसार	१॥०	२४ राजप्रशस्ति सटीक	१
११ लघुकौमुदीव्याकरणम्	१०	२५ शिशुपालवधकाव्य सटीक (माघ)	२
१२ लिङ्गानुशासनं सटीक	१०	२६ गद्यकथासरित्सागर सम्पूर्ण	६
१३ शब्दरूपादर्शः	१०	२७ कादम्बरी विसृतव्याख्यासहिता	६
१४ शब्दाधरतम्	१॥०	२८ दशकुमारचरितमद्यकाव्य सटीक	१
१५ सारस्वतव्याकरण सटीक पूर्वादिम्	१	२९ हाविश्रुत्युत्तिकासिंहासन	१
१६ सारस्वतव्याकरणं सटीक उत्तरादिम्	२	३० पञ्चतन्त्रम् विष्णुशर्मकृत सटीक	१
१७ सिद्धान्तकौमुदी सरलासहिता	१०	३१ बह्विविवाहवाद	१०
१८ ऋतुसंहार काव्य सटीक	१०	३२ वासवदत्ता गद्यकाव्य सटीक	१
१९ काव्यसंग्रह मूलमात्र	५	३३ बेतालपञ्चविंशतिः (सरलगद्य)	१०
२० काव्यसंग्रह सटीक प्रथमभागः	३	३४ शङ्करविजय	१॥०
२१ काव्यसंग्रह सटीक द्वितीयभागः	२	३५ भोजप्रबन्ध सरल गद्य	१०
२२ काव्यसंग्रह सटीक तृतीयभागः	२	३६ हर्षचरित सटीक बाणभट्टकृत	२॥०
२३ किरातार्जुनीयकाव्य सटीक	१॥०	३७ हर्षचरितबाणभट्टकृतगद्य	१
२४ कुमारसम्भवकाव्यपूर्वखण्ड सटीक॥०		३८ संस्कृतशिचामञ्जरी प्रथमभागः	१
२५ कुमारसम्भवकाव्य उत्तरखण्डसटीक॥		३९ संस्कृतशिचामञ्जरी द्वितीयभागः	१०
२६ गौतमीयवन्द काव्य सटीक	१०	४० संस्कृतशिचामञ्जरी तृतीयभागः	१०
२७ चन्द्रशेखरचम्पू काव्य	३	४१ संस्कृतशिचामञ्जरी चतुर्थभागः	१०
२८ नखोदय काव्य सटीक	१०	४२ हितोपदेश सटीक	१०
२९ नैषधचरितम् काव्य सम्पूर्ण सटीक	५	४३ अमरकोष	१०
३० नैषधकाव्य नवमसर्गपर्यन्त सटीक	२॥	४४ वाचस्पत्यम् (वृहदभिधान)	१००
३१ पुष्पबाणविलास काव्य सटीक	१०	४५ मेदिनीकोष	१
३२ विहङ्गीदतरङ्गिणी (चम्पू काव्य)	१०	४६ शब्दकोशमहानिधिः	८
३३ भट्टिकाव्य टीकाद्वयसहित	२	४७ अनर्घराघवनाटक सटीक [सुरारि]	२
३४ भामिनीविलासकाव्य सटीक	१०	४८ अनर्घराघवनाटक मूलमात्र	१

[२]

६६ उत्तररामचरितनाटक सटीक	१	१०३ काव्यालङ्कारसूत्रवृत्तिवामनकृत ॥	
७० कर्पूरमञ्जरीनाटिका सटीक	॥०	१०४ वाग्भटालङ्कार	१०
७१ चण्डकौशिकनाटक सटीक	॥०	१०५ सरस्वतीकण्ठाभरण सटीक	३
७२ चैतन्यचन्द्रोदयनाटक सटीक	२	१०६ सङ्गीतपारिजात[सङ्गीतशास्त्र]१॥	
७३ धनञ्जयविजयनाटक सटीक	१०	१०७ छन्दोमञ्जरी वृत्तरत्नाकर सटीक ॥	
७४ नागानन्दनाटक सटीक	॥०	१०८ श्रुतबीधः (छन्दोग्य) सूक्त	१
७५ नागानन्दनाटक मूल	१०	१०९ पिङ्गलछन्दः शास्त्र वृत्तिसङ्घित १॥	
७६ प्रबोधचन्द्रोदयनाटक सटीक	१	११० मङ्गलनिर्वाणतन्त्रम् सटीक	४
७७ प्रसन्नराघवनाटक जयदेवकृत	१	१११ सारदातिलक तन्त्रम्	३
७८ प्रियदर्शिका नाटिका सटीक	॥०	११२ मन्त्रमञ्जरीदधि तन्त्र सटीक	३
७९ वसन्ततिलक भाष्य नाटक	१०	११३ रुद्रयामल तन्त्र	३
८० बालरामायणनाटक सटीक	३	११४ इन्द्रकालविद्यासंग्रहः	३
८१ विक्रमोर्वशी नाटक (सटीक)	१	११५ कामन्दकी नीतिसारः	॥०
८२ विजयशालभञ्जिकानाटिका सटीक ॥०		११६ चाणक्यशतकम् सटीक	१
८३ वेशीसंहारनाटक सटीक	॥०	११७ शुक्रनीतिसारः सटीक	३
८४ मल्लिकामारुतनाटक सटीक	२	११८ गयाश्राद्धादिपद्धतिः	१
८५ महानाटक हनुमन्नाटक सटीक १॥		११९ तुलादानादिपद्धतिः (बङ्गाळरैः)४	
८६ महानाटकम् (हनुमन्नाटकम्) ॥०		१२० धर्मशास्त्रसंग्रहः	१०
८७ महावीरचरितनाटक सटीक १॥०		१२१ बीरमित्रोदय (स्मृतिशास्त्र)	५
८८ महावीरचरितनाटक मूलमात्र ॥०		१२२ मनुसंहिता कुल्लूकभट्टकृत टीका- सङ्घित	३
८९ मालतीमाधवनाटक सटीक ॥०		१२३ वेदान्तदर्शन सभाष्य सटीक	६
९० मालविकाग्निमित्रनाटक सटीक १		१२४ भामती(वेदान्त)वाचस्पतिमिश्रकृत	
९१ सुद्राचार्यसनाटक सटीक	१	१२५ वेदान्तपरिभाषा	॥०
९२ सृष्ट्यकटिकनाटक सटीक १॥०		१२६ वेदान्तसार सटीक	॥०
९३ रत्नावलीनाटिका सटीक	॥०	१२७ विवेकचूडामणि वेदान्त	१०
९४ शकुन्तलानाटक सटीक	१	१२८ पञ्चदशी (सटीक) वेदान्त	१॥०
९५ काव्यप्रकाश अलङ्कार सटीक	४	१२९ सिद्धान्तविन्दुसारः (वेदान्त)	॥०
९६ काव्यादर्श सटीक (अलङ्कार)	१	१३० पूर्वप्रज्ञदर्शनम् सभाष्य	॥०
९७ काव्यदीपिका अलङ्कार सटीक ॥०		१३१ साङ्ख्यदर्शन (भाष्यसङ्घित)	२
९८ कुवलयानन्द अलङ्कार सटीक	२	१३२ सांख्यसूत्र अनिरुद्धवृत्तिसङ्घित ॥०	
९९ चन्द्रालोक प्राचीन अलङ्कार	१०	१३३ साङ्ख्यसार	१०
१०० दशरूपकम् (अलङ्कार)	१	१३४ सांख्यतत्त्वकौमुदी सटीक	३
१०१ साहित्यदर्पण सटीक अलङ्कार १॥		१३५ सांख्यकारिका गौडपादभाष्य ॥०	
१०२ साहित्यदर्पणम् (मूलमात्र) ॥०			

[३]

११६ मीमांसादर्शनम् भाष्यसहित १२	१६८ शुक्लयजुर्वेदस्य प्रातिशाख्य
११७ मीमांसापरिभाषा १०	सभाष्य २
११८ शाङ्ख्यसूत्र सभाष्य ॥०	१६९ सामवेदसंहिता सभाष्य ४
११९ जैमिनीय (न्यायमालाविक्रमः) ६	१७० अग्निपुराणम् २
१४० अर्थसंग्रह (लौगाचमीमांसा) १०	१७१ अध्यात्मरामायणम् सटीक २
१४१ न्यायदर्शन सभाष्य सहित २॥०	१७२ कल्किपुराणम् १
१४२ भाषापरिच्छेदः मुक्तावली ॥०	१७३ गरुडपुराणम् २
१४३ भाषापरिच्छेदमुक्तावली दिनकरी १॥	१७४ सटीक बाण्कीकिरामायण
१४४ शब्दशक्तिप्रकाशिका (न्याय) ॥०	बालकाण्डम् १
१४५ कुसुमाञ्जलि सटीक (न्याय) १०	१७५ विष्णुपुराणम् सटीक १
१४६ उपमानचिन्तामणिः १	१७६ ब्रह्मवैवर्तपुराण सम्पूर्ण ४
१४७ आत्मतत्त्वविवेक (बौद्धाधिकार) २	१७७ मत्स्यपुराणम् २
१४८ अनुमानचिन्तामणिः सटीक ४॥	१७८ मार्कण्डेयपुराणम् १॥०
१४९ तर्कामृत (जगदीशकृत) न्याय १०	१७९ लिङ्गपुराणम् २
१५० तर्कसंग्रह इ. अनुवादसहित ॥०	१८० श्रीमद्भगवद्गीता सभाष्य सटीक ४
१५१ पातञ्जलदर्शन (सभाष्य सटीक) २	१८१ अष्टाङ्गहृदय (वाग्भट) वैद्यक ३
१५२ पातञ्जलदर्शन भोजवृत्तिसहित १	१८२ अक्रदत्त (वैद्यक) १॥०
१५३ वैशेषिकदर्शनम् सटीक ३	१८३ चरकसंहिता (वैद्यक) सम्पूर्ण ६
१५४ सर्वदर्शनसंग्रहः [दर्शनशास्त्र] १	१८४ माधवनिदान सटीक १॥०
१५५ आथर्वण्योपनिषद् सभाष्य ३	१८५ भावप्रकाश (वैद्यक) ५
१५६ आरण्यसंहिता सभाष्य ॥०	१८६ मदनपालनिर्घण्टुः (वैद्यक) ॥०
१५७ ईश केन कठ प्रश्न मुण्ड माण्डूक्य	१८७ रसेन्द्रचिन्तामणितथारसरवाकर ६
उपनिषद् (सटीक सभाष्य) ३	१८८ शार्ङ्गधरसंहिता (वैद्यक) १
१५८ गायत्री व्याख्या ॥०	१८९ सुश्रुतसंहिता सटीक (वैद्यक) १०
१५९ गोपथब्राह्मण (अथर्ववेदस्य) १	१९० सुश्रुतसंहिता मूलमात्र (वैद्यक) ४
१६० छान्दोग्य उपनिषद् सटीक सभाष्य ३	१९१ चिकित्सासारसंग्रह वज्रसेनकृत ५
१६१ तैत्तिरीय ऐतरेय श्रुताश्रतर सभाष्य २	१९२ गणिताध्यायः भास्कराचार्यकृत १
१६२ देवत तथा षड्विंशब्राह्मणसभाष्य २	१९३ गीताध्यायः भास्कराचार्यकृत ॥०
१६३ निरुक्त सभाष्य सटीक १२	१९४ बृहत्संहिता वा वाराहसंहिता २
१६४ रुसिंहतापनी सभाष्य २	१९५ भावकुतूहल (व्योतिष) ॥०
१६५ बृहदारण्यक सटीक सभाष्य ७	१९६ लीलावती भास्कराचार्यरचित ॥०
१६६ सुक्तिकोपनिषत् १	१९७ बीजगणित भास्कराचार्यरचित ४०
१६७ शुक्लयजुर्वेदसंहिता सभाष्य ४	१९८ सूर्यसिद्धान्त सटीक १

कलिकाता संस्कृतविद्यामन्दिरं वि, ए, उपाधिधारिणः

श्रीजीवानन्दविद्यासागर-भट्टाचार्यस्य सकाशात् सभाष्यम् ।

[४]

१८८ दायभाग जीमूतवाहनकृत स्मृतिशास्त्र श्रीकृष्ण-

तर्कालङ्कारकृत व्याख्यासहित

३

२०० अश्वशास्त्र तथा अश्ववैद्यक जयदत्तकृत

१॥०

२०१ आश्वलायन गृह्यसूत्र सभाष्य

३

२०२ अष्टाविंशति तत्त्व स्मृतिशास्त्र रघुनन्दनकृत

५

२०३ प्रायश्चित्तविवेक शूलपाणिकृत स्मृतिशास्त्र सटीक

३

२०४ गोभिल गृह्यसूत्र

५

२०५ प्राणतोषिणी तन्त्रशास्त्र

८

२०६ कविकल्पलता

१

२०७ विवादरत्नाकर

२॥०

२०८ तैत्तिरीय प्रातिशाख्य

१॥०

२०९ दत्तकचन्द्रिका दत्तकमीमांसा सटीक

१॥०

२१० मिताक्षरा (याज्ञवल्क्यस्मृत)

५

२११ तत्त्वचिन्तामणिः प्रत्यक्ष खण्ड

६

२१२ आपस्तम्ब श्रौतसूत्रम्

४॥०

२१३ ऐतरेय आरण्यक [सभाष्य]

१॥०

२१४ कूर्मपुराण

३॥०

२१५ देवीभागवतम्

१२

२१६ वाल्मीकि रामायण (सम्पूर्ण सटीक)

१०

२१७ वराहपुराणम्

५

२१८ महाभारतम् सटीकम्

३५

२१९ हरिवंश (सटीक)

१०

२२० आयुर्वेदविज्ञान १म + २य भाग सम्पूर्ण

४

२२१ भैषज्यरत्नावली

२

२२२ हारौतसंहिता

२

२२३ श्रीमद्भागवतं तथा श्रीधरस्वामिकृत टीकासहित १२

श्रीजीवानन्द-विद्यासागर वि, ए,

संस्कृत-विद्यामन्दिर।

कलिकाता।

साङ्ख्यदर्शनम् ।

एकोऽद्वितीय इति वेदवचांसि पुंसि
 सर्वाभिमानविनिवर्त्तनतोऽस्य मुक्त्यै ।
 वैधर्म्यलक्षणभिदा विरहं वदन्ति
 नाखण्डतां ख इव धर्मशताविरोधात् ॥
 तस्य श्रुतस्य मननार्थमथोपदेष्टुं
 सद्युक्तिजालमिह साङ्ख्यकदाविरासीत् ।
 नारायणः कपिलमूर्त्तिरशेषदुःख-
 हानाय जीवनिवहस्य नमोऽस्तु तस्मै ॥
 नानोपाधिषु यन्नानारूपं भात्यनलार्कवत् ।
 तत् समं सर्वभूतेषु चित्सामान्यमुपास्महे ॥
 ईश्वरानीश्वरत्वादि चिदेकरसवस्तुनि ।
 विमूढा यत्र पश्यन्ति तदस्मि परमं महः ॥
 कालार्कभक्षितं साङ्ख्यशास्त्रं ज्ञानसुधाकरम् ।
 कलावशिष्टं भूयोऽपि पूरयिष्ये वचोऽमृतैः ॥
 चिदचिदग्रन्थिभेदेन मोचयिष्ये चितोऽपि च ।
 साङ्ख्यभाष्यमिषेणास्मात् प्रीयतां मोक्षदो हरिः ॥
 तत् त्वमेव त्वमेवैतदेवं श्रुतिशतोदितम् ।
 सर्वात्मनामवैधर्म्यं शास्त्रस्यास्यैव गोचरः ॥

आत्मा वा अरे द्रष्टव्यः श्रोतव्यो मन्तव्यो निदिध्यासितश्च
 इत्यादिश्रुतिषु परमपुरुषार्थसाधनस्याधनस्यात्मसाक्षात्कारस्य
 हेतुतया अवणादित्रयं विहितम् । तत्र अवणादावुपाया-
 काङ्क्षायां स्मर्यते ।

२

सांख्यदर्शनम् ।

श्रोतव्यः श्रुतिवाक्येभ्यो मन्तव्यश्चोपपत्तिभिः ।

मत्वा च सततं ध्येय एतं दर्शनहेतवः ॥

इति । ध्येयो योगशेखरप्रकारेणैति शेषः । तत्र श्रुतिभ्यः श्रुतेषु पुरुषार्थतद्देतुज्ञानतद्विषयात्मस्वरूपादिषु श्रुत्याविरोध-
नीरूपपत्तीः षडध्यायीरूपेण विवेकशास्त्रेण कपिलभूर्त्तिर्भग-
वानुपदिदेश । ननु न्यायवैशेषिकाभ्यामप्येतेष्वर्थेषु न्यायः
प्रदर्शित इति ताभ्यामस्य गतार्थत्वं सगुणनिर्गुणत्वादिविरुद्ध-
रूपैरात्मसाधकतया तद्युक्तिभिरतल्ययुक्तौनां विरोधेनोभयो-
रपि दुर्घटं च प्रामाण्यमिति । मैवम् । व्यावहारिकपारमा-
र्थिकरूपविषयभेदेन गतार्थत्वविरोधयोरभावात् । न्यायवैशेषि-
काभ्यां हि सुखदुःखाद्यनुवादतो देहादिमात्रविवेकेनात्मा
प्रथमभूमिकायामनुमापितः । एकदा परसूक्ष्मे प्रवेशासम्भ-
वात् । तदीयं च ज्ञानं देहाद्यात्मतानिरसनेन व्यावहारिकं
तत्त्वज्ञानं भवत्येव । यथा पुरुषे स्थाणुभ्रमनिरासकतया कर-
चरणादिमत्त्वज्ञानं व्यवहारतत्त्वज्ञानं तद्वत् । अतएव ।

प्रकृते गुणसम्पूढाः सज्जन्ते गुणकर्मसु ।

तानकृत्स्नविदा मन्दान् कृत्स्नविन्न विचालयेत् ॥

इति गीतायां कर्तृत्वाभिमानिनस्तार्किकस्याकृत्स्नवित्त्व-
मेव कृत्स्नवित्त्वापेक्षयापेक्षयोक्तम् । न तु सर्वथैवाकृत्स्नमात्रं ।
तथा तदीयमपि ज्ञानमपरवैराग्यद्वारा परम्परया मोक्षसाधनं
भवत्येवेति । तज्ज्ञानापेक्षयापि च सांख्यज्ञानमेव पार-
मार्थिकं परवैराग्यद्वारा साक्षान्मोक्षसाधनं च भवति । उक्त-
गीतावाक्येनात्माकर्तृत्ववित्त्वस्यैव कृत्स्नवित्त्वसिद्धेः । तीर्णो
हि तदा भवति हृदयस्य शोकान् कामादिकं मन एव मन्य-
मानः सन्नभौ लोकावनुसञ्चरति ध्यायतीव लेलायतीव स यद्वत्
किञ्चित् पश्यत्यनन्तागतस्तेन भवतीत्यादितात्त्विकश्रुतिशतैः ।

भूमिका ।

३

प्रकृतेः क्रियमाणानि गुणैः कर्माणि सर्वशः ।

अहङ्कारविमूढात्मा कर्ताहमिति मन्यते ॥

निर्वाणमय एवायमात्मा ज्ञानमयोऽमलः ।

दुःखाज्ञानमया धर्माः प्रकृतेस्ते तु नात्मनः ॥

इत्यादितात्त्विकस्मृतिशतैश्च । न्यायवैशेषिकोक्तज्ञानस्य परमार्थभूमौ बाधितत्वाच्च । न चैतावता न्यायाद्यप्रामाण्यम् । विवक्षितार्थे देहाद्यतिरेकांशे बाधाभावाद् यत्परः शब्दः स शब्दार्थ इति न्यायात् । आत्मनि सुखादिमत्त्वस्य लोकसिद्ध-
तया तत्र प्रमाणान्तरानपेक्षणेन तदंशस्थानुवादत्वान्न शास्त्र-
तात्पर्यविषयत्वमिति । स्यादेतत् । न्यायवैशेषिकाभ्यामत्रा-
विरोधो भवतु । ब्रह्ममीमांसायोगाभ्यां तु विरोधोऽस्त्येव ।
ताभ्यां नित्येश्वरसाधनात् । अत्र चेश्वरस्य प्रतिषिध्यमान-
त्वात् । न चात्रापि व्यावहारिकपारमार्थिकभेदेन सेश्वर-
निरीश्वरवादयोरविरोधोऽस्तु सेश्वरवादस्योपासनापरत्वसम्भवा-
दिति वाच्यम् । विनिगमकाभावात् । ईश्वरो हि दुर्ज्ञेय इति
निरीश्वरत्वमपि लोकव्यवहारसिद्धमैश्वर्यवैराग्यायानुवादितुं
शक्यत आत्मनः सगुणत्वमिव न तु क्वापि श्रुत्यादावीश्वरः स्फुटं
प्रतिषिध्यते येन सेश्वरवादस्यैव व्यावहारिकत्वमवधार्यतेति ।
अत्रोच्यते । अत्रापि व्यावहारिकपारमार्थिकभावो भवति ।

असत्यमप्रतिष्ठं ते जगदाहुरनीश्वरम् ।

इत्यादिशास्त्रैर्निरीश्वरवादस्य निन्दितत्वात् । अस्मिन्नेव
शास्त्रे व्यावहारिकस्यैश्वरप्रतिषेधस्यैश्वर्यवैराग्याद्यर्थमनुवा-
दत्वौचित्यात् । यदि हि लौकायतिकमतानुसारेण नित्यैश्वर्यं
न प्रतिषिध्येत तदा परिपूर्णनित्यनिर्दोषैश्वर्यदर्शनेन तत्र
चित्तावेशतो विवेकाभ्यासप्रतिबन्धः स्यादिति सांख्याचार्या-
णामाशयः । नेश्वरवादस्य न क्वापि निन्दादिकमस्ति । येनो-

४

सांख्यदर्शनम् ।

मासनादिपरतया तत् शास्त्रं सङ्कोच्येत । यत् तु ।

नास्ति सांख्यसमं ज्ञानं नास्ति योगसमं बलम् ।

अत्र वः संशयो मा भूज्ज्ञानं सांख्यं परं मतम् ॥

इत्यादि वाक्यम् । तद्विवेकांश एव सांख्यज्ञानस्य दर्शना-
न्तरेभ्य उक्तार्थं प्रतिपादयति न त्वीश्वरप्रतिषेधांशेऽपि । तथा
पराशराद्यखिलशिष्टसंवादादपि सेश्वरवादस्यैव पारमार्थि-
कत्वमवधार्यते । अपि च ।

अक्षपादप्रणीते च कालादे सांख्ययोगयोः ।

त्वान्यः श्रुतिविरुद्धोऽंशः श्रुत्येकशरणैर्नृभिः ॥

जैमिनीये च वैयासे विरुद्धांशो न कश्चन ।

श्रुत्या वेदार्थविज्ञाने श्रुतिपारं गतो हि तौ ॥

इति पराशरोपपुराणादिभ्योऽपि ब्रह्ममीमांसाया ईश्व-
रांशे बलवत्त्वम् । तथा ।

न्यायतन्त्राख्यनेकानि तैस्तैरुक्तानि वादिभिः ।

हेत्वागमसदाचारैर्यद्युक्तं तदुपास्यताम् ॥

इति मोक्षधर्मवाक्यादपि पराशराद्यखिलशिष्टव्यवहारेण
ब्रह्ममीमांसान्यायवैशेषिकाद्युक्त ईश्वरसाधकन्याय एव ग्राह्यो
बलवत्त्वात् । तथा ।

यं न पश्यन्ति योगीन्द्राः सांख्या अपि महेश्वरम् ।

अनादिनिधनं ब्रह्म तमेव शरणं ब्रज ॥

इत्यादिकौर्मादिवाक्यैः सांख्यानामीश्वराज्ञानस्यैव नारा-
यणादिना प्रोक्तत्वाच्च । किञ्च ब्रह्ममीमांसाया ईश्वर एव
मुख्यो विषय उपक्रमादिभिरवधृतः । तत्रांशे तस्य बाधे शास्त्र-
स्यैवाप्रामाण्यं स्याद् यत्परः शब्दः स शब्दार्थ इति न्यायात् ।
सांख्यशास्त्रस्य तु पुरुषार्थतत्साधनप्रकृतिपुरुषविवेकावेव मुख्यो
विषय इतीश्वरप्रतिषेधांशबाधेऽपि नाप्रामाण्यं यत्परः शब्दः

भूमिका ।

५

स शब्दार्थ इति न्यायात् । अतः सावकाशतया सांख्यमेवेश्वर-
प्रतिषेधांशे दुर्बलमिति । न च ब्रह्ममीमांसायामपौश्वर एव
मुख्यो विषयो न तु नित्यैश्वर्यमिति वक्तुं शक्यते । स्मृत्यन-
वकाशदोषप्रसङ्गरूपपूर्वपक्षस्यानुपपत्त्या नित्यैश्वर्यविशिष्टत्वे-
नैव ब्रह्ममीमांसाविषयत्वावधारणात् । ब्रह्मशब्दस्य परब्रह्म-
ण्येव मुख्यतया तु अथातः परब्रह्मजिज्ञासेति न सूत्रितमिति ।
एतेन सांख्यविरोधाद् ब्रह्मयोगदर्शनयोः कार्येश्वरपरत्वमपि
न शङ्कनीयम् । प्रकृतिस्वातन्त्र्यापत्त्या रचनानुपपत्तेश्च नानु-
मानमित्यादिब्रह्मसूत्रपरम्परानुपपत्तेश्च । तथा स पूर्वेषामपि
गुरुः कालेनानवच्छेदादिति योगसूत्रतदीयव्यासभाष्याभ्यां
स्फुटमौशनित्यतावगमाच्चेति । तस्मादभ्युपगमवादप्रौढिवादा-
दिनैव सांख्यस्य व्यावहारिकेश्वरप्रतिषेधपरतया ब्रह्ममीमां-
सायोगाभ्यां सह न विरोधः । अभ्युपगमवादश्च शास्त्रे दृष्टः ।
यथा विष्णुपुराणे ।

एतं भिन्नदृशं दैव्यं विकल्पाः कथिता मया ।

कृत्वाभ्युपगमं तत्र संचेपः श्रूयतां मम ॥

इति । अस्तु वा पापिनां ज्ञानप्रतिबन्धार्थमास्तिकदर्शने-
ष्वप्यंशतः श्रुतिविरुद्धार्थव्यवस्थापनम् । तेषु तेष्वंशेष्वप्रामाण्यं
च । श्रुतिस्मृत्यविरुद्धेषु तु मुख्यविषयेषु प्रामाण्यमस्यैव । अत-
एव पद्मपुराणे ब्रह्मयोगदर्शनातिरिक्तानां दर्शनानां निन्दाप्य-
पपद्यते । यथा तत्र पार्वतीं प्रतीश्वरवाक्यम् ।

शृणु देवि ! प्रवक्ष्यामि तामसानि यथाक्रमम् ।

येषां श्रवणमात्रेण यातित्वं ज्ञानिनामपि ॥

प्रथमं हि मयैवोक्तं शैवं पाशुपतादिकम् ।

मच्छक्त्याप्यैशितैर्विप्रैः संप्रोक्तानि ततः परम् ॥

कणादेन तु सम्प्रोक्तं शास्त्रं वैशेषिकं महत् ।

६

सांख्यदर्शनम् ।

गौतमेन तथा न्यायं सांख्यन्तु कपिलेन वै ॥
 द्विजन्मना जैमिनिना पूर्वं वेदमयार्थतः ।
 निरीक्षरेण वादेन कृतं शास्त्रं महत्तरम् ।
 धिषणेन तथा प्रोक्तं चार्वाकमतिगर्हितम् ।
 दैत्यानां नाशनार्थाय विष्णुना बुद्धरूपिणा ॥
 बौद्धशास्त्रमसत् प्रोक्तं नग्ननीलपटादिकम् ।
 मायावादमसच्छास्त्रं प्रच्छन्नं बौद्धमेव च ॥
 मयैव कथितं देवि ! कलौ ब्राह्मणरूपिणा ।
 अपार्थं श्रुतिवाक्यानां दर्शयल्लोकगर्हितम् ॥
 कर्मस्वरूपत्याज्यत्वमत्र च प्रतिपाद्यते ।
 सर्वकर्मपरिभ्रंशान्नैष्कर्म्यं तत्र चोच्यते ॥
 परात्मजीवयोरैक्यं मयात्र प्रतिपाद्यते ।
 ब्रह्मणोऽस्य परं रूपं निर्गुणं दर्शितं मया ॥
 सर्वस्य जगतोऽप्यस्य नाशनार्थं कलौ युगे ।
 वेदाथेवन्महाशास्त्रं मायावादमवैदिकम् ॥
 मयैव कथितं देवि ! जगतां नाशकारणात् ॥

इति । अधिकं तु ब्रह्ममीमांसाभाष्ये प्रपञ्चितमस्माभि-
 रिति । तस्मादास्तिकशास्त्रस्य न कस्याप्यप्रामाण्यं विरोधी
 वा । स्वस्वविषयेषु सर्वेषामबाधात् । अविरोधाच्चेति । नन्वेवं
 पुरुषबहुत्वांशेऽप्यस्य शास्त्रस्याभ्युपगमवादत्वं स्यात् । न
 स्यात् । अविरोधात् । ब्रह्ममीमांसायामप्यंशो नानाव्यपदेशादि-
 त्यादिस्त्वज्जातैर्जीवात्मबहुत्वस्यैव निर्णयात् । सांख्यसिद्धपुरु-
 षाणामात्मत्वं तु ब्रह्ममीमांसया बाध्यत एव । आत्मेति तूप-
 यन्तीति तत्सूत्रेण परमात्मन एव परमार्थभूमावात्मत्वावधार-
 णात् । तथापि च सांख्यस्य नाप्रामाण्यम् । व्यावहारि-
 कात्मनो जीवस्येतरविवेकज्ञानस्य मोक्षसाधनत्वे विवक्षितार्थं

भूमिका ।

७

बाधाभावात् । एतेन श्रुतिस्मृतिप्रसिद्धयोर्नानात्मैकात्मत्वयो-
र्व्यावहारिकपारमार्थिकभेदेनाविरोध इति ब्रह्ममीमांसायां
प्रपञ्चितमस्माभिरिति दिक् । नन्वेवमपि तत्त्वसमासाख्यसूत्रैः
सहास्याः षडध्यायाः पौनरुक्त्यमिति चेत् । मैवम् । संक्षेप-
विस्तररूपेणोभयोरप्यपौनरुक्त्यात् । अत एवास्याः षडध्याया
योगदर्शनस्यैव सांख्यप्रवचनसंज्ञा युक्ता । तत्त्वसमासाख्यं हि
यत् सङ्क्षिप्तं सांख्यदर्शनं तस्यैव प्रकर्षेणास्यां निर्वचनमिति ।
विशेषस्त्वयं यत् षडध्यायां तत्त्वसमासाख्योक्तार्थविस्तरमात्रं
योगदर्शने त्वाभ्यामभ्युपगमवादप्रतिषिद्धस्यैवैश्वरस्य निरूपणेन
न्यूनतापरिहारोऽपीति । अस्य च सांख्यसंज्ञा सान्वया ।

संख्यां प्रकुर्वते चैव प्रकृतिं च प्रचक्षते ।

तत्त्वानि च चतुर्विंशत् तेन सांख्याः प्रकीर्तिताः ॥

इत्यादिभ्यो भारतादिवाक्येभ्यः । संख्या सम्यग्विवेकेना-
त्मकयनमित्यर्थः । अतः सांख्यशब्दस्य योगरूढतया तत्कारणं
सांख्ययोगाधिगम्यमित्यादिश्रुतिषु ।

एषा तैऽभिहिता सांख्ये बुद्धिर्योगी त्विमां शृणु ।

इत्यादिस्मृतिषु च । सांख्यशब्देन सांख्यशास्त्रमेव ग्राह्यम् ।
न पुनरर्थान्तरं कल्पनीयमिति । तदिदं मोक्षशास्त्रं चिकि-
त्साशास्त्रवच्चतुर्थ्यहम् । यथा हि रोग आरोग्यं रोगनिदानं
भैषज्यमिति चत्वारो व्यूहाः समूहाश्चिकित्साशास्त्रस्य प्रति-
पाद्यास्तथैव हेयं हानं हेयहेतुर्हानोपायश्चेति चत्वारो व्यूहा
मोक्षशास्त्रस्य प्रतिपाद्या भवन्ति । सुमुक्तुभिर्जिज्ञासित-
त्वात् । तत्र त्रिविधं दुःखं हेयम् । तदत्यन्तनिवृत्तिर्हानम् ।
प्रकृतिपुरुषसंयोगद्वारा चाविवेको हेयहेतुः । विवेकख्यातिस्तु
हानोपाय इति । व्यूहशब्देन चैषामुपकरणसंग्रहः । तत्र
चादौ फलत्वेनाभ्यर्हितं हानं तत्प्रतियोगिविधयैव च हेयं

८

सांख्यदर्शनम् ।

प्रतिपादयिष्यन् शास्त्रकारः शिष्यावधानाय शास्त्रारम्भं प्रति-
जानीते ।

—

प्रथमोऽध्यायः ।

अथ त्रिविधदुःखात्यन्तनिवृत्तिरत्यन्तपुरुषार्थः ॥१॥

अथशब्दोऽयमुच्चारणमात्रेण मङ्गलरूपः । अतएव मङ्गला-
चरणं शिष्टाचारादिति स्वयमेव पञ्चमाध्याये वक्ष्यति । अर्थ-
स्वत्वाद्यशब्दस्याधिकार एव । प्रश्नानन्तर्यादीनां पुरुषार्थेन
सहान्वयासम्भवात् । ज्ञानाद्यानन्तर्यस्य च सूत्रैरेव वक्ष्यमाण-
तया तदतिपादनवैयर्थ्यात् । अधिकारभिन्नार्थत्वे शास्त्रारम्भ-
प्रतिज्ञादलाभप्रसङ्गाच्च । तस्मात्पुरुषार्थस्योपक्रमोपसंहार-
दर्शनादधिकारार्थत्वमेवोचितम् । तदुच्छ्रित्तिः पुरुषार्थ इत्युप-
संहारो भविष्यतीति । अधिकारश्चाधिक्येन प्राधान्येनारम्भ-
णम् । अरम्भश्च यद्यपि साक्षाच्छास्त्रस्यैव तथापि तद्वारा
शास्त्रार्थतद्विवारयोरपीति । तथा च साधनाद्युपकरणसंहितां
यथोक्तपुरुषार्थोऽधिकृतः प्राधान्येन निरूपयितुमस्माभिः
प्रारब्ध इति सूत्रवाक्यार्थः । त्रिविधमाध्यात्मिकमाधिभौतिक-
माधिदैविकं च दुःखम् । तत्वात्मानं स्वसङ्घातमधिकृत्य
प्रवृत्तमित्याध्यात्मिकम् । शरीरं मानसं च । तत्र शरीरं
व्याध्याद्युत्थम् । तथा भूतानि प्राणिनोऽधिकृत्य प्रवृत्तमित्या-
धिभौतिकम् । व्याघ्रचोराद्युत्थम् । देवानग्निवाय्वादौनाधि-
कृत्य प्रवृत्तमित्याधिदैविकम् । दाहशीताद्युत्थमिति भावः ।
यद्यपि सर्वमेव दुःखं मानसं तथापि मनोमात्रजन्यत्वाजन्य-

प्रथमोऽध्यायः ।

८

त्वाभ्यां मानसत्वामानसत्वविशेषः । एषां त्रिविधदुःखानां
यात्यन्तनिवृत्तिः स्थूलसूक्ष्मसाधारण्येन निःशेषतो निवृत्तिः ।
सोऽत्यन्तः परमः पुरुषार्थः पुरुषाणां बुद्धेरिष्ट इत्यवान्तर-
वाक्यार्थः । तत्र स्थूलं दुःखं वर्तमानावस्थं तच्च द्वितीयक्षणा-
दुपरि स्वयमेव नङ्गति । अतो न तत्र ज्ञानापेक्षा । अतीतं
तु प्रागेव नष्टमिति न तत्र साधनापेक्षेति परिशेषादनागता-
वस्थसूक्ष्मदुःखनिवृत्तिरेव पुरुषार्थतया प्रकृते पर्यवस्यति ।
तथा च योगसूत्रम् । हेयं दुःखमनागतमिति । निवृत्तिश्च न
नाशोऽपित्वतीतावस्था ध्वंसप्रागभावयोरतीतानागतावस्था-
स्वरूपत्वात् सत्कार्यवादिभिरभावानङ्गीकारात् । ननु कदा-
चिदप्यवर्तमानमनागतं दुःखमप्रामाणिकम् । अतः खपुष्य-
निवृत्तिवत् तन्निवृत्तेर्न पुरुषार्थत्वं युक्तमिति । मैवम् । सर्वत्र
हि स्वस्वकार्यजननशक्तिर्यावदव्यस्थायिनीति पातञ्जले सिद्धं
दाहादिशक्तिशून्यस्याग्न्यादेः काप्यदर्शनात् । सा च शक्तिरना-
गतावस्थतत्तत्कार्यरूपा । इयमेव चोपादानकारणस्वरूपयोग्य-
तेत्यपि गीयते । अतो यावच्चित्तसत्ता तावदेवानागतदुःख-
सत्तानुमीयते तन्निवृत्तिश्च पुरुषार्थ इति । जीवभुक्तिदशायां
च प्रारब्धकर्मफलातिरिक्तानां दुःखानामनागतावस्थानां वीजा-
ख्यानां दाहो विदेहकैवल्ये तु चित्तेन सह विनाश इत्यवा-
न्तरविशेषः । वीजदाहश्चापिद्यासहकार्युच्छेदमात्रं ज्ञान-
स्याविद्यामात्रोच्छेदकत्वस्य लोके सिद्धत्वात् । अतएव चित्तेन
सहैव दुःखस्य नाशः । ज्ञानस्य साक्षाद्दुःखादिनाशकत्वे प्रमा-
णाभावादिति । ननु तथापि दुःखनिवृत्तिर्न पुरुषार्थः सम्भ-
वति दुःखस्य चित्तधर्मत्वेन पुरुषे तन्निवृत्त्यसम्भवात् । दुःख-
निवृत्तिशब्दस्य दुःखानुत्पादार्थकत्वेऽपि पुरुषे तस्य नित्यसिद्ध-
त्वात् । यत् तु कण्ठचामौकरवत् सिद्धेऽप्यसिद्धत्वभ्रमात्

१०

संख्यदर्शनम् ।

पुरुषार्थता स्यादिति । तन्न । एवमपि पुमान्निर्दुःख इति
 श्रवणमननोत्तरं दुःखहानार्थं निदिध्यासनादौ प्रवृत्त्यनुपपत्तेः ।
 ब्रह्मायाससाध्ये ह्युपाये फलनिश्चयादेव प्रवृत्तिर्भवति प्रकृते तु
 श्रवणमननाभ्यां सिद्धत्वज्ञानान्नाप्रामाण्यज्ञानानास्कन्दितः फल-
 स्यासिद्धत्वनिश्चयोऽस्तीति । किञ्च भवतु कदाचित् भ्रमादिना
 पुरुषेच्छाविषयत्वं दुःखाभावस्य श्रुतिस्तु मोहनाशिनी कथं
 सिद्धस्य फलत्वं प्रतिपादयेत् । तरति शोकमात्मविद्विद्वान्
 हर्षशोकौ जहातीत्यादिरिति । अत्रोच्यते । न नित्यशुद्धबुद्ध-
 मुक्तस्वभावस्य तद्योगस्तद्योगादृत इति हेयहेत्ववधारकसूत्रे-
 णैवायं पूर्वपक्षः समाधास्यते । तथाहि । प्रतिविम्बरूपेण पुरु-
 षेऽपि सुखदुःखे स्तः । अन्यथा तयोर्भोग्यत्वानुपपत्तेः । सुखा-
 दिग्रहणं हि भोगः । ग्रहणं च तदाकारता । सा च कूटस्थ-
 चितौ बुद्धेरर्थाकारवत् परिणामो न सम्भवतीत्यगत्या प्रति-
 विम्बस्वरूपतायामेव पर्यवस्यति । अयमेव बुद्धिवृत्तिप्रति-
 विम्बो वृत्तिसारूप्यमितरत्रेति योगसूत्रेणोक्तः । सत्त्वेऽनुतप्य-
 माने तदाकारानुरोधात् पुरुषोऽप्यनुतप्यत इव दृश्यते इति
 योगभाष्ये च तदाकारानुरोधशब्देन विशिष्यैव तापादिदुःखस्य
 प्रतिविम्ब उक्तः । अत एव च पुरुषस्य बुद्धिवृत्त्युपरागे स्फटिकं
 दृष्टान्तं सूत्रकारो वक्ष्यति । कुसुमवच्च मणेरिति । वेदान्ति-
 भिरपि चेतनेऽध्यस्ततयैव दृश्यभानमुच्यते । स चाध्यासः
 प्रतिविम्बं विना न घटेत ज्ञानमात्रस्याध्यासत्वे आत्माश्रयात् ।
 अध्यासाज्ज्ञानं ज्ञानमेव चाध्यास इति । तदेतत् स्मर्यतेऽपि ।

तस्मिंश्चिद्दर्पणे स्फारे समस्ता वस्तुदृश्यः ।

इमास्ताः प्रतिविम्बान्ति सरसीव तटद्रुमाः ॥

इति । अत्र हि दृष्टिशब्दो बुद्धिवृत्तिसामान्यपरो युक्ति-
 साम्यात् । प्रतिविम्बश्च तत्तदुपाधिषु विम्बाकारश्चित्तपरिणाम

प्रथमोऽध्यायः ।

११

इति । तस्मात् प्रतिविम्बरूपेण पुरुषे दुःखसम्बन्धो भोगाख्यो-
 ऽस्ति । अतस्तेनैव रूपेण तन्निवृत्तेः पुरुषार्थत्वं युक्तम् । अतः
 एव दुःखं मा भुञ्जीयेति प्रार्थनाप्यापामरं दृश्यते । तच्च दुःख-
 भोगनिवृत्तेः पुरुषार्थत्वमन्यशेषतया न सम्भवतीति सैव स्वतः
 पुरुषार्थः । दुःखनिवृत्तिस्तु कण्टकादिनिवृत्तिवत् तादर्थ्येन
 न स्वतः पुरुषार्थः । एवं सुखमपि न स्वतः पुरुषार्थः । किन्तु
 तद्भोग एव स्वतः पुरुषार्थत्वं यातीति । तदिदं दुःखभोग-
 निवृत्तेः पुरुषार्थत्वं योगभाष्ये व्यासदेवैरुक्तम् । तस्मिन् निवृत्ते
 पुरुषः पुनरिदं तापत्रयं न भुङ्क्त इति । अतः श्रुतावपि
 दुःखनिवृत्तेः पुरुषार्थत्वं विषयतासम्बन्धेनैव बोध्यम् । तदे-
 तद्योगदार्ष्टिके प्रपञ्चितमस्माभिरिति दिक् । तदेवमनेन
 सूत्रेण व्यूहद्वयं संचेषेणोद्दिष्टं विस्तरस्वनयोः पश्चाद्भवि-
 तेति ॥ १ ॥

अतः परं वक्ष्यमाणस्य हानोपायव्यूहस्याकाङ्क्षार्थं तदित-
 रेषां हानोपायत्वं प्रत्याचष्टे सूत्रजातेन ।

न दृष्टात् तत्सिद्धिर्निवृत्तेऽप्यनुवृत्तिदर्शनात् ॥ २ ॥

लौकिकादुपायाद्वनादेरत्यन्तदुःखनिवृत्तिसिद्धिर्नास्ति ।
 कुतः । धनादिना दुःखे निवृत्ते पश्चाद्वनादिक्षये पुनरपि
 दुःखानुवृत्तिदर्शनादित्यर्थः । तथा च श्रुतिः । अमृतत्वस्य तु
 नाशास्ति वित्तेनेत्यादिः ॥ २ ॥

नन्वेवं धनाद्यर्जनस्य कुञ्जरशीचवद् दुःखानिवर्तकत्वे कथं
 तत्र प्रवृत्तिस्तत्राह ।

प्रात्यहिकचुत्पत्तीकारवत् तत्पत्तीकारचेष्ट-
 नात् पुरुषार्थत्वम् ॥ ३ ॥

१२

सांख्यदर्शनम् ।

दृष्टसाधनजन्यायां दुःखनिवृत्तावत्यन्तपुरुषार्थत्वमेव नास्ति । यथाकथञ्चित् पुरुषार्थत्वं त्वस्येव । कुतः । प्रात्यहिकस्य क्षुद्रदुःखस्य निराकरणवदेव तेन धनादिना दुःखनिराकरणस्य चेष्टनादन्वेषणादित्यर्थः । अतो धनाद्यर्जने प्रवृत्तिरुपपद्यत इति भावः । कुञ्जरशौचादिकमप्यापातदुःखनिवर्त्तकतया मन्दपुरुषार्थो भवत्येवेति ॥ ३ ॥

स च दृष्टसाधनजो मन्दपुरुषार्थो विज्ञैर्हेय इत्याह ।

सर्वासम्भवात् सम्भवेऽपि सत्त्वासम्भवाद्देयः
प्रमाणकुशलैः ॥ ४ ॥

स च दृष्टसाधनजो दुःखप्रतीकारो दुःखादुःखविवेकशास्त्राभिज्ञैर्हेयो दुःखपक्षे निक्षेपणीयः । कुतः । सर्वासम्भवात् । सर्वदुःखेषु दृष्टसाधनैः प्रतीकारासम्भवात् । यत्रापि सम्भवस्तत्रापि प्रतिग्रहपापाद्युत्पदुःखावश्यकत्वमाह । सम्भवेऽपीति । सम्भवेऽपि दृष्टोपायनान्तरौयकादिदुःखसम्पर्कावश्यम्भवादित्यर्थः । तथा च योगसूत्रम् । परिणामतापसंस्कारदुःखैर्गुणवृत्तिविरोधाच्च सर्वमेव दुःखं विवेकिन इति ॥ ४ ॥

ननु दृष्टसाधनजन्ये सर्वस्मिन्नेव दुःखप्रतीकारे दुःखसम्भेदनियमोऽप्रयोजकः । तथा च स्मर्यते ।

यत्र दुःखेन सम्भिन्नं न च ग्रस्तमनन्तरम् ।

अभिलाषोपनीतं च तत् सुखं स्वःपदास्पदम् ॥

इति । तत्राह ।

उत्कर्षादपि मोक्षस्य सर्वोत्कर्षश्च्युतेः ॥ ५ ॥

दृष्टसाधनासाध्यस्य मोक्षस्य दृष्टसाध्यराज्यादिभ्य उत्कर्षात् तेषु दुःखसत्तावधार्यते । अपिशब्दात् त्रिगुणात्मकत्वा-

प्रथमोऽध्यायः ।

१३

देरपि । मोक्षस्योत्कर्षे प्रमाणं सर्वोत्कर्षश्रुतेरिति । न ह वै
सशरीरस्य सतः प्रियाप्रिययोरपहतिरस्ति । अशरीरं वा
वसन्तं प्रियाप्रिये न स्पृशत इत्यादिना विदेहकैवल्यस्योत्कर्ष-
श्रुतेरित्यर्थः ॥ ५ ॥

ननु मा भवतु दृष्टसाधनादत्यन्तदुःखनिवृत्तिः । अदृष्ट-
साधनात् तु वैदिककर्मणः स्यात् । अपाम सोमममृता अभू-
मेत्यादिश्रुतेरिति तत्राह ।

अविशेषश्चोभयोः ॥ ६ ॥

उभयोरिव दृष्टादृष्टयोरत्यन्तदुःखनिवृत्त्यसाधकत्वे यथो-
क्ततद्भेदतुल्ये चाविशेष एव मन्तव्य इत्यर्थः । एतदेव कारि-
कायामुक्तम् ।

दृष्टवदानुश्रविकः स ह्यविशुद्धिज्ञातिशययुक्तः ।

इति । गुरोरनुश्रूयत इत्यनुश्रवो वेदः । तद्विहितयागा-
दिरानुश्रविकः । स दृष्टोपायवदेवाशुद्ध्या हिंसादिपापेन
विनाशिसातिशयफलकत्वेन च युक्त इत्यर्थः । ननु वैधर्हिंसायाः
पापजनकत्वे बलवदनिष्टाननुबन्धीष्टसाधनत्वरूपस्य विध्यर्थ-
स्यानुपपत्तिरिति चेन्न । वैधर्हिंसाजन्यानिष्टस्योत्पत्तिनान्त-
रीयकत्वेनेष्टोत्पत्तिनान्तरीयकदुःखाधिकदुःखाजनकत्वरूपस्य
बलवदनिष्टाननुबन्धित्वस्य विध्यंशस्याक्षतेः । यत् तु वैधर्हिंसा-
तिरिक्तहिंसाया एव पापजनकत्वमिति तदसत् सङ्कोचे
प्रमाणाभावात् । युधिष्ठिरादीनां स्वधर्मेऽपि युद्धादौ ज्ञाति-
बधादिप्रत्यवायपरिहाराय प्रायश्चित्तश्रवणाच्च ।

तस्माद्यास्याम्यहं तात ! दृष्ट्वेमं दुःखसन्निधिम् ।

त्वयीधर्ममधर्माभ्यां किम्पाकफलसन्निभम् ॥

इति मार्कण्डेयवचनाच्च । अहिंसन् सर्वभूतान्बन्धव

१४

सांख्यदर्शनम् ।

तीर्थेभ्य इति श्रुतिस्तु वैधातिरिक्तहिंसानिवृत्तेरिष्टसाधनत्वमेव
वर्तते न तु वैधहिंसाया अनिष्टसाधनत्वाभावमपीत्यादिकं
योगवार्तिके द्रष्टव्यमिति दिक् । न कर्मणा न प्रजया धनेन
त्यागेनैकेऽमृतत्वमानशुरिति तमेव विदित्वातिमृत्युमेति
नान्यः पन्था विद्यतेऽयनायेत्यादिश्रुतिविरोधेन तु सोमपाना-
दिभिरमृतत्वं गौणमेव मन्तव्यम् ।

आभूतसंप्लवं स्थानममृतत्वं हि भाष्यते ।

इति विष्णुपुराणात् ॥ ६ ॥

तदेवं दृष्टादृष्टोपाययोः साक्षात्परमपुरुषार्थासाधनत्वे
साधिते तदुपायाकाङ्क्षायां विवेकज्ञानमुपायो वक्तव्यः । तत्र
विवेकज्ञानमविवेकाख्यदुःखहेतूच्छेदद्वारैव हानोपाय इत्या-
शयेनादावपि विवेकमेवेतरप्रतिषेधेन हेयहेतुतया परिशेष-
यति प्रघट्टकेन ।

न स्वभावतो बद्धस्य मोक्षसाधनोपदेशविधिः

॥ ७ ॥

दुःखात्यन्तनिवृत्तेर्मोक्षत्वस्योक्ततया बन्धोऽत्र दुःखयोग
एव । तस्य बन्धस्य पुरुषे न स्वाभाविकत्वं वक्ष्यमाणलक्षण-
मस्ति यतो न स्वभावतो बद्धस्य मोक्षाय साधनोपदेशस्य
श्रौतस्य विधिरनुष्ठानं नियोज्यानां घटते । न ह्यग्नेः स्वाभा-
विकादीष्णाग्नोद्धः सम्भवति । स्वाभाविकस्य यावदुद्रव्य-
भावित्वादित्यर्थः । तदुक्तमीश्वरगीतायाम् ।

यद्यात्मा मलिनोऽस्वच्छो विकारी स्यात् स्वभावतः ।

न हि तस्य भवेन्मक्तिर्जन्मान्तरगतैरपि ॥

इति । यस्मिन् सति कारणविलम्बादित्यस्यो यस्योत्-
पत्तौ न भवति तस्य तत् स्वाभाविकमिति स्वाभाविकत्वलक्ष-

प्रथमोऽध्यायः ।

१५

णम् । ननु सर्वदोषलभापत्तेर्दुःखस्य स्वाभाविकत्वशङ्कैव नास्तीति चेन्न । त्रिगुणात्मकत्वेन चित्तस्य दुःखस्वभावत्वेऽपि सत्त्वाधिक्येनाभिभवात् सदा दुःखानुपलब्धिवदात्मनोऽपि तदनुपलब्धिसम्भवात् । दुःखस्वाभाविकत्ववादिभिर्बौद्धैश्चित्तस्यैवात्मताभ्युपगमाच्च । अथैवमात्मनाशदेव मोक्षोऽस्त्विति चेन्न । अहं बद्धो विमुक्तः स्यामिति बन्धसामानाधिकरण्येनैव मोक्षस्य पुरुषार्थत्वादिति ॥ ७ ॥

भवत्वनुष्ठानं तेन किमित्यत आह ।

**स्वभावस्यानपायित्वादननुष्ठानलक्षणमप्रा-
माण्यम् ॥ ८ ॥**

स्वभावस्य यावद्द्रव्यभावित्वात्प्रोक्षासम्भवेन तत्साधनोप-
देशश्रुतेरननुष्ठानलक्षणमप्रामाण्यं स्यादित्यर्थः ॥ ८ ॥

ननु श्रुतिबलादेवानुष्ठानं स्यात् तत्राह ।

नाशक्योपदेशविधिरूपदिष्टेऽप्यनुपदेशः ॥ ९ ॥

नाशक्याय फलायोपदेशस्यानुष्ठानं सम्भवति । यत उप-
दिष्टेऽपि विहितेऽप्यशक्यस्योपाये स उपदेशो न भवति ।
किन्तूपदेशाभास एव बाधितमर्थं वेदोऽपि न बोधयतीति
न्यायादित्यर्थः ॥ ९ ॥

अत्र शङ्कते ।

शुक्लपटवद्बीजवच्चेत् ॥ १० ॥

ननु स्वाभाविकस्याप्यपायो दृश्यते । यथा शुक्लपटस्य
स्वाभाविकं शैलं रागेणापनीयते । यथा च बीजस्य स्वाभा-
विक्यप्यङ्कुरशक्तिरग्निनापनीयते । अतः शुक्लपटवद्बीजवच्च

१६

सांख्यदर्शनम् ।

स्वाभाविकस्य बन्धस्याप्यपायः पुरुषे सम्भवतीति तद्वदेव
तत्साधनोपदेशः स्यादिति चेदित्यर्थः ॥ १० ॥

समाधत्ते ।

शक्त्युद्भवानुद्भवाभ्यां नाशक्योपदेशः ॥ ११ ॥

उक्तदृष्टान्तयोरपि नाशक्याय स्वाभाविकायापायोपदेशो
लोकानां भवति । कुतः । शक्त्युद्भवानुद्भवाभ्याम् । दृष्टान्त-
द्वये हि शैलगादेराविर्भावतिरोभावावेव भवतः । न तु शैलगा-
ङ्गुरशक्त्योरभावो भवति । रजकादिव्यापारैर्योगिसङ्कल्पादि-
भिश्च रक्तपटमृष्टबीजयोः पुनः शैलगाङ्गुरशक्त्याविर्भावादि-
त्यर्थः । नन्वेवं पुरुषेऽपि दुःखशक्तितिरोभाव एव मोक्षो-
ऽस्त्विति चेन्न दुःखात्यन्तनिवृत्तेरेव लोके पुरुषार्थत्वानुभवात्
श्रुतिस्मृत्योः पुरुषार्थत्वसिद्धेश्च । न तु दृष्टान्तयोरिव तिरो-
भावमात्रस्येति । किञ्च दुःखशक्तितिरोभावमात्रस्य मोक्षत्वे
कदाचिद्योगीश्वरसङ्कल्पादिना शक्त्युद्भवस्य मृष्टबीजेष्विव
मुक्तेष्वपि सम्भवेनानिर्मोक्षापत्तिरिति ॥ ११ ॥

स्वभावतो बन्धं निराकृत्य निमित्तेभ्योऽपि बन्धमपा-
करोति सूत्रजातेन । पुरुषे दुःखस्य नैमित्तिकत्वेऽपि ज्ञानाद्य-
पायोच्छेद्यत्वं न घटेत् । अनागतावस्थसूक्ष्मदुःखस्य यावद-
दृश्यभावित्वादित्याशयेन नैमित्तिकत्वं निराक्रियते ।

**न कालयोगतो व्यापिनो नित्यस्य सर्वसम्ब-
न्धात् ॥ १२ ॥**

नापि कालसम्बन्धनिमित्तकः पुरुषस्य बन्धः । कुतः ।
व्यापिनो नित्यस्य कालस्य सर्वावच्छेदेन सर्वदा मुक्तामुक्त-
सकलपुरुषसम्बन्धात् । सर्वावच्छेदेन सदा सकलपुरुषाणां
बन्धापत्तेरित्यर्थः । अत्र च प्रकरणे कालदेशकर्मादीनां

प्रथमोऽध्यायः ।

१७

निमित्तत्वसामान्यं नापलप्यते श्रुतिस्मृतियुक्तिभिः सिद्धत्वात् । किन्तु यन्नैमित्तिकत्वं पाकजरूपादिवन्निमित्तजन्यत्वं तदेव बन्धे प्रतिषिध्यते पुरुषे बन्धस्थौपाधिकत्वाभ्युपगमात् । ननु कालादिनिमित्तकत्वेऽपि सहकार्यन्तरसम्भवासम्भवाभ्यां व्यवस्था स्यादिति चेत् । एवं सति यत् संयोगे सत्यवश्यं बन्धस्तत्रैव सहकारिणि लाघवाद्बन्धो युक्तः पुरुषे बन्धव्यवहारस्थौपाधिकत्वे नाप्युपपत्तेरिति कृतं नैमित्तिकत्वेनेति ॥ १२ ॥

न देशयोगतोऽप्यस्मात् ॥ १३ ॥

देशयोगतोऽपि न बन्धः । कुतः । अस्मात् पूर्वसूत्रोक्तान्मुक्ता-
मुक्तसर्वपुरुषसम्बन्धात् । मुक्तस्यापि बन्धापत्तेरित्यर्थः ॥ १३ ॥

नावस्थातो देहधर्मत्वात् तस्याः ॥ १४ ॥

सङ्घातविशेषरूपतास्या देहरूपा यावस्था न तन्निमित्त-
तोऽपि पुरुषस्य बन्धः । कुतः । तस्या अवस्थाया देहधर्मत्वात् ।
अचेतनधर्मत्वादित्यर्थः । अन्यधर्मस्य साक्षादन्यबन्धकत्वेऽति-
प्रसङ्गात् । मुक्तस्यापि बन्धापत्तेरित्यर्थः ॥ १४ ॥

ननु पुरुषस्याप्यवस्थायां किं बाधकं तत्राह ।

असङ्गोऽयं पुरुष इति ॥ १५ ॥

इतिशब्दो हेत्वर्थः । पुरुषस्यासङ्गत्वादवस्थाया देहमात्र-
धर्मत्वमिति पूर्वसूत्रेणान्वयः । पुरुषस्यावस्थारूपविकार-
स्वीकारे विकारहेतुसंयोगाख्यः सङ्गः प्रसज्येतेति भावः । अस-
ङ्गत्वे च श्रुतिः । स यदत्र किञ्चित् पश्यत्यनन्वागतस्तेन भवति
असङ्गो ह्ययं पुरुष इति । सङ्गश्च संयोगमात्रं न भवति ।
कालदेशसम्बन्धस्य पूर्वमुक्तत्वात् । श्रुतिस्मृतिषु पद्मपत्रखज-

१८

सांख्यदर्शनम् ।

लेनेव पद्मपत्रस्यासङ्गतायाः पुरुषासङ्गतायां दृष्टान्तताश्च-
णाच्च ॥ १५ ॥

न कर्मणान्यधर्मत्वादतिप्रसक्तेश्च ॥ १६ ॥

न हि विहितनिषिद्धकर्मणापि पुरुषस्य बन्धः । कर्मणाम-
नात्मधर्मत्वात् । अन्यधर्मेण साक्षादन्यस्य बन्धे च मुक्तस्यापि
बन्धापत्तेः । ननु स्वस्वोपाधिकर्मणा बन्धाङ्गीकारे नायं दोष
इत्याशयेन हेत्वन्तरमाह । अतिप्रसक्तेश्चेति । प्रलयादावपि
दुःखयोगरूपबन्धापत्तेः श्वेत्यर्थः । सहकार्यन्तरविलम्बतो विल-
म्बकल्पनं च प्रागेव निराकृतं न कालयोग इत्यादिसूत्र
इति ॥ १६ ॥

नन्वेवं दुःखयोगरूपोऽपि बन्धः कर्मसामानाधिकरण्यानु-
रोधेन चित्तस्यैवास्तु । दुःखस्य चित्तधर्मतायाः सिद्धत्वात् ।
किमर्थं पुरुषस्यापि कल्पयते बन्ध इत्याशङ्कयामाह ।

विचित्रभोगानुपपत्तिरन्यधर्मत्वे ॥ १७ ॥

दुःखयोगरूपबन्धस्य चित्तमात्रधर्मत्वे विचित्रभोगानुप-
पत्तिः । पुरुषस्य हि दुःखयोगं विनापि दुःखसाक्षात्काराख्य-
भोगस्वीकारे सर्वपुरुषदुःखादीनां सर्वपुरुषभोग्यता स्यान्निया-
मकाभावात् । ततश्चायं दुःखभोक्तायं च सुखभोक्तेत्यादिरूप-
भोगवैचित्र्यं नोपपद्येत्यर्थः । अतो भोगवैचित्र्योपपत्तये
भोगनियामकतया दुःखादियोगरूपो बन्धः पुरुषेऽपि
स्वीकार्यः । स च पुरुषे दुःखयोगः प्रतिविम्बरूप एवेति प्रागे-
वोक्तम् । प्रतिविम्बश्च स्वोपाधिद्वत्तेरेव भवतीति न सर्वपुंसां
सर्वदुःखभोग इति भावः । चित्तवृत्तिबोधे पुरुषस्यानादिः
स्वस्वामिभावः सम्बन्धो हेतुरिति योगभाष्यादयं सिद्धान्तः

प्रथमोऽध्यायः ।

१८

सिद्धः । चित्ते च पुरुषस्य स्वत्वं स्वभुक्तवृत्तिवासनावत्त्वमिति ।
यत् तु चित्तस्यैव बन्धमोक्षौ न पुरुषस्येति श्रुतिस्मृतिषु गौयते
तद्विम्बरूपदुःखयोगरूपं पारमार्थिकं बन्धमादाय बोध्यम् ॥१७॥

साक्षात् प्रकृतिनिमित्तकत्वमपि बन्धस्थापाकरोति ।

प्रकृतिनिबन्धनाच्चेन्न तस्या अपि पारत-
न्त्राम् ॥ १८ ॥

ननु प्रकृतिनिमित्ताद्वन्धो भवत्विति चेन्न । यतस्तस्या अपि
बन्धकत्वे संयोगपारतन्त्र्यमुत्तरत्र वक्ष्यमाणमस्ति । संयोग-
विशेषं विनापि बन्धकत्वे प्रलयादावपि दुःखबन्धप्रसङ्गादि-
त्यर्थः । प्रकृतिनिबन्धना चेदिति पाठे तु प्रकृतिनिबन्धना
चेद्वन्धनेत्यर्थः ॥ १८ ॥

अतो यत्परंतन्त्रा प्रकृतिबन्धकारणं सम्भवेत् तस्मादेव
संयोगविशेषादौपाधिको बन्धोऽग्निसंयोगाज्जलौष्णप्रवदिति
स्वसिद्धान्तमनेनैव प्रसङ्गेनान्तराल एवावधारयति ।

न नित्यशुद्धबुद्धमुक्तस्वभावस्य तद्योगस्तद्यो-
गादृते ॥ १९ ॥

तस्मात् तद्योगादृते प्रकृतिसंयोगं विना न पुरुषस्य तद्योगो
बन्धसम्पर्कोऽस्ति । अपि तु स एव बन्धः । बन्धस्यौपाधिकत्व-
लाभाय नज्ज्ञेयं वक्रोक्तिः । यदि हि बन्धः प्रकृतिसंयोगजन्यः
स्यात् पाकजरूपवत् तदा तद्वदेव तद्वियोगोऽप्यनुवर्तते । न
च द्वितीयक्षणादेर्दुःखनाशकत्वं कल्पं कारणनाशस्य कार्य-
नाशकतायाः क्लृप्तत्वेन तेनैवोपपत्तावस्माभिस्तदकल्पनात् ।
वृत्तिर्हि दुःखादेरुपादानम् । अतो दीपशिखावत् क्षणभङ्ग-
राया वृत्तेराशुविनाशित्वेनैव तद्वर्माणां दुःखेच्छादीनां

२०

सांख्यदर्शनम् ।

विनाशः सम्भवतीति । अतः प्रकृतिवियोगे बन्धाभावादीपा-
धिक एव बन्धो न तु स्वाभाविको नैमित्तिको वेति । तथा
संयोगनिवृत्तिरेव साक्षाद्दानोपाय इत्यपि वक्रोक्तिफलम् ।
तथा च स्मृतिः ।

यथा ज्वलदग्गृहास्त्रिष्टुगृहं विच्छिद्य रक्ष्यते ।

तथा सदोषप्रकृतिविच्छिन्नोऽयं न शोचति ॥

इति । वैशेषिकाणामिव पारमार्थिको दुःखयोग इति
भ्रमो मा भूदित्येतदर्थं नित्येत्यादि । यथा स्वभावशुद्धस्य
स्फटिकस्य रागयोगो न जपायोगं विना घटते तथैव नित्य-
शुद्धादिस्वभावस्य पुरुषस्योपाधिसंयोगं विना दुःखसंयोगो न
घटते स्वतो दुःखाद्यसम्भवादित्यर्थः । तदुक्तं सौरे ।

यथा हि केवलो रक्तः स्फटिको लक्ष्यते जनैः ।

रञ्जकाद्यप्रधानेन तद्वत् परमपुरुषः ॥

इति । नित्यत्वं कालानवच्छिन्नत्वम् । शुद्धादिस्वभावत्वं
च नित्यशुद्धत्वादिकम् । तत्र नित्यशुद्धत्वं सदा पापपुण्य-
शून्यत्वम् । नित्यबुद्धत्वमनुसन्निद्रूपत्वम् । नित्यमुक्तत्वं सदा
पारमार्थिकदुःखायुक्तत्वम् । प्रतिविम्बरूपदुःखयोगस्त्वपार-
मार्थिको बन्ध इति भावः । आत्मनो नित्यशुद्धत्वादी च
श्रुतिः । अयमात्मा सन्मात्रो नित्यः शुद्धो बुद्धः सत्यो
मुक्तो निरञ्जनो विभुरित्यादिः । नन्वस्य मननशास्त्र-
त्वादत्रार्थं युक्तिरपि वक्तव्येति चेत् सत्यम् । न तद्योग-
स्तद्योगादृत इत्यनेन नित्यशुद्धत्वादी युक्तिरप्युक्तैव । तथाहि
आत्मनि नित्यत्वविभुत्वादिकं तावद्यायादिदर्शनेष्वेव साधि-
तम् । तत्र नित्यस्य विभोरात्मनो यद्योगं विना दुःखाद्यखिल-
विकारैर्योगो न भवति तस्यैवान्तःकरणस्य सर्वसम्मतकारणस्य
तदुपादानकारणत्वमेव युक्तं लाघवात् । सर्ववित्तारेष्वन्तःकर-

प्रथमोऽध्यायः ।

२१

णस्यैवान्वय्यतिरेकाभ्याश्च । न पुनरन्तर्विकारेषु मनसो निमित्तत्वमात्मनस्योपादानत्वं युक्तं कारणद्वयकल्पने गौरवात् । नन्वहं सुखी दुःखी करोमीत्याद्यनुभवादात्मनो विकारोपादानत्वसिद्धिरिति चेन्न । अहं गौर इत्यादिभ्रमशतान्तःपातित्वेनाप्रामाण्यशङ्कास्कन्दिततयोक्तप्रत्यक्षाणामुक्ततर्कानुगृहीतानुमानापेक्षया दुर्बलत्वात् । आत्मनश्चिन्मात्रत्वे तु युक्तिरग्रे वक्ष्यत इति दिक् । अस्य सूत्रस्यैवार्थः कारिकयाप्युक्तः ।

तस्मात् तत्संयोगादचेतनं चेतनावदिव लिङ्गम् ।

गुणकर्तृत्वे च तथा कर्त्तव्यं भवत्युदासीनः ॥

इति । कर्त्तृत्वमात्रं दुःखित्वादिसकलविकारोपलक्षणम् । तथा योगसूत्रेऽप्यस्य सूत्रस्यैवार्थ उक्तः । द्रष्टृदृश्ययोः संयोगो हेयहेतुरिति । गौतायां च ।

पुरुषः प्रकृतिस्थो हि भुङ्क्ते प्रकृतिजान् गुणान् ।

इति । प्रकृतिस्थः प्रकृतौ संयुक्तः । तथा च श्रुतावपि ।

आत्मेन्द्रियमनोयुक्तं भोक्तेत्याहुर्मनीषिणः ।

इति । न च कालादिवदेव प्रकृतिसंयोगोऽपि मुक्तामुक्तपुरुषसाधारणतया कथं बन्धहेतुरिति वाच्यम् । जन्मापरान्तरः स्वस्वबुद्धिभावापन्नप्रकृतिसंयोगविशेषस्यैवात्र संयोगशब्दार्थत्वात् । योगभाष्ये व्यासैस्तथा व्याख्यातत्वात् । बुद्धिब्रह्मपाधिनेव पुरुषे दुःखयोगाच्च । वैशेषिकादिवदेव भोगजनकतावच्छेदकत्वेनान्तःकरणसंयोगे वैजात्यं चास्माभिरप्युक्तम् । अतो न सुषुप्त्यादौ बन्धप्रसङ्गः । स्वस्वभुक्तवृत्तिवासनावद्यत्किञ्चिद्ब्रुत्तितत्संस्कारप्रवाहोऽप्यनादिरतः स्वस्वामिभावव्यवस्थितिः । कश्चित् तु प्रकृतिपुरुषयोः संयोगाङ्गीकारे पुरुषस्य परिणामसङ्गी प्रसज्येयाताम् । अतोऽत्राविवेक एव योगशब्दार्थो न तु संयोग इति । तन्न । तद्योगोऽप्यविवे-

२२

सांख्यदर्शनम् ।

कादिति सूत्रेणाविवेकस्य योगहेतुताया एव सूत्रकारेण वक्ष्य-
माणत्वात् । स्वस्वामिशक्त्योः स्वरूपोपलब्धिहेतुः संयोगस्तस्य
हेतुरविवेक्येति सूत्राभ्यां पतिञ्जलेऽपि संयोगहेतुत्वस्यैवाविद्याया
उक्तत्वाच्च । किञ्च विवेकाभावरूपस्याविवेकस्य संयोगत्वे
प्रलयादावपि प्रकृतिपुरुषसंयोगसत्त्वेन भोगाद्यापत्तिः ।
मिथ्याज्ञानरूपस्याविवेकस्य च संयोगत्वे आत्माश्रयः पुम्प्र-
कृतिसंयोगस्याज्ञानादिहेतुत्वादिति । तस्मादविवेकातिरिक्तो
योगो वक्तव्यः । स च संयोग एवान्यस्याप्रामाणिकत्वात् ।
संयोगश्च न परिणामः सामान्यगुणातिरिक्तधर्मोत्पत्त्यैव परि-
णामित्वव्यवहारात् । अन्यथा कूटस्थस्य सर्वगतत्वरूपविभु-
त्वानुपपत्तेः । नापि संयोगमात्रं सङ्गः परिणामहेतुसंयोग-
स्यैव सङ्गशब्दार्थताया वक्तव्यत्वादिति । ननु तथापि कथं
नित्ययोः प्रकृतिपुरुषयोर्महदादिहेतुरनित्यः संयोगो घटत
इति चेन्न । प्रकृतेः परिच्छिन्नापरिच्छिन्नत्रिविधगुणसमुदाय-
रूपतया परिच्छिन्नगुणावच्छेदेन पुरुषसंयोगोत्पत्तेः सम्भवात् ।
श्रुतिस्मृतिसिद्धत्वात् प्रकृतिसंयोगोभयोरिति । एतच्च योग-
वार्तिके प्रपञ्चितमस्माभिः । अपरस्तु भोग्यभोक्तृयोग्यतैवानयोः
संयोग इत्याह । तदपि न । योग्यताया नित्यत्वे ज्ञाननिव-
र्त्यत्वानुपपत्तेः । अनित्यत्वे किमपराङ्गं संयोगेन परिणामि-
त्वापत्तेः समानत्वात् । भोग्यभोक्तृयोग्यतायाः संयोगरूपत्वस्य
सूत्रादिष्वनुक्तत्वेनाप्रामाणिकत्वाच्चेति । तस्मात् संयोगवि-
शेष एवात्र बन्धव्यहेतुहेतुतया सूत्रकाराभिप्रेत इति स्वयं
बन्धहेतुरवधारितः ॥ १८ ॥

इदानीं नास्तिकाभिप्रेता अपि बन्धहेतवो निराकर्तव्याः ।
तत्र ।

षडभिज्ञो दशबलोऽद्वयवादी विनायकः ।

प्रथमोऽध्यायः ।

२३

इत्यनुश्रवसनादिसिद्धाः क्षणिकविज्ञानात्मवादिनो बौद्ध-
प्रभेदा एवमाहुः । नास्ति प्रकृत्यादि याज्ञं वस्त्वन्यत् । येन
तत्सयोगादौपाधिकस्तात्त्विको वा बन्धः स्यात् । किन्तु
क्षणिकाविज्ञानसन्तानमात्रमद्वितीयं तत् त्वमन्यत् सर्वं सां-
वृत्तिकं संवृत्तिश्चाविद्यामिथ्याज्ञानाख्या तत एव बन्ध इति ।
तथा च तैरुक्तम् ।

अभिन्नोऽपि हि बुद्ध्यात्मा विपर्ययासनिदर्शनैः ।

ग्राह्यग्राहकसंविर्त्तिभेदेवानिव लक्ष्यते ॥

इति । तन्मतमादौ निराक्रियते ।

नाविद्यातोऽप्यवस्तुना बन्धायोगात् ॥२०॥

अपिशब्दः पूर्वोक्तकालाद्यपेक्षया । अविद्यातोऽपि न
साक्षाद्बन्धयोगः । अद्वैतवादिनां तेषामविद्याया अप्यवस्तुत्वेन
तया बन्धानौचित्यात् । न हि स्वाप्नरज्ज्वा बन्धनं दृष्टमित्यर्थः ।
बन्धोऽप्यवास्तव इति चेन्न । स्वयं सूत्रकारेण निराकरिष्य-
माणत्वात् । विज्ञानाद्वैतश्रवणोत्तरं बन्धनिवृत्तये योगाभ्या-
साभ्युपगमविरोधाच्च । बन्धमिथ्यात्वश्रवणेन, बन्धनिवृत्त्याख्य-
फलसिद्धत्वनिश्चयात् तदर्थं बह्वायाससाध्ययोगाङ्गानुष्ठाना-
सम्भवादिति ॥ २० ॥

वस्तुत्वे सिद्धान्तहानिः ॥ २१ ॥

यदि चाविद्याया वस्तुत्वं स्वीक्रियते तदा स्वाभ्युपगतस्या-
विद्यानृतत्वस्य हानिरित्यर्थः ॥ २१ ॥

विजातीयद्वैतापत्तिश्च ॥ २२ ॥

किञ्चाविद्याया वस्तुत्वे क्षणिकविज्ञानसन्तानाद्विजातीयं

२४

सांख्यदर्शनम् ।

दैतं प्रसज्येत । तच्च भवतामनिष्टमित्यर्थः । सन्तानान्तःपाति-
 थ्यक्तीनामानख्यात् सजातीयदैतमिथ्यत एवेत्याशयेन विजा-
 तीयेति विशेषणम् । नन्वाविद्याया अपि ज्ञानविशेषत्वाद्-
 विद्ययापि कथं विजातीयदैतमिति चेन्न । ज्ञानरूपाविद्याया
 बन्धोत्तरकालीनतया वासनारूपाविद्याया एव तैर्बन्धहेतुत्वा-
 भ्युपगमात् । वासना तु ज्ञानाद्विजातीयैवेति । एभिश्च सूत्रै-
 र्ब्रह्ममीमांसासिद्धान्तो निराक्रियत इति भ्रमो न कर्तव्यः ।
 ब्रह्ममीमांसायां केनापि सूत्रेणाविद्यामात्रतो बन्धस्यानुक्त-
 त्वात् । अविभागो वचनादित्यादिसूत्रैर्ब्रह्ममीमांसाया अभि-
 प्रेतस्याविभागलक्षणादैतस्याविद्यादिवास्तवत्वेऽप्यविरोधाच्च ।
 यत् तु वेदान्तिब्रुवाणामाधुनिकस्य मायावादस्यात्र लिङ्गं
 दृश्यते तत् तेषामपि विज्ञानवाद्येकदेशितया युक्तमेव ।

मायावादमसच्छास्त्रं प्रच्छन्नं बौद्धमेव च ।

मयैव कथितं देवि ! कलौ ब्राह्मणरूपिणा ॥

इत्यादिपद्मपुराणस्थशिववाक्यपरम्पराभ्यः । न तु तद्देवा-
 न्तमतम् ।

वेदार्थवन्महाशास्त्रं मायावादमवैदिकम् ।

इति तद्वाक्यशेषादिति । मायावादिनोऽत्र च न साक्षात्
 प्रतिवादित्वं विजातीयैति विशेषणवैयर्थ्यात् । मायावादे
 सजातीयादैतस्याप्यनभ्युपगमादिति । तस्मादत्र प्रकरणे विज्ञा-
 नवादिनां बन्धहेतुव्यवस्थैव साक्षान्निराक्रियते । अनयैव च
 रीत्या नवीनानामपि प्रच्छन्नबौद्धानां मायावादिनामविद्या-
 मात्रस्य तुच्छस्य बन्धहेतुत्वं निराकृतं वेदितव्यम् । अस्मन्मते
 त्वविद्यायाः कूटस्थनित्यतारूपपारमार्थिकत्वाभावेऽपि घटा-
 दिवद्वास्तवत्वेन वक्ष्यमाणसंयोगद्वारा बन्धहेतुत्वे यथोक्तबाधा-
 नवकाशः । एवं योगमते ब्रह्ममीमांसामतेऽप्येति ॥ २२ ॥

प्रथमोऽध्यायः ।

२५

शङ्कते ।

विरुद्धोभयरूपा चेत् ॥ २३ ॥

ननु विरुद्धं यदुभयं सदसच्च सदसद्विलक्षणं वा तद्रूपैवा-
विद्यावक्तव्यातो न तथा पारमार्थिकाद्वैतभङ्ग इति चेदित्यर्थः ।
स्वयं तु सदसत्त्वं प्रपञ्चस्य यद्वक्ष्यति तत्र सत्त्वासत्त्वे व्यक्ता-
व्यक्तत्वरूपत्वादिरुद्धे एव न भवत इति सूचयितुं विरुद्धपदो-
पादानम् ॥ २३ ॥

परिहरति ।

न तादृक् पदार्थाप्रतीतिः ॥ २४ ॥

सुगमम् । अपि चाविद्यायाः साक्षादेव दुःखयोगाख्य-
बन्धहेतुत्वे ज्ञानेनाविद्याक्षयानन्तरं प्रारब्धभोगानुपपत्तिः ।
बन्धपर्यायस्य दुःखभोगस्य कारणनाशादिति । अस्मदादिमते
तु नायं दोषः संयोगद्वारैवाविद्याकर्मादीनां बन्धहेतुत्वात् ।
जन्माख्यश्च संयोगः प्रारब्धसमाप्तिं विना न नश्यतीति ॥ २४ ॥

पुनः शङ्कते ।

न वयं षट्पदार्थवादिनो वैशेषिकादिवत् ॥ २५ ॥

ननु वैशेषिकाद्यास्तिकवन्न वयं षट्षोडशादिनियतपदार्थ-
वादिनः । अतोऽप्रतीतोऽपि सदसदात्मकः सदसद्विलक्षणो वा
पदार्थोऽविद्येत्यभ्युपेयमिति भावः ॥ २५ ॥

परिहरति ।

अनियतत्वेऽपि नायौक्तिकस्य संग्रहोऽन्यथा
बालोन्मत्तादिसमत्वम् ॥ २६ ॥

पदार्थनियमो मास्तु तथापि भावाभावविरोधेन युक्ति-
विरुद्धस्य सदसदात्मकपदार्थस्य संग्रहो भवद्वचनमात्राच्छि-

२६

सांख्यदर्शनम् ।

स्थाणां न सम्भवति । अन्यथा बालकाद्युक्तस्याप्ययौक्तिकस्य संग्रहः स्यादित्यर्थः । श्रुत्यादिकं चास्मिन्नर्थे स्फुटं नास्ति युक्ति-
विरोधेन च सन्दिग्धश्रुतेरर्थान्तरसिद्धिरिति भावः ।

नासद्रूपा न सद्रूपा माया नैवोभयात्मिका ।

सदसद्भ्यामनिर्वाच्या मिथ्याभूता सनातनी ॥

इत्यादिसौरादिवाक्यानां त्वयमर्थः ।

विकारजननीं मायामष्टरूपामजां ध्रुवाम् ॥

इत्यादिश्रुतिसिद्धा मायाख्या प्रकृतिः परमार्थसती न भवति पूर्वपूर्वविकाररूपैः प्रतिक्षणमपायात् । नापि परमार्थासती भवत्यर्थक्रियाकारित्वेन शशशृङ्गविलक्षणत्वात् । नापि तदु-
भयात्मिका विरोधाच्च । अतः सदसद्भ्यामनिर्वाच्या सत्येवे-
त्यसत्येवेति च निर्धार्योपदेष्टुमशक्या । किन्तु मिथ्याभूता
लयाख्यव्यावहारिकासत्त्ववती परिणामिनित्यतारूपव्याव-
हारिकसत्त्ववती चेति । एतच्चाग्रे प्रपञ्चयिष्याम इति दिक् ।
एतत्प्रकरणोपन्यस्तानि च सर्वाख्येव दूषणान्याधुनिकेऽपि
मायावादे योजनीयानि ॥ २६ ॥

अपरे नास्तिका व्याहुः क्षणिका बाह्यविषयाः सन्ति तेषां
वासनया जीवस्य बन्ध इति तदपि दूषयति ।

नानादिविषयोपरागनिमित्तकोऽप्यस्य ॥२७॥

अस्यात्मनः प्रवाहरूपेणानादिर्या विषयवासना तन्निमित्त-
कोऽपि बन्धो न सम्भवतीत्यर्थः । निमित्ततोऽप्यस्येति पाठस्तु
समीचीनः ॥ २७ ॥

अत्र हेतुमाह ।

न बाह्याभ्यन्तरयोरुपरञ्चगोपरञ्चकभावोऽपि
देशव्यवधानात् सुघ्नस्यपाटलिपुत्रस्ययोरिव ॥२८॥

प्रथमोऽध्यायः ।

२७

तन्मते परिच्छिन्नो देहान्तस्थ एवात्मा तस्याभ्यन्तरस्य न
बाह्यविषयेण सहोपरञ्जोपरञ्जकभावोऽपि सम्भवति । कुतः ।
सुप्नस्थपाटलिपुत्रस्थयोरिव देशव्यवधानादित्यर्थः । संयोगे
सत्येव हि वासनाख्य उपरागो दृष्टः । यथा मञ्जिष्ठावस्तयोः
यथा वा पुष्पस्कटिकयोरिति । अपिशब्देन स्वमतेऽपि संयो-
गाभावादिः समुच्चयते । सुप्नपाटलिपुत्रौ विप्रकृष्टौ देश-
विशेषौ ॥ २८ ॥

ननु भवतामिन्द्रियाणामिवास्माकमात्मनो विषयदेशे गम-
नाद्विषयसंयोगेन विषयोपरागो वक्तव्यस्तत्राह ।

द्वयोरेकदेशलब्धोपरागान्न व्यवस्था ॥ २९ ॥

द्वयोर्बद्धमुक्तात्मनोरेकस्मिन् विषयदेशे लब्धविषयोपरा-
गान्न बन्धमोक्षव्यवस्था स्यात् । मुक्तस्यापि बन्धापत्तेरित्यर्थः
॥ २९ ॥

अत्र शङ्कते ।

अदृष्टवशाच्चेत् ॥ ३० ॥

नन्वेकदेशसम्बन्धेन विषयसंयोगसाम्येऽप्यदृष्टवशादेवो-
परागलाभ इति चेदित्यर्थः ॥ ३० ॥

परिहरति ।

**न द्वयोरेककालायोगादुपकार्योपकारक-
भावः ॥ ३१ ॥**

क्षणिकत्वाभ्युपगमाद्वयोः कर्तृभोक्तोरेककालासत्त्वेन
नोपकार्योपकारकभावः । न कर्तृनिष्ठादृष्टेन भोक्तृनिष्ठो
विषयोपरागः सम्भवतीत्यर्थः ॥ ३१ ॥

शङ्कते ।

२८

सांख्यदर्शनम् ।

पुत्रकर्मवदिति चेत् ॥ ३२ ॥

ननु यथा पिढनिष्ठेन पुत्रकर्मणा पुत्रस्योपकारो भवति
तद्वदधिकरणेनैवादृष्टेन विषयोपरागः स्यादित्यर्थः ॥ ३२ ॥

दृष्टान्तासिद्ध्या परिहरति ।

**नास्ति हि तत्र स्थिर एकात्मा यो गर्भाधा-
नादिना संस्क्रियते ॥ ३३ ॥**

पुत्रेष्ट्यापि तन्मते पुत्रस्योपकारो न घटते हि यस्मात् तत्र
तन्मते गर्भाधानमारभ्य जन्मपर्यन्तं स्थायी एक आत्मा नास्ति
यो जन्मोत्तरकालीनकर्माधिकारार्थं पुत्रेष्ट्या संस्क्रियेतेति
दृष्टान्तस्याप्यसिद्धिरित्यर्थः । अस्मन्मते तु स्थैर्याभ्युपगमात्
तत्राप्यदृष्टसामानाधिकरण्यमेवास्ति पुत्रेष्ट्या जनितेन पुत्रो-
पाधिनिष्ठादृष्टेनैव पुत्रोपाधिद्वारा पुत्रस्योपकारादित्यस्मन्मते-
ऽपि न दृष्टान्तासिद्धिरिति भावः ॥ ३३ ॥

ननु बन्धस्यापि क्षणिकत्वादनियतकारणकोऽभावकारणको
वा बन्धोऽस्त्वित्याशयेनापरो नास्तिकः प्रत्यवतिष्ठते ।

स्थिरकार्य्यासिद्धेः क्षणिकत्वम् ॥ ३४ ॥

बन्धस्येति शेषः । भावस्तूक्त एव । अत्रायं प्रयोगः विवा-
दास्पदं बन्धादि क्षणिकं सत्त्वाद्दीपशिखादिवदिति । न च
घटादौ व्यभिचारस्तस्यापि पक्षसमत्वात् । एतदेवोक्तं स्थिर-
कार्य्यासिद्धेरिति ॥ ३४ ॥

समाधत्ते ।

न प्रत्यभिज्ञाबाधात् ॥ ३५ ॥

न कस्यापि क्षणिकत्वमिति शेषः । यदेवाहमद्राक्षं तदे-

प्रथमोऽध्यायः ।

२६

वाहं सृशामीत्यादिप्रत्यभिज्ञया स्वीर्यसिद्धेः क्षणिकत्वस्य बाधात् । प्रतिपक्षानुमानेनेत्यर्थः । तद्यथा बन्धादि स्थिरं सत्त्वाद्दृष्टादिवदिति । अक्षय्यत एवानुकूलतर्कसत्त्वेन न सत्- प्रतिपक्षता । प्रदीपादौ च सूक्ष्मानेकक्षणानाकलनेन क्षणिकत्वभ्रम एव परेषामिति ॥ ३५ ॥

श्रुतिन्यायविरोधाच्च ॥ ३६ ॥

सदेव सौम्येदमग्र आसीत् तम एवेदमग्र आसीदित्यादि- श्रुतिभिः कथमसतः सज्जायेतेत्यादिश्रुतादियुक्तिभिश्च कार्य- कारणात्मकाखिलप्रपञ्चे क्षणिकत्वानुमानस्य विरोधान्न क्षणि- कत्वं कस्यापीत्यर्थः ॥ ३६ ॥

दृष्टान्तासिद्धेश्च ॥ ३७ ॥

प्रदीपशिखादिदृष्टान्ते क्षणिकत्वासिद्धेश्च न क्षणिकत्वानु- मानमित्यर्थः ॥ ३७ ॥

किञ्च क्षणिकतावादिनां सृष्ट्यादिस्थलेऽपि कार्यकारण- भावः प्रवृत्तिनिवृत्त्यन्यथानुपपत्तिसिद्धौ नोपपद्येतेत्याह ।

युगपज्जायमानयोर्न कार्यकारणभावः ॥ ३८ ॥

किं युगपज्जायमानयोः कार्यकारणभावः किं वा क्रमि- कयोः । तन्न नाथो विनिगमकाभावादिभ्य इति भावः ॥ ३८ ॥
नान्य इत्याह ।

पूर्वापाये उत्तरायोगात् ॥ ३९ ॥

पूर्वस्य कारणस्थापायकाल उत्तरस्य कार्यस्योत्पत्त्यनौ- चित्यादपि न क्षणिकवादे सम्भवति कार्यकारणभावः ।
उपादानकारणानुगततयैव कार्यानुभवादित्यर्थः ॥ ३९ ॥

उपादानकारणमधिकृत्यैव दूषणान्तरमाह ।

३०

सांख्यदर्शनम् ।

तद्भावे तदयोगादुभयव्यभिचारादपि न ॥४०॥

यतः पूर्वस्य भावकाल उत्तरस्यासम्बन्धोऽत उभयव्यभि-
चारादन्वयव्यतिरेकव्यभिचारादपि न कार्यकारणभाव
इत्यर्थः । तथाहि यदोपादेयोत्पत्तिस्तदोपादानं यदा चोपा-
दानाभावस्तदोपादेयोत्पत्त्यभाव इत्यन्वयव्यतिरेकेणैवोपादा-
नोपादेययोः कार्यकारणभावग्रहो भवति । तत्र क्षणिकत्वेन
क्रमिकयोस्तयोर्विरुद्धकालतयान्वयव्यतिरेकव्यभिचाराभ्यां न
कार्यकारणभावसिद्धिरिति ॥ ४० ॥

ननु निमित्तकारणस्यैवोपादानकारणस्यापि पूर्वभाव-
मात्रेणैव कारणतास्तु तत्राह ।

पूर्वभावमात्रे न नियमः ॥ ४१ ॥

पूर्वभावमात्राभ्युपगमे चेदमेवोपादानमिति नियमो न
स्यान्निमित्तकारणानामपि पूर्वभावाविशेषात् । उपादान-
निमित्तयोर्विभागः सर्वलोकसिद्ध इत्यर्थः ॥ ४१ ॥

अपरे तु नास्तिका आहुः । विज्ञानातिरिक्तवस्त्वभावेन
बन्धोऽपि विज्ञानमात्रं स्वप्नपदार्थवत् । अतोऽत्यन्तमिथ्यात्वेन
न तत्र कारणमस्तीति । तन्मतमपाकरोति ।

न विज्ञानमात्रं बाह्यप्रतीतेः ॥ ४२ ॥

न विज्ञानमात्रं तत्त्वं बाह्यार्थानामपि विज्ञानवत् प्रती-
तिसिद्धत्वादित्यर्थः ॥ ४२ ॥

ननु लाघवतर्केण स्वप्नादिदृष्टान्तैर्दृश्यत्वहेतुकमिथ्यात्वानु-
मानेन बाह्यवस्त्वनुभवो बाधनीयोऽत्र भवतां श्रुतिस्मृतौ अपि
स्वाश्चर्यदीदं सर्वं तस्माद्विज्ञानमेवास्ति न प्रपञ्चो न सृष्टिरि-
त्यादौ इत्यतो दूषणान्तरमाह ।

प्रथमोऽध्यायः ।

३१

तदभावे तदभावाच्छून्यं तर्हि ॥ ४३ ॥

तर्हि बाह्याभावे शून्यमेव प्रसज्येत न तु विज्ञानमपि ।
 कुतः । तदभावे तदभावाद्बाह्याभावे विज्ञानस्याप्यभावप्रसङ्गा-
 द्विज्ञानप्रतीतेरपि बाह्यप्रतीतिवदवस्तुविषयत्वानुमानसम्भ-
 वात् । विज्ञानप्रामाण्यस्य काप्यसिद्धत्वाच्च । तथा विज्ञाने प्रमा-
 णानामपि बाह्यतयापलापाच्चेत्यर्थः । नन्वनुभवे कस्यापि
 विवादाभावेन नास्ति तत्र प्रमाणापेक्षेति चेन्न शून्यवादिना-
 मेव तत्र विवादात् । अथासतापि प्रमाणेन वस्तु सिध्यति
 विषयाबाधस्यैव प्रामाण्यप्रयोजकत्वान्न तु प्रमाणपारमार्थि-
 कत्वस्येति चेन्न । एवं सत्यसत्यमाणस्य सर्वत्र सुलभत्वेन
 काप्यर्थे प्रमाणान्वेषणस्यायोगात् । अथासन्मध्येऽपि व्याव-
 हारिकसत्त्वरूपो विशेषः प्रमाणादिव्येष्ट्य इति चेत् ।
 आयातं मार्गेण । किं पुनरिदं व्यावहारिकत्वम् । यदि परि-
 णामित्वं तदास्माभिरपौष्टमेव सत्त्वं ग्राह्यग्राहकप्रमाणाना-
 मिष्टं शुक्तिरजतादितुल्यत्वस्यैव प्रपञ्चेऽस्माभिः प्रतिषेधात् । यदि
 पुनः प्रतीयमानतामात्रं तदापि तादृशैरेव प्रमाणैर्बाह्यार्थ-
 स्यापि सिद्धिप्रसङ्गात् । लाघवतर्कानुगृहीतेन यथाकथञ्चिद-
 नुमानेनैव बाधस्तु विज्ञानेऽपि समान इति । एतेनाधुनिकानां
 वेदान्तिब्रुवाणामपि मतं विज्ञानवादतुल्ययोगक्षेमतया निर-
 स्तम् । विज्ञानमात्रसत्यताप्रतिपादकश्रुतिस्मृतयस्तु कूटस्थत्व-
 रूपां पारमार्थिकसत्तामेव बाह्यानां प्रतिषेधन्ति । न तु परि-
 णामित्वरूपां व्यावहारिकसत्तामपि ।

यत् तु कालान्तरेणापि नान्यसंज्ञामुपैति वै ।

परिणामादिसम्भूतां तद्वस्तु नृप ! तच्च किम् ॥

वस्तु राजिति यल्लोके यत् तु राजभटादिकम् ।

६२

सांख्यदर्शनम् ।

तथान्यच्च नृपेत्यं तु न सत् सङ्कल्पनामयम् ॥

इति विष्णुपुराणादिभ्यः परिणामित्वस्यैवासत्तात्वावग-
मादिति । सङ्कल्पनामयमीश्वरादिसङ्कल्परचितम् । एतेन ।

विज्ञानमयमेवैतदशेषमवगच्छत ।

इत्यादिना विष्णुपुराणे मायामोहरूपिणा विष्णुनासुरि-
भ्योऽपि तत्त्वमेवोपदिष्टम् । ते त्वनधिकारादिदोषैर्विपरीतार्थ-
ग्रहणेन विज्ञानवादिनो नास्तिका बभूवुरित्यवगन्तव्यम् ।
तदेतत् सर्वं ब्रह्ममीमांसाभाष्ये मायावादनिरसनप्रसङ्गतो
विस्तारितमस्माभिः ॥ ४३ ॥नन्वेवं भवतु शून्यमेव तत्त्वं तदा सुतरामेव बन्धकार-
णान्वेषणं न युक्तं तुच्छत्वादिति नास्तिकशिरोमणिः प्रत्यव-
तिष्ठते ।शून्यं तत्त्वं भावो विनश्यति वस्तुधर्मत्वाद्दि-
नाशस्य ॥ ४४ ॥शून्यमेव तत्त्वं यतः सर्वोऽपि भावो विनश्यति यश्च
विनाशो स मिथ्या स्वप्नवत् । अतः सर्ववस्तूनामाद्यन्तयोर-
भावमात्रत्वान्मध्ये क्षणिकसत्त्वं सांवृत्तिकं न पारमार्थिकं
बन्धादि । ततः किं केन बध्येतेत्याशयः । भावानां विना-
शित्वे हेतुर्वस्तुधर्मत्वाद्दिनाशस्येति । विनाशस्य वस्तुस्वभा-
वत्वात् । स्वभावं तु विहाय न पदार्थस्तिष्ठतीत्यर्थः ॥ ४४ ॥

परिहरति ।

अपवादमात्रमबुद्धानाम् ॥ ४५ ॥

भावत्वाद्दिनाशित्वमिति मूढानामपवादमात्रं मिथ्यावाद-
एव । नाशकारणाभावेन निरययवद्रव्याणां नाशसम्भवात् ।

प्रथमोऽध्यायः ।

३३

कार्याणामपि विनाशसिद्धेश्च । घटो जीर्ण इति प्रत्ययवदेव
 घटोऽतीत इत्यादिप्रतीत्या घटादेरतीताख्याया अवस्थाया
 एवं सिद्धेः । अव्यक्ततायाश्च कार्यातीतताभ्युपगमेऽस्मन्मत-
 प्रवेश एव । किञ्च विनाशस्य प्रपञ्चतत्त्वाभ्युपगमेऽपि विनाश
 एव बधस्य पुरुषार्थः सम्भवत्येवेति । कश्चित् तु व्याचष्टे ।
 शून्यं तत्त्वमित्यज्ञानां कुत्सितवादमात्रं न पुनरत्र युक्तिरस्ति ।
 प्रमाणसत्त्वासत्त्वविकल्पासहत्वात् । शून्ये प्रमाणाङ्गीकारे
 तेनैव शून्यताक्षतिः । अनङ्गीकारे प्रमाणाभावान्न शून्यसिद्धिः ।
 स्वतः सिद्धौ च चिद्रूपताद्यापत्तिरित्यर्थ इति । न च ।

न निरोधो न चोत्पत्तिर्न बद्धो न च साधकः ।

न मुमुक्षुर्न वै मुक्त इत्येषा परमार्थता ॥

सर्वशून्यं निरालम्बं स्वरूपं यत्र चिन्त्यते ।

अभावयोगः स प्रोक्तो येनात्मानं प्रपश्यति ॥

इति श्रुतिस्मृतिभ्यामपि शून्यं तत्त्वतया प्रतिपाद्यत इति
 वाच्यम् । पुरुषाणां निरोधाद्यभावस्यैव तादृशीषु श्रुतिषु
 तत्त्वतयोक्तत्वात् । पूर्वोत्तरवाक्याभ्यां पुरुषस्यैव प्रकरणात् ।
 विलीनविश्वचिदाकाशस्यैवैतादृशस्मृतिषु तत्त्वतया प्रतिपाद-
 नाच्च ।

त्रैलोक्यं गगनाकारं नभस्तुल्यं वपुः स्वकम् ।

वियदुगामि मनो ध्यायन् यांगी ब्रह्मैव गीयते ॥

इत्यादिवाक्यान्तरैरेकवाक्यत्वात् । आकाशशून्ययोः पर्याय-
 यत्वादिति । मनोमहत्तत्त्वाद्याखिलान्तःकरणं वियदुगामि
 चिदाकाशे लीनम् ॥ ४५ ॥

दूषणान्तरमाह ।

उभयपक्षसमानक्षेमत्वादयमपि ॥ ४६ ॥

३४

सांख्यदर्शनम् ।

क्षणिकबाह्यविज्ञानोभयपक्षयोः समानत्वेमत्वात् तुल्य-
निरसनहेतुत्वादयमपि पक्षो विनश्यतीत्यनुषङ्गः । क्षणिक-
पक्षनिरासहेतुर्हि प्रत्यभिज्ञानुपपत्त्यादिः शून्यवादेऽपि समानः ।
तथा विज्ञानपक्षनिरासहेतुर्बाह्यप्रतीत्यादिरप्यत्र समान
इत्यर्थः ॥ ४६ ॥

यदपि दुःखनिवृत्तिरूपतया तत्साधनतया वा शून्यतै-
वास्तु पुरुषार्थ इति तैर्मन्यते तदपि दुर्घटमित्याह ।

अपुरुषार्थत्वमुभयथा ॥ ४७ ॥

उभयथा स्वतः परतश्च शून्यतायाः पुरुषार्थत्वं न सम्भ-
वति । स्वनिष्ठत्वेनैव सुखादीनां पुरुषार्थत्वात् । स्थिरस्य च
पुरुषस्यानभ्युपगमादित्यर्थः ॥ ४७ ॥

तदेवं बन्धकारणविषये नास्तिकमतानि दूषिताति । इदानीं
पूर्वनिरस्तावशिष्टान्यास्तिकसम्भाव्यान्यप्यन्यानि बन्धकारणानि
निरस्यन्ते ।

न गतिविशेषात् ॥ ४८ ॥

प्रकरणाद्वन्धो लभ्यते । न गतिविशेषात् शरीरप्रवेशा-
दिरूपादपि पुरुषस्य बन्ध इत्यर्थः ॥ ४८ ॥

अत्र हेतुमाह ।

निष्क्रियस्य तदसम्भवात् ॥ ४९ ॥

निष्क्रियस्य विभोः पुरुषस्य गत्यसम्भवादित्यर्थः ॥ ४९ ॥

ननु श्रुतिस्मृत्योरिहलोकपरलोकगमनागमनश्रवणात्
पुरुषस्य परिच्छिन्नत्वमेवास्तु । तथा च श्रुतिरपि । अङ्गुष्ठ-
मात्रः पुरुषोऽन्तरात्मेत्यादिरित्याशङ्कामपाकरोति ।

प्रथमोऽध्यायः ।

३५

मूर्त्तत्वाद्घटादिवत् समानधर्मापत्तावपसि-

द्धान्तः ॥ ५० ॥

यदि च घटादिवत् पुमान् मूर्त्तः परिच्छिन्नः स्वीक्रियते ।
तदा सावयवत्वविनाशित्वादिना घटादिसमानधर्मापत्तावप-
सिद्धान्तः स्यादित्यर्थः ॥ ५० ॥

गतिश्रुतिसुपपादयति ।

गतिश्रुतिरप्युपाधियोगादाकाशवत् ॥ ५१ ॥

या च गतिश्रुतिरपि पुरुषेऽस्तु सा विभुत्वश्रुतिस्मृति-
युक्त्यनुरोधेनाकाशस्येवोपाधियोगादेव मन्तव्येत्यर्थः । तत्र च
प्रमाणम् ।

घटसंहतमाकाशं नीयमानं घटे यथा ।

घटो नीयेत नाकाशं तद्वज्जीवो नभोपमः ॥

बुद्धेर्गुणेनात्मगुणेन चैव आराग्रमात्रो ह्यवरोऽपि दृष्टः ।

इत्यादिश्रुतिः । नित्यः सर्वगतः स्थाणुरित्यादिका च
स्मृतिः । मध्यमपरिमाणत्वे सावयवत्वापत्त्या विनाशित्व-
मणुत्वे च देहव्यापिज्ञानाद्यनुपपत्तिरित्यादिश्च युक्तिरिति ।
अत एव ।

प्रकृतिः कुरुते कर्म शुभाशुभफलात्मकम् ।

प्रकृतिश्च तदश्नाति त्रिषु लोकेषु कामगा ॥

इत्यादिस्मृतिभिः प्रकृतेरेव विशिष्य क्रियोरूपा गतिः
स्मर्यत इति ॥ ५१ ॥

न कर्मणाप्यतद्धर्मत्वात् ॥ ५२ ॥

कर्मणा दृष्टेनापि साक्षात् पुरुषस्य बन्धः । कुतः । पुरुष-
धर्मत्वाभावादित्यर्थः । पूर्वं विहितनिषिद्धव्यापाररूपेण कर्मणा

३६

सांख्यदर्शनम् ।

बन्धो निराकृतः । अत्र तु तज्जन्यादृष्टेनेत्यार्थिकविभागाद-
पौनरुक्त्यम् ॥ ५२ ॥

नन्वन्यधर्मेणाप्यन्यस्य बन्धः स्यात् तत्राह ।

अतिप्रसक्तिरन्यधर्मत्वे ॥ ५३ ॥

बन्धतत्कारणयोर्भिन्नधर्मत्वेऽतिप्रसक्तिमुक्तस्यापि बन्धा-
पत्तिरित्यर्थः ॥ ५३ ॥

किं बहुना । स्वभावादिकर्मान्तैरन्येन वा केनापि पुरु-
षस्य बन्धात्पत्तिर्न घटते श्रुतिविरोधादिति साधारणं बाधक-
माह ।

निर्गुणादिश्रुतिविरोधश्चेति ॥ ५४ ॥

पुरुषबन्धस्यानौपाधिकत्वे साक्षौ चेता केवलो निर्गुण-
श्चेत्यादिश्रुतिविरोधश्चेत्यर्थः । इतिशब्दो बन्धहेतुपरीक्षा-
समाप्ती ॥ ५४ ॥

तदेवं न स्वभावतो बद्धस्येत्यादिना प्रघट्टकेनेतरप्रतिषेधतः
प्रकृतिपुरुषसंयोग एव साक्षाद्बन्धहेतुरवधारितः । तच्चेयमा-
शङ्का । ननु प्रकृतिसंयोगोऽपि पुरुषे स्वाभाविकत्वादिविकल्प-
ग्रस्तः कथं न भवति संयोगस्य स्वाभाविकत्वकालादिनिमित्त-
कत्वे हि मुक्तस्यापि बन्धापत्तिरित्यादिदोषा यथायोग्यं
समाना एवेति । तामिमामाशङ्कां परिहरति ।

तद्योगोऽप्यविवेकान्न समानत्वम् ॥ ५५ ॥

पूर्वाक्ततद्योगोऽपि पुरुषस्याविवेकाद्वक्ष्यमाणादविवेका-
देव हि निमित्तात् संयोगो भवति । अतो नोक्तदोषाणां
समानत्वमस्तीत्यर्थः । स चाविवेको मुक्तेषु नास्तीति न तेषां
पुनः संयोगो भवतीति । नन्वविवेकोऽत्र न प्रकृतिपुरुषाभेद-

प्रथमोऽध्यायः ।

३७

साक्षात्कारः । संयोगाग्रागसत्त्वात् । किन्तु विवेकप्रागभावे विवेकाख्यज्ञानवासना वा तदुभयमपि न पुरुषधर्मः । किन्तु बुद्धिधर्म एवेत्यन्यधर्मेणान्यत्र संयोगेऽतिप्रसङ्गदोषसाम्यमस्येवेति चेत् । मैवम् । विषयतासम्बन्धेनाविवेकस्य पुरुषधर्मत्वात् । तथा च प्रकृतिर्बुद्धिरूपा सती यस्मै स्वामिपुरुषाय तनुं विविच्य न दर्शितवती स्ववृत्तिदर्शनार्थं तदीयबुद्धिरूपेण तत्रैव पुरुषे संयुज्यत इति व्यवस्थयातिप्रसङ्गाभावात् । तदुक्तं कारिकाया ।

पुरुषस्य दर्शनार्थं कैवल्यार्थं तथा प्रधानस्य ।

पङ्ग्वन्धवदुभयोरपि संयोगस्तत्कृतः सर्गः ॥

इति । स्वामिने पुरुषाय प्रधानेन दर्शयितुं तयोः कैवल्यार्थं चेत्यर्थः । अविवेकस्य वृत्तिरूपत्वं तु वाङ्मात्रं न तु तत्त्वं चित्तस्थितेरित्यागामिसूत्रे वक्ष्यामः । अविवेकश्च संयोगहारैव बन्धकारणं प्रलये बन्धादर्शनात् । अविवेकनाशेऽपि जीवन्मुक्तस्य दुःखभोगदर्शनाच्च । अतः साक्षादेवाविवेको बन्धकारणं प्राङ्गोक्तः । ननु भोग्यभोक्तृभावनियामकत्वेन क्लृप्तस्थानादिस्वस्वामिभावस्य कर्मादीनां वा संयोगहेतुत्वमस्तु किमित्यविवेकोऽपि संयोगहेतुरिष्यत इति चेन्न ।

पुरुषः प्रकृतिस्यो हि भुङ्क्ते प्रकृतिजान् गुणान् ।

कारणं गुणसङ्गोऽस्य सदसद्योनिजन्मसु ॥

इति गीतायां सङ्गाख्याभिमानस्य संयोगहेतुत्वस्मरणात् । वक्ष्यमाणादिवाक्ययुक्तिभ्यस्तान्यथा ज्ञानतामोक्षस्य श्रुतिस्मृतिसिद्धस्यानुपपत्तेश्च । अथैवमपि स्वोपाधिकर्मादिकमपि संयोगकारणं भवति तद्विहाय कथमविवेक एव केवलं तत्र कारणमुच्यत इति । उच्यते । अविवेकापेक्षया कर्मादीनामपि परम्परयैव पुरुषसम्बन्धः । तथाविवेक एव पुरुषेण साक्षाच्छेत्तुं

३८

सांख्यदर्शनम् ।

शक्यते कर्मादिकं त्वविवेकाख्यहेतूच्छेदद्वारैवेत्याशयेनाविवेक
 एव मुख्यतः संयोगहेतुतयोक्त इति । अयं चाविवेकोऽगृहीता-
 संसर्गकमुभयज्ञानमविद्यास्थलाभिषिक्त एव विवक्षितः । बन्धो
 विपर्ययाद्विपर्ययभेदाः पञ्चेत्यागामिसूत्रद्वयात् । तस्य हेतुरवि-
 द्येति योगसूत्रेऽप्यविद्याया एव पञ्चपर्याया बुद्धिपुरुषसंयोग-
 हेतुतावचनाच्चान्यथाख्यात्यनभ्युपगममात्र एव योगतोऽत्र
 विशेषीचित्यात् । न पुनरविवेकोऽत्राभावमात्रं विवेकप्रागभावो
 वा । मुक्तस्यापि बन्धापत्तेः । जीवन्मुक्तस्यापि भाविविवेक-
 व्यक्तिप्रागभावेन धर्माधर्मोत्पत्तिद्वारा पुनर्बन्धप्रसङ्गाच्च । तथा-
 गामिसूत्रस्थध्वान्तदृष्टान्तानुपपत्तेश्च । अभावस्य ध्वान्तवदा-
 वरकत्वासम्भवात् । तथा वृद्धिङ्गासावप्यविवेकस्य श्रूयमाणौ
 नोपपद्येयातामिति । अस्मान्मते च वासनारूपस्यैवाविवेकस्य
 संयोगाख्यजन्महेतुतया तमोवदावरकत्ववृद्धिङ्गासादिकमञ्ज-
 सेवोपपद्यते । तस्य हेतुरविवेकस्य पातञ्जलसूत्रे च भाष्यकारै-
 रविद्याशब्देनाविद्यावीजं व्याख्यातम् । ज्ञानस्य संयोगोत्तर-
 कालीनत्वेन संयोगाजनकत्वादिति । अपि च पुरुषः प्रकृ-
 तिस्थो हि भुङ्क्त इत्यादिवाक्येष्वभिमानाख्यसंयोगस्यैव
 प्रकृतिस्थताख्यसंयोगहेतुतावगम्यते । अत एव चाविद्या
 नाभावोऽपि तु विद्याविरोधिज्ञानान्तरमिति योगभाष्ये व्यास-
 देवैः प्रयत्नेनावधृतम् । तस्मादविवेकाविद्ययोस्तुल्ययोगक्षेम-
 तथाविवेकस्यापि ज्ञानविशेषत्वमिति सिद्धम् । अयञ्चाविवेक-
 स्त्रिधा संयोगाख्यजन्महेतुः साक्षादधर्माधर्मोत्पत्तिद्वारा रागा-
 दिदृष्टद्वारा च भवति । सति मूले तद्विपाक इति योगसूत्रात्
 कर्त्तास्मीति निबध्यत इति स्मृतेः । वीतरागजन्मादर्शनादिति
 न्यायसूत्राच्च । तदुक्तं मोक्षधर्मेऽपि ।

ज्ञानेन्द्रियाणीन्द्रियार्था नोपसर्पन्त्यतर्षुलम् ।

प्रथमोऽध्यायः ।

३६

हीनश्च करणैर्देही न देहं पुनरर्हति ।

तस्मात् तर्षात्मकाद्रागाहीजाज्जायन्ति जन्तवः ॥

इति । रागस्त्वविवेककार्यं इति योगसूत्राभ्यामप्येतत्
प्रत्येतत्त्वं समानतन्त्रन्यायात् । तच्च सूत्रद्वयं क्लेशमूलः
क्लेशश्चाकर्माशयः । सति मूले तद्विपाको जात्यायुर्भोगा इति
क्लेशश्चाविद्यादिपञ्चकमिति । अविवेकस्य बन्धजनने द्वार-
जातं च पिण्डोक्त्ये श्वरगीतायामुक्तम् ।

अनात्मन्यात्मविज्ञानं तस्माद् दुःखं तथेतरेत् ।

रागद्वेषादयो दोषाः सर्वे भ्रान्तिनिबन्धनाः ॥

कार्यो ह्यस्य भवेद्दोषः पुण्यापुण्यमिति श्रुतिः ।

तद्दोषादेव सर्वेषां सर्वदेहसमुद्भवः ॥

इति । एतदेव न्याये सूत्रितम् । दुःखजन्मप्रवृत्तिदोष-
मिथ्याज्ञानानामुत्तरोत्तरापाये तदनन्तरापायादपवर्गं इति
तदेवं संयोगाख्यजन्मद्वारा बन्धाख्यहेयस्य मूलकारणमविवेक
इति हेयहेतुः प्रतिपादितः ॥ ५५ ॥

इतः परं क्रमप्राप्तं हानोपायव्यूहमतिविस्तरेणाशास्त्र-
समाप्तिः प्रतिपादयति । अन्तरान्तरा चोक्तव्यूहानपि विस्तार-
यिष्यति ।

नियतकारणात् तदुच्छित्तिध्वान्तवत् ॥५६॥

शक्तिरजतादिस्थले लोकसिद्धं यन्नियतकारणं विवेकसा-
क्षात्कारस्तस्मात् तस्याविवेकस्योच्छित्तिर्भवति ध्वान्तवत् ।
यथा ध्वान्तमालोकादेव नियतकारणाकश्यति नोपायान्तरेण
तथैवाविवेकोऽपि विवेकादेव नश्यति न तु कर्मादिभ्यः साक्षा-
दित्यर्थः । तदेतदुक्तं योगसूत्रेण विवेकस्थातिरविज्ञवा हानो-

४०

सांख्यदर्शनम् ।

पाय इति कर्मादीनि तु ज्ञानस्यैव साधनानि योगाङ्गानुष्ठानादशुद्धिस्तये ज्ञानदीप्तिराविवेकख्यातेरिति योगसूत्रेण स त्वशुद्धिद्वारा ज्ञान एव योगाङ्गान्तर्गतसर्वकर्मणां साधनत्वावधारणादिति । प्राचीनास्तु वेदान्तिनो मोक्षेऽपि कर्मणा ज्ञानाङ्गत्वमाहुः । विद्यां चाविद्यां च यस्तद्वेदोभयं सहाविद्ययासृज्युं तीर्त्वा विद्ययासृतमश्रुत इति श्रुतौ सहकारित्वेन चेति वेदान्तसूत्रे चाङ्गाङ्गिभावेन ज्ञानकर्मणोः सहकारित्वावधारणात् ।

ज्ञानिनान्नानिना वापि यावद्देहस्य धारणम् ।

तावद्वर्णाश्रमप्रोक्तं कर्तव्यं कर्ममुक्तये ॥

इत्यादिसूत्रेण । उपमर्दं चेति वेदान्तसूत्रेण तु कर्मत्यागो योगारूढस्य न्यायप्राप्तोऽनूद्यत एव ज्ञानस्य मुख्यतो मोक्षहेतुत्वं व्यवस्थापयितुम् । यदि हि विक्षेपकत्वात् कर्मज्ञानाभ्यासस्य विरोधि भवेत् तदा गुणलोपे न गुणिन इति न्यायेन प्रधानरक्षार्थमङ्गभूतं कर्मैव त्याज्यं जडभरतादिवदित्याशयादिति । तेषां मतेऽपि विवेकद्वारतां विना विवेकनाशकत्वं कर्मणो नैव सिध्यतीति न तद्विरोधः । अत्र सूत्रे ध्वान्तस्यालोकनाशयत्ववचनात् तमोऽपि द्रव्यमेव । न त्वालोकाभावः । असति बाधके नीलं तम इत्यादिप्रत्ययानां भ्रमत्वानौचित्यात् । न च क्लृप्ते नैवोपपत्तावतिरिक्तकल्पनागौरवमेव बाधकमिति वाच्यम् । एवं च सति विज्ञानमात्रेणैव स्वप्नवत् सर्वव्यवहारोपपत्तावतिरिक्तकल्पनागौरवेण बाह्यार्थप्रतीतेरपि बाधापत्तेः । तस्मादत्र प्रामाणिकत्वादगौरवं न दोषायेति । ननु विवेकज्ञानं विनाप्यविवेकाख्यज्ञानव्यक्तीनां स्वस्वदृतीयक्षणेऽवश्यं विनाशाज्ज्ञानस्य तन्नाशकत्वं किमर्थमिष्यत इति चेत् । अविवेकशब्देन तद्वासनाया एव पूर्वसूत्रे व्याख्या-

प्रथमोऽध्यायः ।

४१

तत्वात् । अनागतावस्थस्य अविवेकस्यास्मन्मते नाशसम्भवाच्चेति
॥ ५६ ॥

ननु प्रकृतिपुरुषाविवेक एव चेत्संयोगद्वारा बन्धहेतु-
स्तयोर्विवेक एव च मोक्षहेतुस्तर्हि देहाद्यभिमानसत्त्वेऽपि
मोक्षः स्यात् । तच्च श्रुतिस्मृतिन्यायविरुद्धमिति तत्राह ।

प्रधानाविवेकादन्याविवेकस्य तद्धाने हानम्

॥ ५७ ॥

पुरुषे प्रधानाविवेकात् कारणाद्योऽन्याविवेको बुद्ध्याद्य-
विवेको जायते कार्याविवेकस्य कार्यतयानादिकारणाविवेक-
मूलकत्वात् तस्य प्रधानाविवेकहाने सत्यवश्यं हानमित्यर्थः ।
यथा शरीरादात्मनि विविक्ते शरीरकार्येषु रूपादिष्वविवेको
न सम्भति तथा कूटस्थत्वादिधर्मैः प्रधानात् पुरुषे विविक्ते
तत्कार्येषु परिणामादिधर्मकेषु बुद्ध्यादिष्वभिमानो नोत्पत्तुमुक्त-
हते तुल्यन्यायात् कारणनाशाच्चेति भावः । तदेतत् स्मर्यते ।

चित्राधारपटल्यागे त्यक्तं तस्य हि चित्रकम् ।

प्रकर्तविरमे चेत्सं ध्यायिनां के स्मरादयः ॥

इति । विरमो विरामस्त्यागः । आदिशब्देन द्रव्यरूपा अपि
विकारा ग्राह्या इति । यच्च बुद्धिपुरुषविवेकादेव मोक्ष इत्यपि
क्वचिदुच्यते । तत्र स्थूलसूक्ष्मबुद्धिग्रहणात् प्रकर्तरपि ग्रहणम् ।
अन्यथा बुद्धिविवेकेऽपि प्रकृत्यभिमानसम्भवादिति । ननु
बुद्ध्याद्यभिमानातिरिक्ते प्रकृत्यभिमाने किं प्रमाणमहमन्न
इत्याद्यखिलाभिमानानां बुद्ध्यादिविषयत्वेनैवोपपत्तेरिति
चेन्न ।

सृत्वा सृत्वा पुनः सृष्टौ स्वर्गी स्यां मा च नारकी ।

इत्याद्यभिमानानां प्रधानविषयत्वं विनानुपपत्तेः ।

४२

सांख्यदर्शनम् ।

अतीतानां बुद्ध्याद्यखिलकार्याणां पुनः सृष्ट्यभावात् प्रधानस्य त्विदमेव प्रलयानन्तरं जन्म यद्बुद्ध्यादिरूपैकपरिणाम-
त्यागेनापरबुद्ध्यादिरूपतया परिणमनमिति । न चात्मनि
जन्मादिज्ञानमभिमान एव न भवति पुरुषस्यापि लिङ्गशरीर-
संयोगवियोगरूपयोर्जन्ममरणयोः पारमार्थिकत्वादिति वाच्यम् ।

न जायते म्रियते वा कदाचित् ।

नायं भूत्वा भविता वा न भूयः ॥

इत्यादिवाक्यैर्जन्मादिप्रतिषेधेनोत्पत्तिविनाशाभिमान-
रूपस्यात्मनि जन्मादिज्ञानस्य सिद्धेरप्रसक्तस्य प्रतिषेधायो-
गात् । किञ्च बुद्ध्यादिषु पुरुषाणामभिमानोऽनादिर्वक्तुं न
शक्यते बुद्ध्यादीनां कार्यत्वात् । अतः कार्येष्वभिमानव्य-
वस्थार्थं नियामकाकाङ्क्षायां कारणाभिमान एव नियामक-
तया सिध्यति लोके दृष्टत्वात् कल्पनायाश्च दृष्टानुसारित्वात् ।
यथा लोके दृष्टः क्षेत्राभिमानात् क्षेत्रजन्यधान्यादिष्वभि-
मानः । सुवर्णाभिमानाच्च तज्जन्यकटकादिष्वभिमानः । तयो-
र्निवृत्त्या च तयोर्निवृत्तिरिति प्रधानाभिमानतद्वासनयोश्च
बीजाङ्कुरवदनादित्वाच्च तदभिमाने नियामकान्तरापेक्षेति
॥ ५७ ॥

एवं प्रतिपादिते चतुर्व्यूहे पुनरियमाशङ्का । ननु पुरुषे
चेद्वबन्धमोक्षौ विवेकाविवेकौ स्वीकृतौ तर्हि नित्यशुद्धबुद्ध-
मुक्तस्येति स्वीकृतिविरोधः । तथा च ।

न विरोधो न चोत्पत्तिर्न बन्धो न च साधकः ।

न मुमुक्षुर्न वै मुक्त इत्येषा परमार्थता ॥

इत्यादिश्रुतिविरोधश्चेति । तां परिहरति ।

वाङ्मात्रं न तु तत्त्वं चित्तस्थितेः ॥५८॥

प्रथमोऽध्यायः ।

४३

बन्धादीनां सर्वेषां चित्त एवावस्थानात् तत् पुरुषे वाङ्मात्रं
सर्वं स्फटिकलोहित्यवत् प्रतिविम्बमात्रत्वात् तु तत्त्वं तस्य
भावः । अनारोपितं जपालोहित्यवादित्यर्थः । अतो नोक्त-
विरोध इति भावः । स समानः सद्बुधौ लोकावनुसञ्चरति
ध्यायतीव लेलायतीवेत्यादिश्रुतयस्त्वत्र प्रमाणम् । पुरुषः
समानो लोकयोरैकरूपः । इवशब्दाभ्यां नानारूपत्वस्योपाधि-
कत्वमुक्तम् । तथा चोक्तम् ।

बन्धमोक्षौ सुखं दुःखं मोहापत्तिश्च मायया ।

स्वप्ने यथात्मनः ख्यातिः संसृतिर्न तु वास्तवौ ॥

इति । मायया मायाख्यप्रकृत्योपाधिकीत्यर्थः । नन्वेवं तुच्छ-
स्य बन्धस्य हानं कथं पुरुषार्थः कथं वान्यधर्माभ्यामविवेकविवे-
काभ्यामन्यस्य बन्धमोक्षस्वीकारे कर्मादिभिरिव नाप्यवस्येति
चेदत्रोक्तप्रायमपि पुनः प्रपञ्च्यते । यद्यपि दुःखयोगरूपो
बन्धो वृत्तिरूपौ च विवेकाविवेकौ चित्तस्यैव तथापि पुरुषे
दुःखप्रतिविम्ब एव भोग इत्यवस्तुत्वेऽपि तद्धानं पुरुषार्थः ।
दुःखं मा भुञ्जायेति प्रार्थनात् । एवं यस्मै पुरुषाय प्रकृतिरवि-
वेकेनात्मानं दर्शितवती तद्वासनावशात् तमेव संयोगद्वारा
बध्नाति नान्यम् । तथा यस्मै विवेकेनात्मानं दर्शितवती तमेव
स्ववियोगद्वारा मोचयति । वासनोच्छेदादिति व्यवस्थापि
घटत इति । कर्मादिभिर्बन्धाभ्युपगमे त्वेवं व्यवस्था न घटते ।
कर्मादीनां साक्षिभास्यत्वाभावेन साक्षात् पुरुषेष्वप्रतिविम्ब-
नादिति ॥ ५८ ॥

ननु बन्धादिकं चेत् पुरुषे वाङ्मात्रं तर्हि श्रवणेन युक्त्या
वा तस्य बाधो भवतु किमर्थं श्रुतिस्मृत्योः साक्षात्कारपर्यन्तं
विवेकज्ञानमुपदिश्यते मोक्षहेतुतयेति । तत्राह ।

४४

सांख्यदर्शनम् ।

युक्तितोऽपि न बाध्यते दिङ्मूढवदपरोक्षादृते

॥ ५६ ॥

युक्तिर्मननम् । अपिशब्दः अवणसमुच्चयार्थः । वाङ्मा-
त्रमपि पुरुषस्य बन्धादिकं अवणमननमात्रेण न बाध्यते
साक्षात्कारं विना यथा दिङ्मूढस्य जनस्य वाङ्मात्रमपि दिग्वै-
परीत्यं अवणयुक्तिभ्यां न बाध्यते साक्षात्कारं विनेत्यर्थः ।
प्रकृते चेदमेव बाध्यत्वं यत्पुरुषे बन्धादिबुद्धिनिवृत्तिर्न त्वभा-
वसाक्षात्कारः अवणादिना तदुत्पत्तिसम्भावनाया अप्यभावा-
दिति । अथवेत्यं व्याख्येयम् । ननु नियतकारणात् तदुच्छि-
त्तिरित्यनेन विवेकज्ञानमविवेकोच्छेदकमुक्तम् । तज्ज्ञानं
किं अवणादिसाधारणमुतास्ति कश्चिद्विशेष इत्याकाङ्क्षाया-
माह । युक्तितोऽपीत्यादिसूत्रम् । अविवेको युक्तितः अवण-
तश्च न बाध्यते नोच्छिद्यते विवेकापरोक्षं विना दिङ्मोहवदि-
त्यर्थः । साक्षात्कारभवे साक्षात्कारविशेषदर्शनस्यैव विरोधि-
त्वादिति ॥ ५६ ॥

तदेवं विवेकसाक्षात्कारान्मोक्षं प्रतिपाद्येतः परं विवेकः
प्रतिपादनीयः । तत्त्वादौ प्रकृतिपुरुषादीनां विवेकतः सिद्धौ
प्रमाणान्यप्यस्यन्ते ।

अचाक्षुषाणामनुमानेन बोधो धूमादिभि-
रिव वज्रैः ॥ ६० ॥

अचाक्षुषाणामप्रत्यक्षाणाम् । केचित् तावत् पदार्थाः
स्थूलभूततत्कार्यदेहादयः प्रत्यक्षसिद्धा एव । प्रत्यक्षेणासि-
द्धानां प्रकृतिपुरुषादीनामनुमानेन प्रमाणेन बोधः पुरुष-
निष्ठफलसिद्धिर्भवति यथा धूमादिभिर्जनितेनानुमानेन वज्रैः
सिद्धिरित्यर्थः । अनुमानासिद्धमप्यागमात् सिध्यतीत्यपि

प्रथमोऽध्यायः ।

४५

बोध्यम् । अस्य शास्त्रस्यानुमानप्राधान्यात् तु केवलानुमानस्य मुख्यतयैवोपन्यासो न त्वागमस्यानपेक्षेति । तथा च कारिका ।

सामान्यतस्तु दृष्टादतीन्द्रियाणां प्रतीतिरनुमानात् ।

तस्मादपि चासिद्धं परोक्षमाप्तागमात् सिद्धम् ॥

इति । अनेन च सूत्रेणैदं मननशास्त्रमित्यवगम्यते ॥६०॥

उक्तप्रमाणैः साध्यस्य विवेकस्य प्रतियोग्यनुयोगिपदार्थानां संग्रहसूत्रं वक्ष्यमाणानुमानोपयोगिकार्थकारणभावमपि प्रदर्शयति ।

सत्त्वरजस्तमसां साम्यावस्था प्रकृतिः प्रकृतेर्महान् महतोऽहङ्कारोऽहङ्कारात् पञ्च तन्मावाग्युभयमिन्द्रियं तन्मात्रेभ्यः स्थूलभूतानि पुरुष इति पञ्चविंशतिर्गणः ॥ ६१ ॥

सत्त्वादीनि द्रव्याणि न वैशेषिका गुणाः संयोगविभागे वत्त्वात् । लघुत्वचलत्वगुरुत्वादिधर्मकत्वादिधर्मकत्वाच्च । तेष्वत्र शास्त्रे श्रुत्यादौ च गुणशब्दः पुरुषोपकरणत्वात् पुरुषपशुबन्धकत्रिगुणात्मकमहदादिरज्जुनिर्मादत्वाच्च प्रयुज्यते । तेषां सत्त्वादिद्रव्याणां या साम्यावस्था न्यूनानतिरिक्तावस्था न्यूनाधिकभावेनासंहतावस्थेति यावत् । अकार्यावस्थेति निष्कर्षः । अकार्यावस्थोपलक्षितं गुणसामान्यं प्रकृतिरित्यर्थः । यथाश्रुते वैषम्यावस्थायां प्रकृतिनाशप्रसङ्गात् ।

सत्त्वं रजस्तम इति एषैव प्रकृतिः सदा ।

एषैव संसृतिर्जन्तोरस्याः पारि परं पदम् ॥

इत्यादिस्मृतिभिर्गुणमात्रस्यैव प्रकृतित्ववचनाच्च । सत्त्वादौनामनुगमाय सामान्येति । पुरुषव्यावर्तनाय गुणेति । महदादिव्यावर्तनाय चोपलक्षितान्तमिति । महदादयोऽपि

४६

सांख्यदर्शनम् ।

हि कार्यसत्त्वादिरूपाः पुरुषोपकरणतया गुणाश्च भवन्तीति । तदत्र प्रकृतेः स्वरूपमेवोक्तम् । अस्या विशेषस्तु पञ्चादृश्यते । प्रकृतेः कार्यो महान् महत्तत्त्वम् । महदादीनां स्वरूपं विशेषश्च वक्ष्यते । महतश्च कार्योऽहङ्कारः । अहङ्कारस्य कार्यद्वयं तन्मात्राण्युभयमिन्द्रियं च । तत्रोभयमिन्द्रियं बाह्याभ्यन्तर-भेदेनैकादशविधम् । तन्मात्राणां कार्याणि पञ्च स्थूलभूतानि । स्थूलशब्दात् तन्मात्राणां सूक्ष्मभूतत्वमभ्युपगतम् । पुरुषस्तु कार्यकारणविलक्षण इति । इत्येवं पञ्चविंशतिर्गणः पदार्थ-व्यूह एतदतिरिक्तः पदार्थो नास्त्येत्यर्थः । अथवा सत्त्वादीनां प्रत्येकव्यक्त्यानन्त्यं गणशब्दो वक्ति । अयं च पञ्चविंशतिको गणो द्रव्यरूप एव । धर्मधर्म्यभेदात् तु गुणकर्मसामान्यादी-नामत्रैवान्तर्भावः । एतदतिरिक्तपदार्थसत्त्वे हि ततोऽपि पुरु-षस्य विवेक्तव्यतया तदसंग्रहन्यूनतापद्येत । एतेन सांख्या-नामनियतपदार्थाभ्युपगम इति मूढप्रलाप उपेक्षणीयः । दिक्कालौ चाकाशमेव । दिक्कालावाकाशादिभ्य इत्यागामि-सूत्रात् । एत एव पदार्थाः परस्परप्रवेशाभ्यां क्वचित् तन्त्र एक-मेव क्वचित् तु षट् क्वचिच्च षोडश क्वचिच्च संख्यान्तरैरप्युप-दिश्यन्ते । विशेषस्तु साधर्म्यवैधर्म्यमात्र इति मन्तव्यम् । तथा चोक्तं भागवते ।

एकस्मिन्नपि दृश्यन्ते प्रविष्टानीतराणि च ।

पूर्वस्मिन् वा परस्मिन् वा तत्त्वे तत्त्वानि सर्वशः ॥

इति नानाप्रसंख्यानं तत्त्वानामृषिभिः कृतम् ।

सर्वं न्याय्यं युक्तिमत्त्वाद्दिदुषां किमशोभनम् ॥

इति । एते च पदार्थाः श्रुतिष्वपि गणिताः यथा गर्भोप-निषदि । अष्टौ प्रकृतयः षोडश विकारा इति । प्रश्नोपनि-षदि च पृथिवी च पृथिवीमात्रा चेत्यादिना । एवं मैत्रेयोप-

प्रथमोऽध्यायः ।

४७

निषदादिष्वपि । अष्टौ च प्रकृतयः कारिकया व्याख्याताः ।

मूलप्रकृतिरविकृतिर्महदाद्याः प्रकृतिविकृतयः सप्त ।

षोडशकस्तु विकारो न प्रकृतिर्न विकृतिः पुरुषः ॥

इति । एकमेवाद्वितीयं तत्त्वमिति श्रुतिस्मृतिप्रवादस्तु सर्वतत्त्वानां पुरुषे विलापनेन शक्तिशक्तिमदभेदेनेत्यविरोधः ।

लयस्तु सूक्ष्मीभावेनावस्थानं न तु नाश इति तदुक्तम् ।

आसीज्ज्ञानमथोऽप्यर्थ एकमेवाविकल्पितम् ।

अविकल्पितमविभक्तम् । एतच्च ब्रह्ममीमांसाभाष्येऽद्वैत-
प्रसङ्गतो विस्तरेणोपपादितम् । विशेषस्त्वयं यत् सेश्वरवादे-
ऽन्यतत्त्वानां तत्रैवाविभागादीश्वरचैतन्यमेवैकं तत्त्वम् । निरी-
श्वरवादे तु त्रिवेणिवदन्योन्याविभक्ततयैकस्मिन् कूटस्थे तेजो-
मण्डलवदादित्यमण्डले प्रकृत्याख्यसूक्ष्मावस्थया महदादेर-
विभागादात्मैवैकं तत्त्वकिति तथा च वक्ष्यति । नाद्वैतश्रुति-
विरोधो जातिपरत्वादिति ॥ ६१ ॥

एतेषु पदार्थेष्वचाक्षुषाणामनुमानेन बोधं प्रतिपादयति
सूत्रजातेन ।

स्थूलात् पञ्चतन्मात्रस्य ॥ ६२ ॥

बोध इत्यनुवर्तते स्थूलं तावच्चाक्षुषमेव तच्च तन्मात्रकार्य-
तयोक्तम् । ततः स्थूलभूतात् कार्यात् तत्कारणतया तन्मात्रा-
नुमानेन स्थूलविवेकतो बोधः इत्यर्थः । आकाशसाधारण्याय
स्थूलत्वमत्र बाह्येन्द्रियग्राह्यगुणकत्वं शान्तादिविशेषवत्त्वं वा ।
तन्मात्राणि च यज्जातीयेषु शान्तादिविशेषत्रयं न तिष्ठति
तज्जातीयानां शब्दस्पर्शरूपरसगन्धानामाधारभूतानि सूक्ष्म-
द्रव्याणि स्थूलानामविशेषाः ।

तस्मिंस्तस्मिंस्तु तन्मात्रास्तेन तन्मात्रता स्मृता ।

४८

सांख्यदर्शनम् ।

न शान्ता नापि घोरास्ते न मूढाश्चाविशेषिणः ॥

इति विष्णुपुरादिभ्यः । अस्यायमर्थः तेषु तेषु भूतेषु तन्मात्रास्तिष्ठन्तीति कृत्वा धर्मधर्म्यभेदादुद्भव्याणामपि तन्मात्रता स्मृता । ते च पदार्थाः शान्तघोरमूढाख्यैः स्थूलगतशब्दादिविशेषः शून्या एकरूपत्वात् । तथा च शान्तादिविशेषशून्यशब्दादिमत्त्वमेव भूतानां शब्दादितन्मात्रत्वमित्याशयः । अतोऽविशेषसंज्ञिता इति । शान्तं सुखात्मकं घोरं दुःखात्मकं मूढं मोहात्मकम् । तन्मात्राणि च देवादिमात्रभोग्यत्वेन केवलं सुखात्मकान्येव सुखाधिक्यादिति । अत्रेदमनुमानम् । अपकर्षकाष्ठापन्नानि स्थूलभूतानि स्वविशेषगुणवदद्रव्योपादानकानि स्थूलत्वाद्दृष्टपटादिवदिति । अत्रानवस्थापत्त्या सूक्ष्मादायैव साध्यं पर्यवस्यति । अनुकूलतर्कश्चात्र कारणगुणक्रमेण कार्यगुणोत्पत्तेर्बाधकव्यतिरेकेणापरिहार्यत्वम् । श्रुतिस्मृतयश्चेति । प्रकृतेः शब्दस्यर्शादिमत्त्वे तु बाधकमस्ति ।

शब्दस्यर्शविहीनं तद्रूपादिभिरसंयुतम् ।

त्रिगुणं तज्जगद्योनिरनादिप्रभवाप्ययम् ॥

इति विष्णुपुराणादिवाक्यजातम् । बुद्धरहङ्कारयोश्च शब्दस्यर्शादिमत्त्वे भूतकारणत्वश्रुतिस्मृतय एव बाधिकाः सन्ति । बाह्येन्द्रियग्राह्यजातीयविशेषगुणवत्त्वस्यैव भूतलक्षणत्वेन तयो-
रपि भूतत्वापत्त्या स्वस्य स्वकारणत्वानुपपत्तेरिति । नन्वेवं कारणद्रव्येषु रूपाद्यभावे तन्मात्ररूपादेः किं कारणमिति चेत् स्वकारणद्रव्याणां न्यूनाधिकभावेनान्योऽन्यं संयोगविशेष एव हरिद्रादीनां संयोगस्य तदुभयारब्धद्रव्ये रक्तरूपादिहेतुत्वदर्शनात् । दृष्टानुसारेण स्वाश्रयहेतुसंयोगानामेव रूपादिहेतुत्वसम्भवे तार्किकाणां परमाणुषु रूपकल्पनं तु हेयम् । सजातीयकारणगुणस्यैव कार्यगुणारम्भकतेति तु तेषामपि न

प्रथमोऽध्यायः ।

४८

नियमः । तसरेणमहत्त्वादाववयवबहुत्वादेरेव तैरपि हेतुत्वा-
भ्युपगमादिति दिक् । इन्द्रियानुमानं चाकाशानुमानवद्दर्शन-
स्पर्शनवचनादिभिः प्रत्यक्षाभिर्बुद्धिभिरेवेति तदत्र नोक्तम् ।
तत्त्वान्तरेण तत्त्वान्तरानुमानानामेव प्रकृतत्वादिति न न्यूनता ।
तन्मात्राणां चोत्पत्तो योगभाष्योक्तप्रक्रियैव ग्राह्या । यथाहङ्का-
राच्छब्दतन्मात्रं तत्रसाहङ्कारसहकृताच्छब्दतन्मात्राच्छब्दस्पर्श-
गुणकं स्पर्शतन्मात्रम् । एवं क्रमेणैकैकगुणवृद्ध्या तन्मात्राण्यु-
त्पद्यन्त इति । या तु ।

आकाशस्तु विकुर्वाणः स्पर्शमात्रं ससर्ज ह ।

बलवानभवद्वायुस्तस्य स्पर्शो गुणो मतः ॥

इत्यादिना विष्णुपुराणे स्पर्शादितन्मात्रसृष्टिराकाशादि-
स्थूलभूतचतुष्टयादुक्ता । सा भूतरूपेण परिणमनरूपैव
मन्तव्या । आकाशादीनि जलान्तानि हि स्थूलभूतानि स्वस्वो-
त्तरभूतरूपेण स्वानुगततन्मात्राः स्वीपष्टभूतः परिणमयन्तीति
॥ ६२ ॥

वाह्याभ्यन्तराभ्यां तैश्चाहङ्कारस्य ॥ ६३ ॥

वाह्याभ्यन्तराभ्यामिन्द्रियाभ्यां तैः पञ्चतन्मात्रैश्च कार्यैस्त-
त्कारणतयाहङ्कारस्यानुमानेन बोध इत्यर्थः । अहङ्कारश्चाभि-
मानवृत्तिकमन्तःकरणद्रव्यं नत्वभिमानमात्रं द्रव्यस्यैव लोके
द्रव्योपादानत्वदर्शनात् । सुषुप्त्यादावहङ्कारवृत्तिनाशेन भूत-
नाशप्रसङ्गाद्वासनाशयत्वेनैवाहङ्काराख्यद्रव्यसिद्धेयेति । अत्रे-
त्यमनुमानम् । तन्मात्रेन्द्रियाण्यभिमानवद्द्रव्योपादानकान्य-
भिमानकार्यद्रव्यत्वात् । यन्नैवं तन्नैवम् । यथा पुरुषादिरिति ।
नन्वभिमानवद्द्रव्यमेवासिद्धमिति चेदहं गौर इत्यादिहृत्प-
पादानतया चक्षुरादिवत् तत्सिद्धेः । अनेन चानुमानेन मन

५०

सांख्यदर्शनम् ।

आद्यतिरेकमात्रस्य तत्कारणतया प्रसाध्यत्वात् । अत्र चाय-
मनुकूलस्तर्कः बहु स्यां प्रजायेयेत्यादिश्रुतिस्मृतिभ्यस्तावद्-
भूतादिसृष्टेरभिमानपूर्वकत्वादबुद्धिवृत्तिपूर्वकसृष्टौ कारण-
तयाभिमानः सिद्धः । तत्र चैकार्थसमवायप्रत्यासत्त्यैवाभि-
मानस्य सृष्टिहेतुत्वं लाघवात् कल्प्यत इति । नन्वेवं कुला-
लाहङ्कारस्यापि घटोपादानत्वापत्त्या कुलालमुक्तौ तदन्तः-
करणनाशे तन्निर्मितघटनाशः स्यात् । न चैतद्युक्तम् । पुरुषा-
न्तरेण स एवायं घट इति प्रत्यभिज्ञायमानत्वादिति । मैवम् ।
मुक्तपुरुषभोगहेतुपरिणामस्यैव तदन्तःकरणमोक्षोत्तरमुच्छे-
दात् । न तु परिणामसामान्यस्यान्तःकरणस्वरूपस्य वोच्छेदः
कृतार्थं प्रति नष्टमप्यनष्टं तदन्यसाधारणत्वादिति योगसूत्रे
मुक्तपुरुषोपकरणस्याप्यन्यपुरुषार्थसाधकत्वसिद्धेरिति । अथवा
घटादिष्वपि हिरण्यगर्भाहङ्कार एव कारणमस्तु न कुलालाद्य-
हङ्कारस्तथापि सामान्यव्याप्तौ न व्यभिचारः समष्टिबुद्ध्याद्य-
पादानिकैव हि सृष्टिः पुराणादिषु सांख्ययोगयोश्च प्रतिपाद्यते
न तु तदंशव्यष्टिबुद्ध्याद्युपादानिका यथा महापृथिव्या एव
स्यावरजङ्गमाद्युपादानत्वं न तु पृथिव्यंशलोष्टादेरिति ॥६३॥

तेनान्तःकरणस्य ॥ ६४ ॥

तेनाहङ्कारेण कार्येण तत्कारणतया मुख्यस्यान्तःकरणस्य
महदाख्यबुद्धेरनुमानेन बोध इत्यर्थः । अत्राप्ययं प्रयोगः ।
अहङ्कारद्रव्यं निश्चयवृत्तिमद्द्रव्योपादानकं निश्चयकार्यद्रव्य-
त्वात् । यन्नैवं तन्नैवं यथा पुरुषादिरिति । अत्राप्ययं तर्कः
सर्वेऽपि लोकः पदार्थसादौ स्वरूपतो निश्चित्य पश्चादभि-
मन्यते । अहमहं मयेदं कर्तव्यमित्यादिरूपेणेति तावत् सिद्ध-
मेव । तत्राहङ्कारद्रव्यकारणाकाङ्क्षायां वृत्त्योः कार्यकारण-

प्रथमोऽध्यायः ।

५१

भावेन तदाश्रययोरेव कार्यकारणभावो लाघवात् कल्प्यते
कारणस्य वृत्तिलाभेन कार्यवृत्तिलाभस्यौत्सर्गिकत्वादिति ।
श्रुतावपि स ईक्षाञ्चक्रे तदैक्षतेत्यादौ सर्गाद्युत्पन्नबुद्धित एव
तदितराखिलसृष्टिरवगम्यत इति । यद्यप्येकमेवान्तःकरणं
वृत्तिभेदेन त्रिविधं लाघवात् ।

गुणक्षोभे जायमाने महान् प्रादुर्बभूव ह ।

मनो महांश्च विज्ञेय एकं तद्वृत्तिभेदतः ॥

इति लैङ्गात् । पञ्चवृत्तिर्मनोवद्व्यपदिश्यत इति वेदान्त-
सूत्रेण प्राणदृष्टान्तविधया मनसोऽपि वृत्तिमात्रभेदेन बहुत्व-
सिद्धेश्च । अन्यथा निश्चयादिवृत्तिभिरिव भ्रमसंशयनिद्राक्रो-
धादिवृत्तिभिरपि स्वसमसंख्यानन्तान्तःकरणापत्तेः । बुद्ध्या-
दिष्वव्यवस्थया मन आदिप्रयोगस्य पातञ्जलादिसर्वशास्त्रेष्वनु-
पपत्तेश्च । तथापि वंशपर्वस्वभावान्तरभेदमाश्रित्यान्तःकरण-
त्वये क्रमः कार्यकारणभावस्योक्तः । योगोपयोगिश्रुतिसृष्टि-
परिभाषानुसारादिति मन्तव्यम् । तदुक्तं वाशिष्ठे ।

अहमर्थोदयो योऽयं चित्तात्मा वेदनात्मकः ।

एतच्चित्तद्रुमस्यास्य बीजं विद्धि महामते ! ॥

एतस्मात् प्रथमोद्भिन्नादङ्कुरोऽभिनवाकृतिः ।

निश्चयात्मा निराकारो बुद्धिरित्यभिधीयते ॥

अस्य बुद्ध्याभिधानस्य याङ्कुरस्य प्रपीनता ।

सङ्कल्परूपिणी तस्याश्चित्तचेतोमनोऽभिधा ॥

इति । अहमर्थोऽन्तःकरणसामान्यम् । अत्र वाक्ये बीजा-
ङ्कुरन्यायेनैकस्यैवान्तःकरणवृत्तस्य वृत्तिमात्ररूपेण चित्ताद्या-
ख्यावस्थाभेदाः क्रमिकास्त्रिविधाः परिणामा उक्ता इति ।
सांख्यशास्त्रे च चिन्तावृत्तिकस्य चित्तस्य बुद्धावेवान्तर्भावः ।
अहङ्कारस्य चात्र वाक्ये बुद्धावेवान्तर्भावः ॥ ६४ ॥

५२

सांख्यदर्शनम् ।

ततः प्रकृतेः ॥ ६५ ॥

ततो महत्तत्त्वात् कार्यात् कारणतया प्रकृतेरनुमानेन बोध इत्यर्थः । अन्तःकरणसामान्यस्यापि कार्यत्वं तावदेकदा यच्चेन्द्रियज्ञानानुत्पत्त्या मध्यमपरिमाणतया देहादिवदेव सिद्धं श्रुतिस्रुतिप्रामाण्याच्च । तस्य च प्रकृतिकार्यत्वेऽयं प्रयोगः । सुखदुःखमोहधर्मिणी बुद्धिः सुखदुःखमोहधर्मकद्रव्यजन्या कार्यत्वे सति सुखदुःखमोहात्मकत्वात् कान्तादिवदिति कारणगुणानुसारेणैव कार्यगुणोचित्यं चात्मानुकूलस्तर्कः श्रुति-स्मृतयोऽपीति मन्तव्यम् । ननु विषयेषु सुखादिमत्त्वे प्रमाणं नास्ति । अहं सुखीत्याद्येवानुभवात् तत् कथं कान्तादिविषयो दृष्टान्त इति चेन्न । सुखाद्यात्मकबुद्धिकार्यतया सक्सुखं चन्दनसुखमित्याद्यनुभवेन च विषयाणामपि सुखादिधर्मकत्व-सिद्धेः श्रुतिस्रुतिप्रामाण्याच्च । किञ्च यस्यान्वयव्यतिरेकी सुखादिना सह दृश्येते तस्यैव सुखाद्युपादानत्वं कल्प्यते । तस्य निमित्तत्वं परिकल्प्यान्वयोपादानत्वकल्पने कारण-द्वयकल्पनागौरवात् । अपि चान्योऽन्यसंवादेन प्रत्यभिज्ञया च विषयेषु सर्वपुरुषसाधारणस्थिरसुखसिद्धिः । तत्सुखग्रह-णायास्मन्नये वृत्तिनियमादिकल्पनागौरवं च फलसुखत्वान्न दोषावहम् । अन्यथा प्रत्यभिज्ञयावयव्यसिद्धिप्रसङ्गात् तत्कार-णादिकल्पनागौरवादिति । विषयेऽपि सुखादिकञ्च मार्कण्डेये प्रोक्तम् ।

तत् सन्तु चेतस्यथवापि देहे

सुखानि दुःखानि च किं ममात्र ।

इति । अहं सुखीत्यादिप्रत्ययस्तु । अहं धनीत्यादिप्रत्यय-वत् स्वस्वामिभावात्सम्बन्धविषयकस्तेषां प्रत्ययानां समवाय-

प्रथमोऽध्यायः ।

५३

सम्बन्धविषयकत्वभ्रमनिरासार्थं तु सुखिदुःखिमूढेभ्यः पुरुषो विविच्यते शास्त्रेष्विति । शब्दादिषु च सुखाद्यात्मताव्यवहार एकार्थसमवायात् । अस्तु वा शब्दादिषु साक्षादेव सुखमुक्त-प्रमाणेभ्यः । विषयगतसुखादेश्च बुद्धिमात्रग्राह्यत्वं फलबलात् । यत् तु विषयासम्प्रयोगकाले शान्तिसुखं सान्त्विकं सुषुप्त्यादौ व्यज्यते तदेव बुद्धिधर्म आत्मसुखमुच्यते इति । यद्यपि वैशेषिकाद्या अपि तार्किकाः प्रपञ्चेऽन्यथापि कार्यकारणव्यवस्थामनुमिमते तथापि बहुलश्रुतिस्मृत्युपोद्बलनेनास्माभिरनुमितैव व्यवस्था सुमुचुभिरुपादेया मूलशैथिल्यदोषेण परानुमानानां दुर्बलत्वात् । अत एव तर्काप्रतिष्ठानादिति वेदान्तसूत्रेणाप्रतिष्ठादोषतः केवलतर्कोऽपास्तः । तथा मनुनापि ।

आर्षं धर्मोपदेशं च वेदशास्त्राविरोधिना ।

यस्तर्केणानुसन्धत्ते स धर्मं वेद नेतरः ॥

इति वेदाविरुद्धतर्कस्यैवार्थनिश्चायकत्वमुक्तम् । तस्मात् ।

आतव्यः श्रुतिवाक्येभ्यो मन्तव्यश्चोपपत्तिभिः ।

इत्यादिवाक्येभ्यः श्रवणसमानार्थकमेव मननं बलवत् । अन्याकारं मननं तु परेषां दुर्बलम् । एवं पुरुषेऽपि सुखदुःखादिमत्त्वेन तेषामनुमानं बहुलश्रुत्यादिविरोधाद् दुर्बलमिति दिक् । प्रकृतिगतविशेषं च पञ्चाद्वक्ष्यामः ॥ ६५ ॥

नन्वखिलजडेभ्यः पुरुषविवेक एव मुक्तौ हेतुस्तत् किमर्थं जड़ानामन्योऽन्यविवेकोऽत्र दर्शित इति चेत् । प्रकृत्यादितत्त्वोपासनया सत्त्वशुद्धयर्थं विवेकस्याप्यपेक्षितत्वादिति । कार्यकारणमुद्रया प्रकृतिपर्यन्तस्यानुमानेन विवेकतः सिद्धिमुक्ता यथोक्तकार्यकारणभावशून्यस्य पुरुषस्य प्रकारान्तरेणानुमानतस्तथा सिद्धिमाह ।

५४

सांख्यदर्शनम् ।

संहतपरार्थत्वात् पुरुषस्य ॥ ६६ ॥

संहननमारम्भकसंयोगः स चावयवावयव्यभेदात् प्रकृतिकार्यसाधारणः । तथा च संहतानां प्रकृतितत्कार्याणां परार्थत्वानुमानेन पुरुषस्य बोध इत्यर्थः । तद्यथा विवादास्पदं प्रकृतिमहदादिकं परार्थं स्वेतरस्य भोगापवर्गफलकं संहतत्वात् शय्यासनादिवदित्यनुमानेन प्रकृतेः परोऽसंहत एव पुरुषः सिध्यति तस्यापि संहतत्वेऽनवस्थापत्तेः । पातञ्जले च परार्थं संहत्य कारित्वादिति सूत्रकारेणानुमानं कृतं तत् तु यथाश्रुतमेवान्यावयवसाधारणम् । इतरसाहित्येनार्थक्रियाकारित्वस्यैव संहत्यकारिताशब्दार्थत्वात् । पुरुषस्तु विषयप्रकाशरूपायां स्वार्थक्रियायां नान्यदपेक्षते नित्यप्रकाशरूपत्वात् । पुरुषस्यार्थसम्बन्धमात्रे बुद्धिवृत्त्यपेक्षणात् । सम्बन्धस्तु नासाधारण्यार्थक्रियेति । अत्र च न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवतीत्यादिश्रुतिस्मृतयोऽनुकूलतर्काः । अन्यच्च सुखादिमत् प्रधानादिकं यदि स्वस्य सुखादिभोगार्थं स्यात् तदा तस्य साक्षात् स्वज्ञेयत्वे कर्मकर्तृविरोधो न हि धर्मिभानं विना सुखस्य भानं सम्भवति । अहं सुखीत्येवं सुखानुभवादिति । अपि च संहन्यमानानां बहूनां गुणानां तत्कार्याणां चानेकविकाराणामनेकचैतन्यगुणकल्पनायां गौरवेण लाघवादेक एव चित्प्रकाशरूपः पुरुषः सर्वसंहतेभ्यः परः कल्पयितुं युज्यत इति । अनेन सूत्रेण निमित्तकारणतया पुरुषानुमानमुक्तं पुरुषार्थस्याखिलवस्तुसंहनननिमित्तत्ववचनात् । अत एव सर्गाद्युत्पन्नं पुरुषं प्रकृत्य विष्णुपुराणादौ स्मर्यते ।

निमित्तमात्रमेवासौ सृज्यानां सर्गकर्मणि ।

प्रथमोऽध्यायः ।

५५

प्रधानकारणीभूता यतो वै सृज्यशक्तयः ॥

गुणसाम्यात् ततस्तस्मात् त्वेवज्ञाधिष्ठितान्मुने ! ।

गुणव्यञ्जनसम्भूतिः सर्गकाले द्विजोत्तम ! ॥

इत्यादिचेवज्ञाधिष्ठानं चासमाप्तपुरुषार्थस्य संयोगमात्रं
गुणव्यञ्जनं महत्त्वं कारणतया त्रिगुणात्मप्रधानव्यञ्जकत्वा-
दिति । तदेवमचाक्षुषाणामनुमानेन सिद्धिरुक्ता ॥ ६६ ॥

इदानीं सर्वकारणत्वोपपत्तये प्रकृतिनित्यत्वमुपपाद्यते
पुरुषकौटस्थसिद्धार्थम् ।

मूले मूलाभावादमूलं मूलम् ॥ ६७ ॥

त्रयोविंशतितत्त्वानां मूलमुपादानं प्रधानं मूलशून्यम् ।
अनवस्थापत्वा तत्र मूलान्तरासम्भवादित्यर्थः ॥ ६७ ॥

ननु ।

तस्मादव्यक्तमुत्पन्नं त्रिगुणं द्विजसत्तम ! ।

इत्यादिना प्रधानस्यापि पुरुषादुत्पत्तिश्रवणात् पुरुष एव
प्रकृतेर्मूलं भवतु पुरुषस्य नित्यतया च नानवस्थाविद्याहार-
कतया च न पुरुषकौटस्थहानिः । तथा च स्मर्यते ।

तस्मादज्ञानमूलोऽयं संसारः पुरुषस्य हि । इति ।

इत्याशङ्गाह ।

पारम्पर्येऽप्येकत्र परिनिष्ठेति संज्ञामाचम

॥ ६८ ॥

अविद्यादिद्वारेण परम्परया पुरुषस्य जगन्मूलकारणत्वे-
ऽप्येकस्मिन्नविद्यादौ यत्र कुत्रचिन्नित्ये द्वारे परम्परायाः पर्य-
वसानं भविष्यति पुरुषस्यापरिणामित्वात् । अतो यत्र पर्य-
वसानं सैव नित्या प्रकृतिः । प्रकृतिरिह मूलकारणस्य संज्ञा-
मात्रमित्यर्थः ॥ ६८ ॥

५६

सांख्यदर्शनम् ।

नन्वेवं पञ्चविंशतितत्त्वानीति नोपपद्यते महत्तत्त्वकारणा-
व्यक्तापेक्षयापि जड़तत्त्वान्तरापत्तेरित्याशयेन मूलसमाधान-
माह ।

समानः प्रकृतेर्द्वयोः ॥ ६६ ॥

वस्तुतस्तु प्रकृतेर्मूलकारणविचारे द्वयोर्वादिप्रतिवादिनो-
रावयोः समानः पक्षः । एतदुक्तं भवति यथा प्रकृतेरुत्पत्तिः
सूयते एवमविद्याया अपि ।

अविद्या पञ्चपर्वेषा प्रादुर्भूता महात्मनः ।

इत्यादिवाक्यैः । अत एकस्या अवश्यं गौण्युत्पत्तिर्वक्तव्या ।
तत्र च प्रकृतेरेव पुरुषसंयोगादिभिरभिव्यक्तिरूपा गौण्यु-
त्पत्तिर्युक्ता । संयोगलक्ष्णोत्पत्तिः कथ्यते कर्मज्ञानयोरिति
कौर्मवाक्ये प्रकृतिपुरुषयोगौण्योत्पत्तिस्मरणात् । अविद्यायाश्च
क्वापि गौणोत्पत्त्यश्रवणात् तस्या अनादितावाक्यानि तु प्रवा-
हरूपेणैव वासनाद्यनादिवाक्यवद् व्याख्येयानीति । अविद्या
च मिथ्याज्ञानरूपा बुद्धिधर्म इति योगे सूत्रितमतो न तत्त्वा-
धिक्यम् । अथवा द्वयोः प्रकृतिपुरुषयोः समान एव न्याय
इत्यर्थः ।

यतः प्रधानपुरुषौ यतश्चैतच्चराचरम् ।

कारणं सकलस्यास्य स नो विष्णुः प्रसीदतु ॥

इत्यादिवाक्यैः पुरुषस्याप्युत्पत्तिश्रवणादिति भावः । तथा
च पुरुषस्येव प्रकृतेरपि गौण्येवोत्पत्तिः । नित्यत्वश्रवणादि-
त्यपि समानमिति । तस्मात् प्रकृतिरेवोपादानं जगतः प्रकृ-
तिधर्मश्चाविद्या जगन्निमित्तकारणं तथा पुरुषोऽपीति सिद्धम् ।
यत् तु ।

अविद्यामाहुरव्यक्तं सर्गप्रलयधर्मिणम् ।

प्रथमोऽध्यायः ।

५७

सर्गप्रलयनिर्मुक्तं विद्यां वै पञ्चविंशकम् ॥

इति मोक्षधर्मे प्रकृतिपुरुषयोरविद्याविद्येति वचनं तत्
तदुभयविषयतयोपचरितमेव परिणामित्वेन हि पुरुषापेक्षया
प्रकृतिरसतीति तस्या अविद्याविषयत्वमुक्तम् । एवमेव तस्मिन्
प्रकरणे स्वस्वकारणापेक्षया भूतान्तं कार्यजातमविद्येत्युक्तं
स्वस्वापेक्षया च स्वस्वकारणं विद्येति । पुरुषस्य परिणामरूपं
जगदुपादानत्वं तु प्रकृत्युपाधिकमेव कर्तृत्वादिवच्छ्रुतिस्मृत्यो-
रुपासार्थमेवानूद्यते । अन्यथास्थूलमनखलमस्त्रमित्यादिश्रुति-
विरोधापत्तेरिति मन्तव्यम् । मायाशब्देन च प्रकृतिरेवोच्यते
मायां तु प्रकृतिं विद्यादिति श्रुतौ ।

अस्मान्मायी सृजते विश्वमेतत्

तस्मिंश्चान्यो मायया सन्निरुद्धः ।

इति पूर्वप्रक्रान्तमायायाः प्रकृतिस्वरूपतावचनात् ।

सत्त्वं रजस्तम इति प्राकृतं तु गुणत्रयम् ।

एतन्मयी च प्रकृतिर्माया या वैष्णवी श्रुता ॥

लोहितश्वेतकण्ठेति तस्यास्तादृग्बहुप्रजाः ।

इत्यादिस्मृतिभ्यश्च । न तु ज्ञाननाश्याविद्या मायाशब्दार्थो
नित्यत्वानुपपत्तेः । किञ्चाविद्याया द्रव्यत्वे शब्दमात्रभेदो
गुणत्वे च तदाधारतया प्रकृतिसिद्धिः पुरुषस्य निर्गुणत्वा-
दिभ्यः । अथ द्रव्यगुणकर्मविलक्षणैवास्माभिरविद्या वक्तव्येति
चेन्न तादृक्पदार्थाप्रतीतेरुक्तत्वादिति ॥ ६८ ॥

नन्वेवं चेत् प्रकृतिपुरुषाद्यनुमानप्रकारोऽस्ति तर्हि सर्व-
ेषामेव कथं विवेकमननं न जायते तत्राह ।

अधिकारिचैविध्यान्न नियमः ॥ ७० ॥

अवणादाविव मननेऽप्यधिकारिणस्त्रिविधा मन्दमध्य-

५८

सांख्यदर्शनम् ।

मोक्षमा इत्यतो न सर्वेषामेव मनननियमः कुतर्कादिभिर्मन्द-
मध्यमयोर्बाधसत्यतिपक्षतासम्भवादित्यर्थः । मन्दैर्हि बौद्धाद्यु-
क्तकुतर्कजातेनोक्तानुमानानि बाध्यन्ते । मध्यमैश्च बुद्धाद्युक्तैरेव
विरुद्धासंक्षिप्तैः सत्यतिपक्षितानि क्रियन्ते । अत उत्तमाधि-
कारिणामेवैतादृशमननं भवतीति भावः । प्रकृतेः स्वरूपं गुण-
साम्यं प्रागेवोक्तम् । सूक्ष्मभूतादिकं च प्रसिद्धमेवास्तीति ॥ ७० ॥
अवशिष्टयोर्महदहङ्कारयोः स्वरूपमाह सूत्राभ्याम् ।

महदाख्यमाद्यं कार्यं तन्मनः ॥ ७१ ॥

महदाख्यमाद्यं कार्यं तन्मनो मननवृत्तिकम् । मननमत्र
निश्चयस्तद्वृत्तिका बुद्धिरित्यर्थः ।

यदेतद्विस्तृतं बीजं प्रधानपुरुषात्मकम् ।

महत्तत्त्वमिति प्रोक्तं बुद्धितत्त्वं तदुच्यते ॥

इत्यादिवाक्येभ्यो बुद्धेरेवाद्यकार्यत्वावगमात् ॥ ७१ ॥

चरमोऽहङ्कारः ॥ ७२ ॥

तस्यानन्तरो यः सोऽहङ्करोतीत्यहङ्कारोऽभिमानवृत्तिक
इत्यर्थः ॥ ७२ ॥

यतोऽभिमानवृत्तिकोऽहङ्कारोऽतस्तत्कार्यत्वमुत्तरेषामुप-
पन्नमित्याह ।

तत्कार्यत्वमुत्तरेषाम् ॥ ७३ ॥

सुगमम् । एवं तिसृष्वी व्याख्याय पीनरुक्ताशङ्कापास्ता
॥ ७३ ॥

नन्वेवं प्रकृतिः सर्गकारणमिति श्रुतिस्मृतिविरोध इत्या-
शङ्कायामाह ।

आद्यहेतुता तद्वारा पारम्पर्येऽप्यणुवत् ॥ ७४ ॥

प्रथमोऽध्यायः ।

५८

प्रारम्भार्थेऽपि साक्षादहेतुत्वेऽप्याद्यायाः प्रकृतेर्हेतुताहङ्कारादिषु महदादिद्वारास्ति । यथा नैशेषिकमतेऽणूनां घटादिहेतुता द्वाणुकादिद्वारैवेत्यर्थः ॥ ७४ ॥

ननु प्रकृतिपुरुषयोरुभयोरेव नित्यत्वात् प्रकृतेरेव कारणत्वे किं नियामकं तत्राह ।

पूर्वभावित्वे द्वयोरेकतरस्य हानेऽन्यतरयोगः

॥ ७५ ॥

द्वयोरेव पुम्प्रकृत्योरखिलकार्यं पूर्वभावित्वेऽप्येकतरस्य पुरुषस्यापरिणामित्वेन कारणताहान्यान्यतरस्याः कारणत्वौचित्यमित्यर्थः । पुरुषस्यापरिणामित्वे चेदं बीजम् । पुरुषस्य संहत्य कारित्वे परार्थत्वापत्त्यानवस्था । असंहत्य कारित्वे सर्वदा महदादिकार्यं प्रसङ्गः । प्रकृतिद्वारा परिणामकत्पने च लाघवात् तस्या एव परिणामोऽस्तु पुरुषे तु स्वामित्वेन स्रष्टृत्वोपचारो यथा योधेषु वर्त्तमानौ जयपराजयौ राजन्युपचर्यते तत्फलसुखदुःखभोक्तृत्वेन तत्स्वामित्वादिति । किञ्च धर्मिग्राहकमानेन कारणतयैव प्रकृतेः सिद्धौ नान्यकारणाकाङ्क्षास्ति । यथा धर्मिग्राहकप्रमाणेन द्रष्टृतया पुरुषसिद्धौ नान्यद्रष्टाकाङ्क्षेति । अपि च पुरुषस्य परिणामित्वे कदाचिच्चक्षुर्मनआदवङ्मन्यत्वमपि स्यात् । तथा च विद्यमानमपि सुखदुःखादिकं न ज्ञायेत ततश्चाहं सुखी न वेत्यादिसंशयापत्तिः । अतः सदा प्रकाशस्वरूपत्वामपायेन पुरुषस्यापरिणामित्वं सिध्यति । तदुक्तं योगसूत्रेण सदा ज्ञाताश्चित्तस्य वृत्तयस्तत्राभोः पुरुषस्यापरिणामित्वादिति । तद्भाष्येण च सदा ज्ञानविषयत्वं तु पुरुषस्यापरिणामित्वं परिदोषयतीति ।

६०

सांख्यदर्शनम् ।

सदा प्रकाशस्वरूपत्वेऽपि यथा नैकदा विश्वप्रकाशत्वं तथा
वक्ष्यामः ॥ ७५ ॥

प्रकृतेर्युगपत्कारणत्वोपपत्तये विभुत्वमपि प्रतिपाद-
यति ।

परिच्छिन्नं न सर्वोपादानम् ॥ ७६ ॥

सर्वोपादानं प्रधानं न परिच्छिन्नं व्यापकमित्यर्थः । सर्वो-
पादानत्वमत्र हेतुगर्भविशेषणम् । परिच्छिन्ने तदसम्भवादिति ।
ननु प्रकृतेरपरिच्छिन्नत्वं नोपपद्यते प्रकृतिर्हि सत्त्वादिगुण-
तयादतिरिक्ता नु भवति सत्त्वादीनामतद्धर्मत्वं तद्रूपत्वादित्या-
गामिसूत्रात् । योगसूत्रभाष्याभ्यां स्पष्टमवधृतत्वाच्च । तेषां
च सत्त्वादीनां लघुत्वचलत्वगुरुत्वादयो धर्मा वक्ष्यमाणा
विभुत्वे सति विरुध्यन्ते सृष्ट्यादिहेतवः संयोगविभागादयश्च
नोपपद्यन्त इति । अत्रोच्यते । परिच्छिन्नत्वमत्र दैशिका-
भावप्रतियोगितावच्छेदकावच्छिन्नत्वं तदभावश्च व्यापकत्वम् ।
तथा च जगत्कारणत्वस्य दैशिकाभावप्रतियोगितानवच्छेद-
कत्वमेवेति प्रकृतेर्व्यापकत्वमिति पर्यवसितम् । यथा प्राणस्य
स्थावरजङ्गमाद्यखिलशरीरव्यापकत्वं प्राणत्वसामान्येनोच्यते
प्राणव्यक्तीनां सर्वदेहसम्बन्धात् । तद्वत् प्रकृतेर्व्यापकत्वमिति ।
प्रकृतेरक्रियैकत्वादिकं च साधर्म्यवैधर्म्यसूत्रे प्रतिपादयिष्यामः
॥ ७६ ॥

न केवलं सर्वोपादानत्वात् । अपि तु ।

तदुत्पत्तिश्रुतेश्च ॥ ७७ ॥

तेषां परिच्छिन्नानामुत्पत्तिश्रवणाच्च । अथ यदल्पं
तन्मर्त्यमित्यादिश्रुतिषु मरणधर्मकत्वेन परिच्छिन्नस्योत्पत्त्य-
वगमात् । श्रुत्यन्तरेभ्यश्चेत्यर्थः ॥ ७७ ॥

प्रथमोऽध्यायः ।

६१

इदानीं प्रकृतिकारणतोपपत्तयेऽभावादिकारणतां निर-
स्यति ।

नावस्तुनो वस्तुसिद्धिः ॥ ७८ ॥

अवस्तुनोऽभावान्न वस्तुसिद्धिर्भावोत्पत्तिः । शशशृङ्गा-
ज्जगदुत्पत्त्या मोक्षाद्यनुपपत्तेः । तददर्शनाच्चेत्यर्थः ॥ ७८ ॥

ननु जगदप्यवस्त्वे वास्तु स्वप्नादिवदिति तत्राह ।

अबाधाददृष्टकारणजन्यत्वाच्च नावस्तुत्वम् ॥ ७९ ॥

स्वप्नपदार्थस्येव प्रपञ्चस्य बाधः श्रुत्यादिप्रमाणैर्नास्ति ।
तथा शङ्खपीतिमादेरिव दृष्टेन्द्रियादिजन्यत्वमपि नास्ति दोष-
कल्पने प्रमाणाभावादित्यतो न कार्यस्यावस्तुत्वमित्यर्थः । ननु
वाचारम्भणं विकारो नामधेयं मृत्तिकेत्येव सत्यमित्यादिश्रुति-
भिरिव प्रपञ्चस्य बाधो बाधाच्चाविद्याख्यदोषोऽपि स्वकारणे-
ऽस्तीति चेन्न । मृददृष्टान्तसिद्धान्त्यानुपपत्त्या स्वकारणापेक्ष-
काख्यैरूपसत्त्वपरत्वात् तादृग्वाक्यानामन्यथा सृष्ट्यादि-
वाक्यविरोधाच्च । किञ्च श्रुत्या प्रपञ्चबाध आत्माश्रयः स्वस्यापि
प्रपञ्चान्तर्गततया बाधेन तद्वोधितार्थं पुनः संशयापत्तिश्चेति ।
अत एव बाधाबाधादिवैधर्म्यादुपलम्भाच्च जाग्रदप्रपञ्चस्य स्वप्न-
स्वपुष्पादितुल्यत्वमतिनिर्बन्धेन प्रत्याचष्टे वेदान्तसूत्रद्वयम् ।
वैधर्म्याच्च न स्वप्नादिवदिति उपलब्धेति च । नेति नेतीत्येवं-
विधवाक्यानि च विवेकपराण्येव न तु स्वरूपतः प्रपञ्चनिषेध-
पराणि प्रकृतैतावत्त्वं प्रतिषेधतीति वेदान्तसूत्रात् । एव-
मन्यान्यपि वाक्यानि ब्रह्ममीमांसाभाष्येऽस्माभिर्याख्यातानि
॥ ७९ ॥

नावस्तुनो वस्तुसिद्धिरिति यदुक्तं तत्र हेतुमाह ।

६२

सांख्यदर्शनम् ।

भावे तद्योगेन तत्सिद्धिरभावे तदभावात्
कुतस्तरां तत्सिद्धिः ॥ ८० ॥

भावे कारणस्य सद्वृत्तत्वे तद्योगेन सत्तायोगेन कार्यसिद्धि-
र्घटेत कारणस्याभावेऽसद्वृत्तत्वे तु तदभावात् कार्यस्याप्य-
सत्त्वात् कथं वस्तुभूतकार्यसिद्धिः कारणस्वरूपस्यैव कार्यस्यौ-
चित्यादित्यर्थः ॥ ८० ॥

ननु तथापि कर्मैवावश्यकत्वाज्जगत्कारणमस्तु किं प्रधान-
कल्पनयेति तत्राप्याह ।

न कर्मण उपादानत्वायोगात् ॥ ८१ ॥

कर्मणोऽपि न वस्तुसिद्धिर्निमित्तकारणस्य कर्मणो न मूल-
कारणत्वं गुणानां द्रव्योपादानत्वायोगात् । कल्पना हि दृष्टा-
नुसारेणैव भवति वैशेषिकोक्तगुणानां चोपादानत्वं न क्वापि
दृष्टमित्यर्थः । अत्र कर्मशब्दोऽविद्यादीनामप्युपलक्षको गुण-
त्वाविशेषेण तेषामप्युपादानत्वायोगात् । चक्षुषः पटलादि-
वदविद्यायाश्चेतनगतद्रव्यत्वे तु प्रधानस्य संज्ञामात्रभेद इति
॥ ८१ ॥

तदेवं परिणामित्वापरिणामित्वपरार्थत्वापरार्थत्वाभ्यां
पुष्पकृत्योर्विवेको दर्शितः । इदानीं विवेकज्ञानस्यैवाविवेक-
नाशद्वारा परमपुरुषार्थहेतुत्वं न तु तत्र वैदिककर्मणां साक्षाद्दे-
वतास्तीति यत् प्रागुक्तमविशेषश्चोभयोरिति सूत्रेण तदेव
प्रपञ्चयति पञ्चभिः सूत्रैः ।

नानुश्रविकादपि तत्सिद्धिः साध्यत्वेनाष्ट-
तियोगादपुरुषार्थत्वम् ॥ ८२ ॥

अपिशब्देन न दृष्टात् तत्सिद्धिरिति प्रागुक्तदृष्टसमुच्चयः ।

प्रथमोऽध्यायः ।

६३

गुरोरनुश्रूयत इत्यनुश्रवो वेदस्तद्विहितो यागादिरानुश्रविकं कर्म तस्मादपि न पूर्वोक्तपुरुषार्थसिद्धिः । यतः कर्मसाध्यत्वेन पुनरावृत्तिसम्बन्धादत्यन्तपुरुषार्थत्वाभाव इत्यर्थः । कर्मसाध्यस्य चानित्यत्वे श्रुतिः । तद्यथेह कर्मचितो लोकः क्षीयत एवमेवा-
मुत्र पुण्यचितो लोकः क्षीयत इतीति । न कर्मणान्यधर्मत्वा-
दिति सूत्रेण पूर्वं कर्मणा बन्धो निराकृत इदानीं च मोक्षो
निराक्रियत इत्यपौनरुक्त्यम् । अन्यधर्मत्वेन पूर्वोक्तहेतुना
बन्ध इव मोक्षेऽपि कर्मणो हेतुत्वं निराकृतप्रायमिति पुनराश-
ङ्क्यैव नोदेतीति चेन्न । बन्धहेतुत्वेनाविवेके सिद्धे तत्पुरुषो-
याविवेकजत्वेन कर्मणा तदीयत्वव्यवस्थोपपत्तेरिति ॥ ८२ ॥

नन्वेवं पञ्चान्निविद्यारूपेणोपासनाख्यकर्मणा तीर्थमरणा-
दिकर्मणा च ब्रह्मलोकं गतस्यानावृत्तिश्रुतिः कथमुपपद्यते
तत्राह ।

तत्र प्राप्तविवेकस्यानावृत्तिश्रुतिः ॥ ८३ ॥

तत्रानुश्रविककर्मणि ब्रह्मलोकगतानां यानावृत्तिश्रुतिः सा
तत्रैव प्राप्तविवेकस्य मन्तव्या । अन्यथा हि ब्रह्मलोकादप्या-
वृत्तिं प्रतिपादयतां वाक्यान्तराणां विरोध इत्यर्थः । तथापि
साप्यनावृत्तिर्विवेकज्ञानस्यैव फलं न तु साक्षादेव कर्मण इति ।
एतच्च षष्ठाध्याये प्रपञ्चयिष्यति । ब्रह्ममीमांसाभाष्ये च तयो-
र्वाक्यान्युदाहृत्यास्माभिर्व्याख्यातानि ॥ ८३ ॥

कर्मणस्तु फलं तदाह ।

**दुःखाद् दुःखं जलाभिषेकवन्न जाड्यवि-
मोक्तः ॥ ८४ ॥**

आनुश्रविकात् तु हिंसादिदोषेण दुःखात्मकभोगेन च
दुःखाद्दुःखं दुःखधारैव भवति न तु जाड्यविमोक्तोऽविवेक-

६४

सांख्यदर्शनम् ।

निवृत्तिर्दुःखविमोक्तस्वतिदूर एव तिष्ठति । यथा जाड्यान्तस्त्र
जलाभिषेकाद्दुःखानिवृत्तिरेव भवति न तु जाड्यविमोक्ष
इत्यर्थः । तदुक्तम् ।

यथा पङ्केन पङ्काम्भः सुरया वा सुराकृतम् ।

भूतहत्यां तथैवैकां न यज्ञैर्मार्ष्टुमर्हतीति ॥ ।

श्रूयते च ब्रह्मलोकस्थानां विष्णुपार्षदानामपि जयविज-
यादीनां पुनाराक्षस्योनौ दुःखधारेति । कारिकया चेदमुक्तम् ।
दृष्टवदानुश्रविकः स ह्यविशुद्धिस्तयातिशययुक्तः ।

इति ॥ ८४ ॥

ननु निष्कामादन्तर्यागजपादिरूपकर्मणो न दुःखं प्रत्युत
मोक्षः फलं श्रूयत इति तत्राह ।

काम्येऽकाम्येऽपि साध्यत्वाविशेषात् ॥ ८५ ॥

काम्येऽकाम्ये च कर्मणि दुःखाद् दुःखं भवति । कुतः
साध्यत्वाविशेषात् । कर्मसाध्यस्य सत्त्वशुद्धिद्वारकज्ञानस्यापि
त्रिगुणात्मकतया दुःखात्मकत्वादित्यर्थः । न कर्मणा न प्रजया
धनेन त्यागेनैकेऽमृतत्वमानश्रित्यादिश्रुतिभ्यश्च कर्मणो न
साक्षान्मोक्षः फलमिति भावः । त्यागेनाभिमानत्यागेन ।
एके केचिदेवामृतत्वमानश्रुः प्राप्तवन्त्रो न सर्वे । अभिमान-
त्यागस्य तत्त्वज्ञानजन्यतया दुर्लभत्वादित्यर्थः ॥ ८५ ॥

ननु भवन्मतेऽपि कथं ज्ञानसाध्यस्य न दुःखत्वं साध्यत्वा-
विशेषादिति तत्राह ।

निजमुक्तस्य बन्धध्वंसमात्रं परं न समानत्वम्

॥ ८६ ॥

निजमुक्तस्य स्वभावमुक्तस्याविद्याख्यकारणनाशेन यथोक्त-
बन्धनिवृत्तिमात्रं परमात्यन्तिकं विवेकज्ञानस्य फलं ध्वंस-

प्रथमोऽध्यायः ।

६५

आविनाशी न तु कर्मण इव सुखादिकं भावरूपं कार्यं येन नाशितया दुःखदं तत् स्यात् ॥ कर्मणश्च दृष्टकारणं विना न साक्षादेवाविद्यानाशकत्वं घटत इति । अतो ज्ञानस्याक्षयत्वाच्च समानत्वं ज्ञानकर्मणोरित्यर्थः । ज्ञानाच्च पुनरावृत्तिः सम्भवति । अविवेकाख्यकारणनाशादिति सिद्धम् । तदेवं विवेकज्ञानमेव साक्षाज्ज्ञानोपाय इत्युक्तम् ॥ ८६ ॥

इदानीं विवेकज्ञानस्यापि साक्षादुपायाः प्रमाणानि परीक्ष्यन्ते । आत्मा वा अरे द्रष्टव्यः श्रोतव्यो मन्तव्य इत्यादिश्रुतिभिर्हि प्रमाणत्रयेणात्मज्ञानमित्यवगम्यते । कर्मादिकं त्वन्यन्न आदिप्रमाणानां शुद्धादिकरमेवेति ।

द्वयोरेकतरस्य वाप्यसन्निकृष्टार्थपरिच्छिन्तिः
प्रमा तत्साधकतमं यत् तत् त्रिविधं प्रमाणम्
॥ ८७ ॥

असन्निकृष्टः प्रमातर्यनारूढोऽनधिगत इति यावत् । एवंभूतस्यार्थस्य वस्तुनः परिच्छिन्तिरवधारणं प्रमा सा च द्वयोर्बुद्धिपुरुषयोरुभयोरिव धर्मो भवतु । किं वैकतरमात्रस्योभययैव तस्याः प्रमाया यत् साधकतमं फलायोगव्यवच्छिन्नं कारणं तच्च त्रिविधं वक्ष्यमाणरूपेणेत्यर्थः । स्मृतिव्यावर्त्तनायानधिगतेति । भ्रमव्यावर्त्तनाय वस्त्विति । संशयव्यावर्त्तनाय त्ववधारणमिति । अत्र यदि प्रमारूपं फलं पुरुषनिष्ठमात्रमुच्यते तदा बुद्धिहृत्तिरेव प्रमाणम् । यदि च बुद्धिनिष्ठमात्रमुच्यते तदा तूक्तेन्द्रियसन्निकर्षादिरेव प्रमाणम् । पुरुषस्तु प्रमासाध्येव न प्रमातेति । यदि च पौरुषेयबोधो बुद्धिहृत्तिश्चोभयमपि प्रमोच्यते तदा तूक्तमुभयमेव प्रमाभेदेन प्रमाणं भवति । चक्षुरादिषु तु प्रमाणव्यवहारः परम्परयैव सर्वथेति भावः । पात-

६६

सांख्यदर्शनम् ।

अलभाथे तु व्यासदेवैः पुरुषनिष्ठबोधः प्रमेत्युक्तः । पुरुषार्थ-
मेव करणानां प्रवृत्त्या फलस्य पुरुषनिष्ठताया एवौचित्यात् ।
अतोऽत्रापि स एव मुख्यः सिद्धान्तः । न च पुरुषबोधस्वरूपस्य
नित्यतया कथं फलत्वमिति वाच्यम् । केवलस्य नित्यत्वेऽप्य-
र्थोपरक्तस्य कार्यत्वात् । पुरुषार्थोपरागस्यैव वा फलत्वा-
दिति । अत्रेयं प्रक्रिया । इन्द्रियप्रणालिकयार्थसन्निकर्षेण
लिङ्गज्ञानादिना वादौ बुद्धेरर्थाकारा वृत्तिर्जायते तत्र
चेन्द्रियसन्निकर्षजा प्रत्यक्षा वृत्तिरिन्द्रियविशिष्टबुद्ध्याश्रिता
नयनादिगतपित्तादिदोषैः पित्ताद्याकारवृत्त्युदयादिति
विशेषः । सा च वृत्तिरर्थोपरक्ता प्रतिविम्बरूपेण पुरुषारूढा
सती भासते पुरुषस्यापरिणामितया बुद्धिवत् स्वतोऽर्थाकार-
त्वासम्भवात् । अर्थाकारताया एव चार्थग्रहणत्वात् ।
अन्यस्य दुर्वचत्वादिति । तदेतद्वच्च्यति जपास्फटिकयोरिव
नोपरागः किन्त्वभिमान इति । योगसूत्रं च । वृत्तिसारूप्य-
मितरत्रेति । स्मृतिरपि ।

तस्मिंश्चिद्दर्पणे स्फारे समस्ता वस्तुदृश्यः ।

इमास्ताः प्रतिविम्बन्ति सरसीव तटद्रुमाः ॥

इति । योगभाष्यञ्च बुद्धेः प्रतिसंवेदौ पुरुष इति प्रति-
ध्वनिवत् प्रतिसंवेदः संवेदनप्रतिविम्बस्तस्याश्रय इत्यर्थः ।
एतेन पुरुषाणां कूटस्थविभुचिद्रूपत्वेऽपि न सर्वदा सर्वाभासन-
प्रसङ्गः । असङ्गतया स्वतोऽर्थाकारत्वाभावात् । अर्थाकारतां
विना च संयोगमात्रेणार्थग्रहणस्यातीन्द्रियादिस्थले बुद्धावदृष्ट-
त्वादिति । पुरुषे च स्वस्वबुद्धिवृत्तीनामेव प्रतिविम्बार्पणसामर्थ्य-
मिति फलबलात् कल्प्यते । यथा रूपवतामेव जलादिषु प्रति-
विम्बनसामर्थ्यं नेतरस्येति । रूपवत्त्वं च न सामान्यतः प्रति-
विम्बप्रयोजकं शब्दस्यापि प्रतिध्वनिरूपप्रतिविम्बदर्शनात् ।

प्रथमोऽध्यायः ।

६७

न च शब्दजन्यं शब्दान्तरमेव प्रतिध्वनिरिति वाच्यं स्फटि-
 कलौहिल्यादेरपि जपासन्निकर्षजन्यतापत्त्या प्रतिविम्बमिथ्या-
 त्वसिद्धान्तक्षतेरिति । प्रतिविम्बश्च बुद्धेरेव परिणामविशेषो
 विम्बाकारो जलादिगत इति मन्तव्यम् । केचित् तु वृत्तौ
 प्रतिविम्बतं सदेव चैतन्यं वृत्तिं प्रकाशयति तथा वृत्तिगत-
 प्रतिविम्ब एव वृत्तौ चैतन्यविषयता न तु चैतन्ये वृत्तिप्रति-
 विम्बोऽस्तीत्याहुः । तदसत् । उपदर्शितशास्त्रविरोधेन केवल-
 तर्कस्याप्रयोजकत्वात् । विनिगमनाविरहेण वृत्तिचैतन्ययो-
 रन्योन्यविषयतास्य सम्बन्धरूपतयान्योन्यस्मिन्नन्योन्यप्रतिविम्ब-
 सिद्धेश्च । बाह्यस्थलेऽर्थाकारतया एव विषयतारूपत्वसिद्धान्तरे-
 ऽपि तत्तदार्थाकारताया एव विषयतात्वौचित्याच्चेति । ये तु
 तार्किका ज्ञानस्य विषयतां नेच्छन्ति तन्मते ज्ञानव्यक्तीनामनुग-
 मकधर्माभावेन घटविषयकं पटविषयकं ज्ञानमित्याद्यनुगतव्य-
 वहारानुपपत्तिः । केचित् तु तार्किका अनयैवानुपपत्त्या विषय-
 तामतिरिक्तपदार्थमाहुः । तदप्यसत् । अनुभूयमानामर्थाका-
 रतां विहाय विषयतान्तरकल्पने गौरवादिति । ननु तथापि
 स्वस्वोपाधिवृत्तिरूपैव वृत्तिचैतन्ययोरन्योन्यविषयतास्तु स्वो-
 पाधिवृत्तित्वेनैवानुगमादलमाकाराख्यप्रतिविम्बद्वयेनेति चेन्न ।
 प्रतिविम्बं विना स्वत्वस्यापि दुर्वचत्वात् । स्वत्वं हि स्वभुक्त-
 वृत्तिवासनावत्त्वम् । भागश्च ज्ञानम् । तथा च विषयतालक्ष-
 णस्य विषयसामग्रीघटितत्वेनात्माश्रयः । तस्मादचैतन्यचैत-
 न्ययोरन्योन्यविषयतारूपोऽन्योन्यस्मिन्नन्योन्यप्रतिविम्बः सिद्धः ।
 अधिकन्तु योगवार्तिके द्रष्टव्यमिति दिक् । अत्रायं प्रमा-
 नादिविभागः ।

प्रमाता चेतनः शुद्धः प्रमाणं वृत्तिरेव नः ।

प्रमार्थाकारवृत्तीनां चेतने प्रतिविम्बिनम् ॥

६८

सांख्यदर्शनम् ।

प्रतिविम्बितवृत्तीनां विषयो मेय उच्यते ।

साक्षाद्दर्शनरूपं च साक्षित्वं वक्ष्यति स्वयम् ॥

अतः स्यात् कारणाभावाद् वृत्तेः साक्ष्येव चेतनः ।

विष्णुादेः सर्वसाक्षित्वं गौणं लिङ्गाद्यभायतः ॥

इति ॥ ८७ ॥

ननु ।

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ! ॥

इत्यादिवाक्येषूपमानादि प्रकृतिपुरुषविवेके प्रमाणमुप-
न्यस्तं तत् कथमुच्यते त्रिविधमिति तत्राह ।

तत्सिद्धौ सर्वसिद्धेर्नाधिक्यसिद्धिः ॥ ८८ ॥

त्रिविधप्रमाणसिद्धौ च सर्वस्यार्थस्य सिद्धेर्न प्रमाणाधिक्यं
सिध्यति गौरवादित्यर्थः । अतएव मनुनापि प्रमाणत्रयमेवो-
पन्यस्तम् ।

प्रत्यक्षमनुमानं च शास्त्रं च विविधागमम् ।

तत्र सुविदितं कार्यं धर्मशुद्धिमभीप्सता ॥

इति । उपमानैतिह्यादीनां चानुमानशब्दयोः प्रवेशः ।
अनुपलब्धादीनां च प्रत्यक्षे प्रवेश इति । उक्तवाक्ये चेदमनु-
मानमभिप्रेतम् । आपादतलमस्तकं कृत्स्नं स्वव्यतिरिक्ते-
नैकेन प्रकाशं स्वयमप्रकाशत्वात् त्रैलोक्यवदिति । तेजश्चेत-
न्यसाधारणं च प्रकाशत्वमखण्डोपाधिः प्रकाशव्यवहारनिया-
मकतया सिद्ध इति ॥ ८८ ॥

पुरुषनिष्ठा प्रमेति मुख्यसिद्धान्तमाश्रित्य प्रमाणानां विशे-
षलक्षणानि वक्तुमुपक्रमते ।

प्रथमोऽध्यायः ।

६८

यत् सम्बद्धं सत् तदाकारोऽस्तेष्वि विज्ञानं
तत् प्रत्यक्षम् ॥ ८६ ॥

सम्बद्धं भवत् सम्बद्धवस्त्वाकारधारि भवति यद्विज्ञानं
बुद्धिवृत्तिस्तत् प्रत्यक्षं प्रमाणमित्यर्थः । अत्र सदित्यन्तं हेतु-
गर्भविशेषणम् । तथा च स्वार्थसन्निकर्षजन्याकारस्याश्रयो
वृत्तिः प्रत्यक्षं प्रमाणमिति निष्कर्षः । वृत्तिः सम्बन्धार्थं सर्प-
तीत्यागामिभूत्वान्न वृत्तेः सन्निकर्षजन्यत्वमित्याकाराश्रयग्रह-
णम् । चक्षुरादिहारकबुद्धिवृत्तिश्च प्रदीपस्य शिखातुल्या बाह्या-
र्थसन्निकर्षानन्तरमेव तदाकारोऽस्तेष्वि भवतीति नासम्भवः
॥ ८६ ॥

ननु योगिनामतीतानागतव्यवहितवस्तुप्रत्यक्षेऽव्याप्तिः सम्ब-
द्धवस्त्वाकाराभावादित्याशङ्क्य तस्यालक्ष्यत्वेन समाधत्ते ।

योगिनामबाह्यप्रत्यक्षत्वान्न दोषः ॥ ८७ ॥

ऐन्द्रियकप्रत्यक्षमेवात्र लक्ष्यं योगिनश्चाबाह्यप्रत्यक्षकाः ।
अतो न दोषो न तत्प्रत्यक्षेऽव्याप्तिरित्यर्थः ॥ ८७ ॥

वास्तवं समाधानमाह ।

लीनवस्तुलब्धातिशयसम्बन्धाद्वादोषः ॥ ८८ ॥

अथवा तदपि लक्ष्यमेव तथापि न दोषो नाव्याप्तिः ।
यतो लीनवस्तुषु लब्धयोगजधर्मजन्यातिशयस्य योगिचित्तस्य
सम्बन्धो घटत इत्यर्थः । अत्र लीनशब्दः पराभिप्रेतासामान्य-
वृत्ताची सत्कार्यवादिनां ह्यतीतादिकमपि स्वरूपतोऽस्तीति
तत्सम्बन्धः सम्भवेदिति व्यवहितविप्रकृष्टेषु सम्बन्धहेतुविधया
लब्धातिशयेति विशेषणम् । अतिशयश्च व्यापकत्वं वृत्तिप्रति-
बन्धकतमोनिवृत्त्यादिष्वेति । इदं चात्रावधेयम् । यत्सम्बद्धं
सदिति पूर्वसूत्रे बुद्धेरर्थसन्निकर्षस्यैव प्रत्यक्षहेतुतालाभात्

७०

सांख्यदर्शनम् ।

प्रत्यक्षसामान्ये बाह्यार्थसाधारणे बुद्ध्यर्थसन्निकर्ष एव कारणम् । इन्द्रियसन्निकर्षास्तु चाक्षुषादिप्रत्यक्षेषु विशिष्यैव कारणानि । नन्वेवमिन्द्रियसन्निकर्षयोगजधर्माद्यभावेऽपि बुद्ध्या बाह्यार्थ-प्रत्यक्षापत्तिः । मैवम् । तमःप्रतिबन्धेन तदानीं बुद्धिसत्त्वस्य वृत्त्यसम्भवात् । तच्च तमः कदाचिदर्थेन्द्रिययोः सन्निकर्षेण कदाचिच्च योगजधर्मेणापसार्यते । अञ्जनसंयोगेन नयन-मालिन्यवत् । न चैवं तद्धेतोरेव तदस्त्विति न्यायेनेन्द्रियसन्निकर्षादेरेव बाह्यार्थप्रत्यक्षसामान्ये हेतुतास्त्विति वाच्यं सुषु-स्यादौ तमसो बुद्धिवृत्तिप्रतिबन्धकत्वसिद्धेः ।

सत्त्वाज्जागरणं विद्याद्रूजसा स्वप्नमादिशेत् ।

प्रस्थापनं तु तमसा तुरीयं त्रिषु सन्ततम् ॥

इत्यादिस्मृतिभ्यः सुषुस्यादौ वृत्तिप्रतिबन्धकान्तरासम्भवाच्च । चाक्षुषवृत्तावपि तमसः प्रतिबन्धदर्शनाच्च । यत् तु शुष्कतार्किकाः सुषुप्तौ वृत्त्यनुत्पादार्थं ज्ञानसामान्ये त्वङ्मनो-योगं कारणं कल्पयन्ति । तदसत् । त्वगिन्द्रियोत्पत्तेः प्रागपि केवलबुद्ध्या स्वयम्भुवः सर्वप्रत्यक्षश्रवणात् । त्वङ्मनोयोगानुत्पा-देऽपि तमस एव निमित्तताया वक्तव्यत्वाच्च । केवलतर्कस्याप्र-तिष्ठादोषग्रस्तत्वाच्चेति दिक् ॥ ८१ ॥

ननु तथापौश्वरप्रत्यक्षेऽव्याप्तिः तस्य नित्यत्वेन सन्निकर्षा-जन्यत्वादिति तत्राह ।

ईश्वरासिद्धेः ॥ ८२ ॥

ईश्वरे प्रमाणाभावाद् दोष इत्यनुवर्तते । अयं चेश्वर-प्रतिषेध एकदेशिनां प्रौढवादेनैवेति प्रागेव प्रतिपादितम् । अन्यथा ह्येश्वराभावादित्येवोच्येत । ईश्वराभ्युपगमे तु सन्निकर्षजन्यजातीयत्वमेव प्रत्यक्षलक्षणं विवक्षितं साजात्यं च ज्ञानत्वसाक्षादप्यजात्येति भावः ॥ ८२ ॥

प्रथमोऽध्यायः ।

७१

श्रुतिस्मृतिभ्यां कथमीशो न सिध्यतीत्याकाङ्क्षायां तर्क-
विरोधं लौकिकमेव बाधकमाह ।

मुक्तबद्धयोरन्यतराभावान्न तत्सिद्धिः ॥६३॥

ईश्वरोऽभिमतः किं क्लेशादिमुक्तो वा तैर्बद्धो वा । अन्यत-
रस्याप्यसम्भवान्न श्वरसिद्धिरित्यर्थः ॥ ६३ ॥

उभयथाप्यसत्करत्वम् ॥ ६४ ॥

मुक्तत्वे सति स्रष्टृत्वाद्यक्षमत्वं तत्प्रयोजकाभिमानरागा-
द्यभावात् । बद्धत्वेऽपि मूढत्वान्न सृष्ट्यादिक्षमत्वमित्यर्थः ॥६४॥
नन्वेवमीश्वरप्रतिपादकश्रुतीनां का गतिस्तत्राह ।

मुक्तात्मनः प्रशंसा उपासा सिद्धस्य वा ॥६५॥

यथायोगं काचित् श्रुतिर्मुक्तात्मनः केवलात्मसामान्यस्य
ज्ञेयताभिधानाय सन्निधिमात्रैश्वर्येण स्तुतिरूपा प्ररोचनार्था ।
काचित्च सङ्कल्पपूर्वकस्रष्टृत्वादिप्रतिपादिका श्रुतिः सिद्धस्य
ब्रह्मविष्णुहरादेरेवानित्येश्वरस्याभिमानादिमतोऽपि गौण-
नित्यत्वादिमत्त्वान्नित्यत्वाद्युपासापरेत्यर्थः ॥ ६५ ॥

ननु तथापि प्रकृत्याद्यखिलाधिष्ठातृत्वं श्रूयमाणं नोप-
पद्यते लोके सङ्कल्पादिना परिणमनस्यैवाधिष्ठातृत्वव्यवहारा-
दिति तत्राह ।

तत्सन्निधानादधिष्ठातृत्वं मणिवत् ॥ ६६ ॥

यदि सङ्कल्पेन स्रष्टृत्वमधिष्ठातृत्वमुच्यते तदायं दोषः
स्यात् । अस्माभिस्तु पुरुषस्य सन्निधानादेवाधिष्ठातृत्वं स्रष्टृ-
त्वादिरूपमिष्यते मणिवत् । यथायस्कान्तमणेः सान्निध्यमात्रेण
श्रुत्यनिष्कर्षकत्वं न सङ्कल्पादिना तथैवादिपुरुषस्य संयोग-

७२

सांख्यदर्शनम् ।

मात्रेण प्रकृतेर्महत्त्वरूपेण परिणमनम् । इदमेव च स्तोपाधि-
स्रष्टृत्वमित्यर्थः । तथा चोक्तम् ।

निरिच्छे संस्थिते रत्ने यथा लोहः प्रवर्तते ।

सत्तामात्रेण देवेन तथा चायं जगज्जनः ॥

अत आत्मनि कर्तृत्वमकर्तृत्वं च संस्थितम् ।

निरिच्छत्वादकर्तासौ कर्ता सन्निधिमात्रतः ॥

इति । तदैक्षत बहु स्यामित्यादिश्रुतिस्तु कूलं पिपतिष-
तोतिवद्गौणौ प्रकृतेरासन्नबहुतरगुणसंयोगात् । अथवा बुद्धि-
पूर्वसृष्टिविषयमेतादृशवाक्यजातं न त्वादिसर्गपरं तस्याबुद्धि-
पूर्वकत्वस्मरणादिति भावः । यथा कौर्मै ।

इत्येष प्राकृतः सर्गः सङ्क्षेपात् कथितो मया ।

अबुद्धिपूर्वकस्त्वेष ब्राह्मीं सृष्टिं निबोधत ॥

इति । अस्य च वाक्यस्यादिपुरुषबुद्ध्यजन्यत्वेन सङ्क्षेपे
गौरवमिति ॥ ८६ ॥

न केवलं सर्गादावेव पुरुषस्य संयोगमात्रेण स्रष्टृत्वादिक-
मपि त्वन्येष्वपि सङ्ख्यादिपूर्वकेषु भूतादिष्वखिलेषु विशेष-
कार्येष्वपि सर्वपुरुषाणामित्याह ।

विशेषकार्येष्वपि जीवानाम् ॥ ८७ ॥

अधिष्ठातृत्वं सन्निधानादित्यनुषज्यते । अन्तःकरणोपल-
क्षितस्यैव जीवशब्दार्थत्वं षष्ठाध्याये वक्ष्यति तथा च विशेष-
कार्ये विसर्गाख्ये व्यष्टिसृष्टावपि जीवानामन्तःकरणप्रति-
विम्बितचेतनानां सन्निधानादेवाधिष्ठातृत्वं न तु केनापि
व्यापारेण कूटस्थचिन्मात्ररूपत्वादित्यर्थः ॥ ८७ ॥

ननु चेत् सदा सर्वत्र ईश्वरो नास्ति तर्हि वेदान्तमहा-
वाक्यार्थस्य विवेकस्योपदेशेऽन्यपरम्पराशङ्क्याप्रामाण्यं प्र-
ज्येत तत्राह ।

अथमोऽध्यायः ।

७३

सिद्धरूपबोद्धृत्वादाक्यार्थोपदेशः ॥ ६८ ॥

हिरण्यगर्भादीनां सिद्धरूपस्य यथार्थस्य बोद्धृत्वात् तद्वक्तृ-
कार्युर्वेदादिप्रामाण्येनावधृताच्चेष्टां वाक्यार्थोपदेशः प्रमाण-
मिति शेषः ॥ ६८ ॥

ननु पुरुषस्य चेत् सन्निधिमात्रेण गौणमधिष्ठातृत्वं तर्हि
मुख्यमधिष्ठातृत्वं कस्येत्याकाङ्क्षायामाह ।

अन्तःकरणस्य तदुज्ज्वलितत्वालोहवदधि- ष्ठातृत्वम् ॥ ६९ ॥

अन्तःकरणस्यानुपचरितमधिष्ठातृत्वं सङ्कल्पादिद्वारकं
प्रत्येतथम् । नन्वधिष्ठातृत्वं घटादिवदचेतनस्य न युक्तं
तत्राह । लोहवत् तदुज्ज्वलितत्वादिति । अन्तःकरणं हि
तप्तलोहवच्चेतनोज्ज्वलितं भवति । अतस्तस्य चेतनायमान-
नतयाधिष्ठातृत्वं घटादिव्यावृत्तमुपपद्यत इत्यर्थः । नन्वेवं
चेतन्येनान्तःकरणस्योज्ज्वलने चितेः सङ्कित्वमग्निवदेव स्यादि-
ति चेन्न । नित्योज्ज्वलचैतन्यसंयोगविशेषमात्रस्य संयोगविशे-
षजन्यचैतन्यप्रतिविम्बस्यैवान्तःकरणोज्ज्वलनरूपत्वात् । न तु
चैतन्यमन्तःकरणे संक्रामति येन सङ्किता स्यात् । अग्नेरपि
हि प्रकाशादिकं न लोहे संक्रामति । किन्त्वग्नियोगविशेष
एव लोहस्योज्ज्वलनमिति । नन्वेवमपि संयोगेन परिणामि-
त्वमिति चेन्न सामान्यगुणातिरिक्तधर्मोत्पत्तावेव परिणाम-
व्यवहारादिति । अयं च संयोगविशेषोऽन्तःकरणस्यैव सत्त्वो-
द्रेकरूपात् परिणामाद्भवतीति फलबलात् कल्प्यते पुरुषस्या-
परिणामित्वेन संयोगे तन्निमित्तकविशेषासम्भवादिति । अय-
मेव च संयोगविशेषो बुद्ध्यात्मनोरन्योन्यप्रतिविम्बने हेतुः ।

७४

सांख्यदर्शनम् ।

ननु प्रतिविम्बहेतुतया संयोगविशेषावश्यकत्वे प्रतिविम्बक-
 ल्पना व्यर्था प्रतिविम्बकार्यस्यार्थज्ञानादेः संयोगविशेषादेव
 सम्भवादिति । मैवम् । बुद्धौ चैतन्यप्रतिविम्बचैतन्यदर्शनार्थं
 कल्पप्रते दर्पणे मुखप्रतिविम्बवत् । अन्यथा कर्मकर्तृविरो-
 धेन स्वस्य साक्षात् स्वदर्शनानुपपत्तेः । अयमेव च चित्रति-
 विम्बो बुद्धौ चिच्छायापत्तिरिति चैतन्याध्यास इति चिदावेश
 इति चोच्यते । यश्च चैतन्ये बुद्धेः प्रतिविम्बः स चारुद्विषयैः
 सह बुद्धेर्भानार्थमिष्यते । अर्थाकारतयैवार्थग्रहणस्य बुद्धेः
 स्थले दृष्टत्वेन तां विना संयोगविशेषमात्रेणार्थभानस्य पुरु-
 षेऽप्यनौचित्यात् । अर्थाकारस्यैवार्थग्रहणशब्दार्थत्वाच्चेति ।
 स चार्थाकारः पुरुषे परिणामो न सम्भवतीत्यर्थात् प्रतिविम्ब-
 रूप एव पर्यवस्यतीति दिक् । स चायमन्योऽन्यप्रतिविम्बो
 योगभाष्ये व्यासदेवैः सिद्धान्तितः । चितिशक्तिरपरिणामि-
 न्यप्रतिसंक्रमा च परिणामिन्यर्थं प्रतिसंक्रान्तेव तदवृत्तिमनु-
 पतति तस्याश्च प्राप्तचैतन्योपग्रहरूपाया बुद्धिहृत्तेरनुकारि-
 मात्रतया बुद्धिहृत्त्वविशिष्टा हि ज्ञानवृत्तिरित्याख्यायत इत्या-
 दिना । योगवार्तिके चैतद्विस्तरतोऽस्माभिः प्रतिपादितम् ।
 कश्चित् तु बुद्धिगतया चिच्छायया बुद्धेरेव सर्वार्थज्ञातृत्वमि-
 ष्टादिभिर्ज्ञानस्य सामानाधिकरण्यानुभवादन्त्यस्य ज्ञानेना-
 न्यस्य प्रवृत्त्यनौचित्याच्चेत्याह । तदात्माज्ञानमूलकत्वादुपेक्ष-
 णीयम् । एवं हि बुद्धेरेव ज्ञातृत्वे चिदवसानो भोग इत्या-
 गामिसूत्रद्वयविरोधः पुरुषे प्रमाणाभावश्च पुरुषलिङ्गस्य
 भोगस्य बुद्धावेव स्वीकारात् । न च प्रतिविम्बान्यथानुपपत्त्या
 विम्बभूतः पुरुषः सेत्स्यतीति वाच्यम् । अन्योऽन्याश्रयात्
 पृथग्विम्बसिद्धौ बुद्धिस्थचैतन्यस्य प्रतिविम्बतासिद्धिः प्रतिविम्ब-
 तासिद्धौ च तत्प्रतियोगितया विम्बसिद्धिरिति । अस्मन्मते च

प्रथमोऽध्यायः ।

७५

ज्ञाततया पुरुषसिद्धान्तरं तस्य ज्ञेयत्वान्यथानुपपत्त्या प्रति-
 विम्बसिद्धौ नान्योऽन्याश्रयः । अथ वृत्तिसाक्षितया विम्बरू-
 पश्चेतनः सिध्यतीति चेत् तर्हि साक्षिण एव प्रमातृत्वमप्यु-
 चितम् । उभयोर्ज्ञातृत्वकल्पने गौरवात् । वृत्तिज्ञानघटज्ञा-
 नयोः सामानाधिकरण्यानुभवाच्च । किञ्चैवं सति बुद्धेरेव
 भोक्तृत्वे भोक्तृभावादित्यागामिसूत्रेण भोक्तृतया पुरुषसा-
 धनं विरुध्येत । अथ बुद्धिगतचिच्छायारूपेण सम्बन्धेन विम्ब-
 स्यैव ज्ञानं न तु चित्तौ बुद्धिप्रतिविम्बः कल्प्यत इत्येतावन्मात्रे
 चेत् तस्याशयो वर्ण्यते । तदप्यसत् । सूर्यादेः स्वप्रतिविम्ब-
 रूपसम्बन्धेन जलादितत्स्थवस्तुभासकत्वाददर्शनात् । किरणै-
 रेव तदुभयभासनात् । मरुमरीचिकादौ तु स्वाध्यस्तजला-
 दिभासकत्वं दृष्टमेवेति दृष्टानुसारेणास्माभिश्चितौ बुद्धिप्रति-
 विम्ब एव सर्वार्थभासहेतुतया सम्बन्धः कल्पित इति । यच्चो-
 क्तमन्यस्य ज्ञानिनान्यस्य प्रवृत्त्यनुपपत्तिरिति । तदपि न ।
 अकर्तुरपि फलोपभोगोऽन्नाद्यवत् । इत्यागामिसूत्रेण ज्ञान-
 प्रवृत्त्योर्वैयधिकरणस्य दृष्टान्ते नोपपादयिष्यमाणत्वात् । बुद्धेः
 सङ्कल्पेन देहक्रियायामिवात्रापि संयोगविशेषादेरेव नियाम-
 कत्वादिति ॥ ८८ ॥

प्रत्यक्षप्रमाणं लक्षयित्वानुमानं लक्षयति ।

प्रतिबन्धदृशः प्रतिबद्धज्ञानमनुमानम् ॥ १०० ॥

प्रतिबन्धो व्याप्तिर्यासिदर्शनादप्यपकज्ञानमनुमानं प्रमाण-
 मित्यर्थः । अनुमितस्तु पौरुषेयो बोध इति ॥ १०० ॥

शब्दप्रमाणं लक्षयति ॥

आप्तोपदेशः शब्दः ॥ १०१ ॥

आप्तिरत्र योग्यता वेदस्यापौरुषेयतायाः पञ्चमाध्याये

७६

सांख्यदर्शनम् ।

वक्ष्यमाणत्वात् । तथा च योग्यः शब्दस्तज्जन्यं ज्ञानं शब्दाख्यं
प्रमाणमित्यर्थः । फलं च पौरुषेयः शाब्दो बोध इति ॥१०१॥

प्रमाणप्रतिपादनस्य स्वयमेव फलमाह ।

उभयसिद्धिः प्रमाणात् तदुपदेशः ॥१०२॥

उभयोरात्मानात्मनोर्विवेकेन सिद्धिः प्रमाणादेव भवति ।

अतस्तस्य प्रमाणस्योपदेशः कृत इत्यर्थः ॥ १०२ ॥

तत्र येनानुमानविशेषेण प्रमाणेन मुख्यतोऽत्र प्रकृति-
पुरुषौ विविच्य साधनीयौ तद्वर्णयति ।

सामान्यतो दृष्टादुभयसिद्धिः ॥ १०३ ॥

अनुमानं तावत् त्रिविधं भवति । पूर्ववत् शेषवत् सामा-
न्यतो दृष्टं चेति । तत्र प्रत्यक्षोक्तजातीयविषयकं पूर्ववत् ।
यथा धूमेन वज्रानुमानम् । वज्रजातीयो हि महानसादौ
पूर्वं प्रत्यक्षोक्तः । व्यतिरेकानुमानं शेषवत् शेषोऽपूर्वोऽर्थो-
ऽस्य विषयत्वेनास्तीति शेषवत् । अप्रसिद्धसाध्यकमिति
यावत् । यथा पृथिवीत्वेनेतरभेदानुमानम् । पृथिवीतरभेदो
हि प्रागसिद्धः । सामान्यतो दृष्टं च तदुभयभिन्नमनुमानम् ।
यत्र सामान्यतः प्रत्यक्षादिजातीयमादाय व्याप्तिग्रहात् पक्ष-
धर्मताबलेन तद्विजातीयोऽप्रत्यक्षाद्यर्थः सिध्यति । यथा रूपा-
दिज्ञाने क्रियात्वेन करणवत्त्वानुमानम् । अत्र हि पृथिवी-
त्वादजातीयं कुठारादिकरणमादाय व्याप्तिं गृहीत्वा तद्वि-
जातीयमतीन्द्रियं ज्ञानकरणमिन्द्रियं साध्यत इति । तत्र
सामान्यतो दृष्टादनुमानाद्वयोः प्रकृतिपुरुषयोः सिद्धिरित्यर्थः ।
तत्र प्रकृतेः सामान्यतो दृष्टमनुमानम् । यथा महत्तत्त्वं सुख-
दुःखमोहधर्मकद्रव्योपादानकं कार्यत्वे सति सुखदुःखमोह-
धर्मकत्वात् सुवर्णादिजकुण्डलादिवदित्यादि । पुरुषे तु यद्य-

प्रथमोऽध्यायः ।

७७

प्यनुमानापेक्षा नास्ति सर्वसम्मतत्वात् तथापि प्रकृत्यादिविवेके सामान्यतो दृष्टमेवापेक्ष्यते । तद्यथा । प्रधानं परार्थं संहत्य कारित्वादगृहादिवदिति । अत्र हि प्रत्यक्षसिद्धं देहाद्यर्थकत्वं गृहादिषु गृहीत्वा तद्विजातीयः पुरुषः प्रधानादिपरत्वेनानुमीयते । देहादीनां च भोक्तृत्वमविवेकेन प्राग्गृहीतमित्युभयसिद्धिरिति ॥ १०३ ॥

या प्रमाणस्य फलभूता प्रमाख्यसिद्धिरुक्ता तया पुरुषस्य परिणामापत्तिरित्याशङ्कायां तस्याः स्वरूपमाह ।

चिदवसानो भोगः ॥ १०४ ॥

पुरुषस्वरूपे चैतन्ये पर्यवसानं यस्यैतादृशो भोगः सिद्धिरित्यर्थः । बुद्धेर्भोगस्य व्यावर्तनाय चिदवसान इति । चितः परिणामित्वसधर्मत्वादिशङ्कानिरासायावसानपदम् । चित्तौ भोगस्य स्वरूपे पर्यवसितत्वान्न कौटल्यादिहानिरित्याशयः । तथाहि प्रमाणाख्यवृत्त्यारूढं प्रकृतिपुरुषादिकं प्रमेयं वृत्त्या सह पुरुषे प्रतिविम्बितं सद्भासते । अतोऽर्थोपरक्तवृत्तिप्रतिविम्बावच्छिन्नं स्वरूपचैतन्यमेव भानं पुरुषस्य भोगः प्रमाणस्य च फलमिति । ततश्च प्रतिविम्बरूपेणार्थसम्बन्धे द्वारतया वृत्तीनां करणत्वमिति । तदुक्तं विष्णुपुराणे ।

गृहीतानिन्द्रियैरर्थानात्मने यः प्रयच्छति ।

अन्तःकरणरूपाय तस्मै विश्वात्मने नमः ॥

इति । राज्ञो हि करणवर्गः स्वामिने भोग्यजातं समर्पयतीति दृष्टमिति । भोगशब्दार्थश्चाभ्यवहरणम् । आत्मसात्करणमिति यावत् । स च देहादिचेतनान्तेषु साधारणः । विशेषस्त्वयम् । अपरिणामित्वात् पुरुषस्य विषयभोगः प्रतिविम्बादानमात्रम् । अन्येषां तु परिणामित्वात् पुष्पादिर-

७८

सांख्यदशनम् ।

पीति । अयमेव च परिणामरूपः पारमार्थिको भोगः पुरुषे प्रतिषिध्यते बुद्धेर्भोग इवात्मनोत्यादिभिरिति मन्तव्यम् । अस्मिन् सूत्रे पुरुषस्यापि फलव्याप्यता सिद्धा चिदवसानताया एवोभयसिद्धित्ववचनादिति ॥ १०४ ॥

ननु कर्तुरेव लोके क्रियाफलभोगो दृष्टः । यथा सञ्चरत एव सञ्चारोत्पदुःखभोग इति । तत् कथं बुद्धिक्ततधर्मादि-फलस्य सुखाद्यात्मिकाया अर्थोपरक्तबुद्धिवृत्तेर्भोगः पुरुषे घटे-तेत्याशङ्कयामाह ।

अकर्तुरपि फलोपभोगोऽन्नाद्यवत् ॥१०५॥

बुद्धिकर्मफलस्यापि वृत्तेरुपभोगस्तदकर्तुरपि पुरुषस्य युक्तः । अन्नाद्यवत् । यथान्यक्तस्यान्नादेरुपभोगो राज्ञो भवति तद्वदित्यर्थः । अविवेकस्य स्वस्वामिभावस्य वा भोगनियामकत्वात् तु नातिप्रसङ्गः । सुखदुःखादेः कर्मफलत्वमभ्युपेत्य बुद्धिगतं कर्मफलं पुरुषो भुङ्क्त इत्युक्तम् ॥ १०५ ॥

इदानीं पुरुषगतभोगस्यैव कर्मफलत्वं स्वीकृत्य बुद्धि-कर्मणा पुरुष एव फलमुत्पद्यत इति मुख्यसिद्धान्तमाह ।

अविवेकाद्वा तत्सिद्धेः कर्तुः फलावगमः ॥१०६॥

अथवा कर्तरि फलमेव न भवति सुखं भुञ्जीयेत्यादिकाम-नाभिर्भोगस्यैव फलत्वात् । अतो भोक्तृनिष्ठमेव फलं भवति शास्त्रविहितं फलमनुष्ठातरीति । शास्त्रेषु कर्तुः फलावग-मस्तु तत्सिद्धेरकर्तृनिष्ठाया भोगाख्यसिद्धेः कर्तृभावविवेका-दित्यर्थः ॥ योऽहं करोमि स एवाहं भुञ्ज इति हि लौकिकानु-भव इति । या च सुखं मे भूयादित्यादिकामना सा पुत्रो मे भूयादितिवत् फलसाधनत्वेनैवोपपद्यते । भोगस्तु नान्यस्य साधनम् । अतः स एव फलमिति मुख्यः सिद्धान्तः । भोगस्य

प्रथमोऽध्यायः ।

७८

पुरुषस्वरूपत्वेऽपि वैशेषिकाणां मते श्रोत्रवत् कार्यता
बोद्धा सुखाद्यवच्छिन्नचित्तेरेव भोगत्वात् । अस्मिंश्च भोगस्य
फलत्वपक्षे दुःखभोगाभाव एवापवर्गो बोध्यः । अथवा भोग्य-
तारूपस्वत्वसम्बन्धेन सुखदुःखाभावयोरेव फलत्वमस्तु तेन
सम्बन्धेन धनादेरिव सुखादेरपि पुरुषनिष्ठत्वादिति ॥ १०६ ॥

तदेवं प्रमाणानि प्रमाणफलभूतां प्रमेयसिद्धिं च प्रतिपाद्य
प्रमेयसिद्धेरपि फलमाह ।

नोभयं च तत्त्वाख्याने ॥ १०७ ॥

प्रमाणेन प्रकृतिपुरुषयोस्तत्त्वाख्याने तत्त्वसाक्षात्कारे
सत्युभयमपि सुखदुःखे न भवतः । विद्वान् हर्षशोको जङ्गा-
तीति श्रुतेर्न्यायाच्चेत्यर्थः ॥ १०७ ॥

सङ्क्षेपतो विवेकेनानुमापितौ प्रकृतिपुरुषौ तयोः प्रकृति-
पुरुषयोरनुमानेऽवान्तरविशेषा इतः परमध्यायसमाप्तिं याव-
द्विचार्यास्तत्र चादौ प्रकृत्याद्यनुमानेष्वनुपलम्भबाधकमपा-
करोति ।

विषयोऽविषयोऽप्यतिदूरादेर्हानोपादाना- भ्यामिन्द्रियस्य ॥ १०८ ॥

इन्द्रियानुपलभ्यतामात्रतो घटाद्यभाववत् प्रत्यक्षेण
चार्वाकैः प्रकृत्याद्यभावः साधयितुं न शक्यते यतो विद्यमानो-
ऽप्यर्थ इन्द्रियाणां कालभेदेन विषयोऽविषयश्च भवति । अति-
दूरत्वादिदोषात् । इन्द्रियज्ञातेन्द्रियग्रहाभ्यां चेत्यर्थः । सामग्री-
समवधाने सत्यनुपलम्भस्यैवाभावप्रत्यक्षहेतुता । प्रकृत्याद्यु-
पलम्भे तु वक्ष्यमाणप्रतिबन्धान्न सामग्रीसमवधानमिति भावः ।
अतिदूरादयश्च दोषा विशिष्य कारिकया परिगणिताः ।

अतिदूरात् सामौप्यादिन्द्रियघातान्ननोऽनवस्थानात् ।

८०

सांख्यदर्शनम् ।

सौक्ष्मग्राह्यवधानादभिभवात् समानाभिहाराच्च ॥

इति । समानाभिहारः सजातीयसंवलनम् । यथा माहिषे
गव्यमिश्रणान्माहिषत्वाग्रहणमिति ॥ १०८ ॥

नन्वतिदूरत्वादिषु मध्ये प्रकृत्याद्युपलब्धे किं प्रतिबन्धक-
मिति तत्राह ।

सौक्ष्मग्रात् तदनुपलब्धिः ॥ १०९ ॥

तयोः पूर्वोक्तयोः प्रकृतिपुरुषयोरनुपलब्धिस्तु सौक्ष्मग्रादि-
त्यर्थः । सूक्ष्मत्वं च नाणुत्वम् । विश्वव्यापनात् । नापि दुरु-
हत्वादिकम् । दुर्वचत्वात् । किन्तु प्रत्यक्षप्रमाप्रतिबन्धिका
जातिः । योगजधर्मस्य चोत्तेजकतया प्रकृतिपुरुषादीनां
प्रत्यक्षप्रमा भवति । जातिसाङ्ग्यं च न दोषावहम् । अथवा
निरवयवद्रव्यत्वमेवात सूक्ष्मत्वं योगजधर्मचोत्तेजक एवेति
॥ १०९ ॥

नन्वभावादेवानुपलब्धिसम्भवे किमर्थं सौक्ष्म्यं कल्प्यते ।
अन्यथा च शशशृङ्गादेरपि सौक्ष्मग्रादनुपलब्धिः किं न स्यादिति
तत्राह ।

कार्यदर्शनात् तदुपलब्धिः ॥ ११० ॥

कार्यान्यथानुपपत्त्या प्रकृत्यादिसिद्धौ सत्यां तेषां सूक्ष्मत्वं
कल्प्यते । अनुमानात् पूर्वं च सूक्ष्मत्वादिसंशयेनाभावानिर्ण-
यादनुमानमुपपद्यत इत्यर्थः ॥ ११० ॥

अत्र शङ्कते ।

वादिविप्रतिपत्तेस्तदसिद्धिरिति चेत् ॥ १११ ॥

ननु कार्यं चेदुत्पत्तेः प्राक् सिद्धं स्यात् तदा तदाधार-
तया नित्या प्रकृतिः सेव्यति कार्यसाहित्येनैव कारणानु-

प्रथमोऽध्यायः ।

८१

मानस्य वक्ष्यमाणत्वात् । वादिविप्रतिपत्तेस्तु सत्कार्यस्यै-
वासिद्धिरिति यदीत्यर्थः ॥ १११ ॥

अभ्युपेत्य परिहरति ।

तथाप्येकतरदृष्ट्या एकतरसिद्धेर्नापलापः ॥ ११२ ॥

मास्तु सत् कार्यं' तथाप्येकतरस्य कार्यस्य दृष्ट्यान्यतरस्य
कारणस्य सिद्धेरपलापो नास्त्येवेति नित्यं कारणं सिद्धमेव
तत एव च परिणामिनः सकाशादपरिणामितया पुरुषस्य
विवेकेन मोक्षोपपत्तिरित्यर्थः । अनेनैवाभ्युपगमवादेन वैशि-
ष्टिकाद्यास्तिकशास्त्रं प्रवर्त्तते । अतो न सत्कार्यवादिस्युति-
स्मृतिविरोधेऽपि तेषामंशान्तरेष्वप्रामाण्यमिति मन्तव्यम्
॥ ११२ ॥

परमार्थतः परिहारमाह ।

त्रिविधविरोधापत्तेश्च ॥ ११३ ॥

अथ सर्वं कार्यं त्रिविधं सर्ववादिसिद्धमतीतमनागतं वर्त्त-
मानमिति । तत्र यदि कार्यं सदा सन्नेष्यते तदा त्रिविधत्वा-
नुपपत्तिः । अतीतादिकाले घटाद्यभावेन घटादेरतीतादि-
धर्मकत्वानुपपत्तेः । सदसतोः सम्बन्धानुपपत्तेः । किञ्च प्रति-
योगित्वस्य प्रतियोगिरूपत्वे तद्दोषतादयस्यात् । अभावमात्र-
स्वरूपत्वे पटाद्यभावो घटाद्यभावः स्यादभावत्वाविशेषात् ।
अभावेऽपि स्वरूपतो विशेषाङ्गीकारे चाभावत्वस्य परिभाषा-
मात्रत्वप्रसङ्गात् । अथ प्रतियोग्येवाभावविशेषक इति चेन्न ।
असतः प्रतियोगिनः प्रागभावादिषु विशेषकत्वासम्भवादिति ।
तस्मान्नित्यस्यैव कार्यस्यातीतानागतवर्त्तमानावस्थाभेदा एव
वक्तव्याः । घटोऽतीतो घटो वर्त्तमानो घटो भविष्यन्निति प्रत्य-
यानां तुल्यरूपतौचित्यात् । न त्वेकस्य भावविषयत्वमन्ययो-

८२

सांख्यदर्शनम् ।

अभावविषयत्वमिति । ते एवातीतानागतत्वे अवस्थे ध्वंस-
 प्रागभावव्यवहारं जनयतस्तदतिरिक्ताभावद्वये प्रमाणाभावा-
 दिति दिक् । अधिकं तु पातञ्जले द्रष्टव्यम् । एवमत्यन्ता-
 भावान्योऽन्याभावावप्यधिकरणस्वरूपावेव । न चैवं प्रति-
 योगिसत्ताकालेऽप्यधिकरणस्वरूपानपायादत्यन्ताभावप्रत्यय-
 प्रसङ्ग इति वाच्यम् । परैरपि प्रतियोगिमतिदेशे तदत्यन्ता-
 भावाङ्गीकारात् । प्रतियोगिसम्बन्धस्यातीतानागतावस्थयोरेव
 सामयिकात्यन्ताभावत्वसम्भवाच्च । तस्मान्नास्मात्सिद्धान्तेऽभावो-
 ऽतिरिक्तः । किञ्च घटो ध्वस्तो घटो भावो घटोऽत्र नास्तीत्या-
 दिप्रत्ययनियामकतया किञ्चिदस्त्वाकाङ्क्षायां तद्भावरूपमेव
 कल्पयते लाघवात् । अभावस्यादृष्टस्य कल्पने गौरवादिति
 मन्तव्यम् ॥ ११३ ॥

इतश्च सत्कार्यसिद्धिरित्याह ।

नासदुत्पादो नृष्टङ्गवत् ॥ ११४ ॥

नरमृङ्गतुल्यस्यासत उत्पादोऽपि न सम्भवतीत्यर्थः ॥ ११४ ॥

अत्र हेतुमाह ।

उपादाननियमात् ॥ ११५ ॥

मृद्येव घट उत्पद्यते तन्तुष्वेव पट इत्येवं कार्याणामुपा-
 दानकारणं प्रति नियमोऽस्ति । स न सम्भवति । उत्पत्तेः प्राक्
 कारणे कार्यासत्तायां हि न कोऽपि विशेषोऽस्ति येन कञ्चि-
 देवासन्तं जनयेन्नैतरमिति । विशेषाङ्गीकारे च भावत्वापत्ते-
 र्गतमसत्तया । स एव च विशेषोऽस्माभिः कार्यस्यानागता-
 वस्थेत्युच्यते इति । एतेन यद्वैशेषिकाः प्रागभावमेव कार्यो-
 त्पत्तिनियामकं कल्पयन्ति तदप्यपास्तम् । अभावकल्पनापे-
 क्षया भावकल्पने लाघवात् । भावानां दृष्टत्वादन्यानपेक्षत्वाच्च ।

प्रथमोऽध्यायः ।

८३

किञ्चाभावेषु स्वतो विशेषे भावत्वापत्तिः । प्रतियोगिरूपविशेषश्च प्रतियोग्यसत्ताकाले नास्ति । अतोऽभावानामपिशिष्टतया न कार्योत्पत्तौ नियामकत्वं युक्तमिति ॥ ११५ ॥

उपादाननियमे प्रमाणमाह ।

सर्वत्र सर्वदा सर्वासम्भवात् ॥ ११६ ॥

सुगमम् । उपादानानियमे च सर्वत्र सर्वदा सर्वं सम्भवेदित्याशयः ॥ ११६ ॥

इतश्चनासदुत्पाद इत्याह ।

शक्तस्य शक्यकरणात् ॥ ११७ ॥

कार्यशक्तिमत्त्वमेवोपादानकारणत्वम् । अन्यस्य दुर्बलत्वात् । लाघवाच्च । सा शक्तिः कार्यस्यानागतावस्थैवेत्यतः शक्तस्य शक्यकार्यकरणाच्चासत् उत्पाद इत्यर्थः ॥ ११७ ॥

इतश्च ।

कारणभावाच्च ॥ ११८ ॥

उत्पत्तेः प्रागपि कार्यस्य कारणाभेदः श्रूयते तस्माच्च सत्कार्यसिद्ध्या नासदुत्पाद इत्यर्थः । कार्यस्यासत्त्वे हि सदसत्तोरभेदानुपपत्तिरिति । उत्पत्तेः प्राक् कार्याणां कारणाभेदे च श्रुतिः । तदेदं तर्ह्यव्याकृतमासीत् । सदेव सौम्येदमग्र आसीत् । आत्मैवेदमग्र आसीत् । आप एवेदमग्र आसुरित्याद्या ॥ ११८ ॥

शङ्कते ।

न भावे भावयोगश्चेत् ॥ ११९ ॥

नन्वेवं कार्यस्य नित्यत्वे सति भावरूपे कार्ये भावयोग

८४

सांख्यदर्शनम् ।

उत्पत्तियोगो न सम्भवति । असतः सत्त्व एवोत्पत्तिव्यव-
हारादिति चेदित्यर्थः ॥ ११६ ॥

परिहरति ।

नाभिव्यक्तिनिवन्धनौ व्यवहारव्यवहारौ ॥ १२० ॥

कार्योत्पत्तेर्व्यवहाराव्यवहारौ कार्याभिव्यक्तिनिमि-
त्तकौ । अभिव्यक्तिरुत्पत्तिव्यवहारोऽभिव्यक्त्यभावाच्चोत्-
पत्तिव्यवहाराभावः । न त्वसतः सत्तयेत्यर्थः । अभिव्यक्तिश्च
न ज्ञानं किन्तु वर्त्तमानावस्था । कारणव्यापारोऽपि कार्यस्य
वर्त्तमानलक्षणपरिणाममेव जनयति । सतश्च कार्यस्य कार-
णव्यापारादभिव्यक्तिमात्रं लोकेऽपि दृष्टम् । यथा शिला-
मध्यस्थप्रतिमाया लैङ्गिकव्यापारेणाभिव्यक्तिमात्रं तिलस्थ-
तैलस्य च निष्पीडनेन धान्यस्थतण्डुलस्य चावघातेनेति ।
तदुक्तं वाशिष्ठे ।

सुषुप्तावस्थया चक्रपद्मरेखाः शिलीदरे ।

यथा स्थिता चितेरन्तस्तथेयं जगदावली ॥

इति । प्रकृतिद्वारेणेत्यर्थः ॥ १२० ॥

ननु भवतूत्पत्तेः प्राक् सतो यथाकथञ्चिदुत्पत्तिः ।
नाशस्त्वनादिभावस्य कथं स्यादित्याकाङ्क्षायामाह ।

नाशः कारणलयः ॥ १२१ ॥

लीङ् श्लेषण इत्यनुशासनाल्लयः सूक्ष्मतया कारणेष्ववि-
भागः । स एवातीताख्यो नाश इत्युच्यत इत्यर्थः । अनाग-
ताख्यस्तु लयः प्रागभाव इत्युच्यत इति शेषः । लीनकार्य-
व्यक्तेस्तु पुनरभिव्यक्तिर्नास्ति । प्रत्यभिज्ञाद्यापत्त्या पातञ्जले
निराकृतत्वात् । परेषामिवास्माकमप्यनागतावस्थायाः प्राग-
भावाख्याया अभिव्यक्तिहेतुत्वाच्चेति । नन्वतीतमप्यस्तीत्यत्र किं

प्रथमोऽध्यायः ।

८५

प्रमाणं न अनागतसत्तायामिव श्रुत्यादयोऽतीतसत्तायामपि
 स्फुटमुपलभ्यन्त इति । मैवम् । योगिप्रत्यक्षत्वान्यथानुपपत्त्या-
 नागतातीतयोर्द्वयोरेव सत्त्वसिद्धेः । प्रत्यक्षसामान्ये विप्र-
 यस्य हेतुत्वात् । अन्यथा वर्तमानस्यापि प्रत्यक्षेणासिद्ध्या-
 पत्तेः । तस्माद्वियामीश्वर्गिकप्रामाण्येनासति बाधके योगि-
 प्रत्यक्षेणातीतमप्यस्तीति सिध्यति । योगिनामतीतानागत-
 प्रत्यक्षे च श्रुतिस्मृतीतिहासादिकं प्रमाणं योगवार्त्तिके प्रप-
 क्षितमिति दिक् । तदेवमभिव्यक्तिलयाभ्यां कार्याणामुत्प-
 त्तिनाशव्यवहारावुक्तौ । नन्वभिव्यक्तिरपि पूर्वं सती वासती
 वा । आद्ये कारणव्यापारात् प्रागपि कार्यस्याभिव्यक्त्या
 स्वकार्यजनकत्वापत्तिः कारणव्यापारश्च विफलः । अन्ये
 चाभिव्यक्तावेव सत्कार्यसिद्धान्तक्षतिः । असत्या एवाभिव्यक्ते-
 रभिव्यक्त्यङ्गीकारादिति । अत्रोच्यते । कारणव्यापारात् प्राक्
 सर्वकार्याणां सदासत्त्वाभ्युपगमेनोक्तविकल्पानवकाशाद्वटवत्
 तदभिव्यक्तेरपि वर्तमानावस्थया प्रागसत्त्वेन तदसत्तानिवृत्त्य-
 र्थं कारणव्यापारापेक्षणात् । अनागतावस्थया च सत्कार्यसि-
 द्धान्तस्याक्षतिः । नन्वेकदा सदसत्त्वयोर्विरोध इति चेत् ।
 प्रकारभेदस्योक्तत्वात् । नन्वेवमपि प्रागभायानङ्गीकारेण
 प्रागसत्त्वमेव कार्याणां दुर्वचमिति । मैवम् । अवस्थानमेव
 परस्परभावरूपत्वादिति ॥ १२१ ॥

ननु सत्कार्यसिद्धान्तरक्षार्थमभिव्यक्तेरप्यभिव्यक्तिरेष्टया ।
 तथा चानवस्थेत्याशङ्काह ।

पारम्पर्यतोऽन्वेषणा वीजाङ्कुरवत् ॥ १२२ ॥

पारम्पर्यतः परस्परारूपेणैवाभिव्यक्तेरनुधावनं कर्त्तव्यम् ।
 वीजाङ्कुरवत् प्रामाणिकत्वेन चास्या अदोषत्वादित्यर्थः ।

८६

सांख्यदर्शनम् ।

बीजाङ्कुराभ्यां चात्रायमेव विशेषो यद्बीजाङ्कुरस्थले क्रमिकपर-
म्परयानवस्थाभिव्यक्तौ चैककालीनपरम्परयेति । प्रामाणिक-
त्वन्तु तुल्यमेवेति । सर्वकार्याणां स्वरूपतो नित्यत्वमवस्था-
भिर्विनाशित्वं चेति पातञ्जलभाष्ये वदद्भिर्थासदेवैरपौयमन-
वस्था प्रामाणिकत्वेन स्वीकृतेति । अत्र च बीजाङ्कुरदृष्टान्तो
लोकदृष्ट्योपन्यस्तः । वस्तुतस्तु जन्मकर्मादिवदित्यत्रैव तात्प-
र्यम् । तेन बीजाङ्कुरप्रवाहस्यादिसर्गावधिकत्वेनानवस्थाविर-
हेऽपि न क्षतिः । आदिसर्गं हि वृक्षं विनैव बीजमुत्पद्यते
हिरण्यगर्भसङ्कल्पेन तच्छरीरादिभ्य इति श्रुतिस्मृत्योः प्रसि-
द्धम् ।

यथा हि पादपो मूलस्कन्धशाखादिसंयुतः ।

आदिवीजात् प्रभवति बीजान्यन्यानि वै ततः ॥

इति विष्णुपुराणादिवाक्यैरिति ॥ १२२ ॥

वस्तुतस्त्वनवस्थापि नास्तीत्याह ।

उत्पत्तिवद्वादीषः ॥ १२३ ॥

यथा घटोत्पत्तेरुत्पत्तिः स्वरूपमेव वैशेषिकादिभिरसदु-
त्पादवादिभिरिष्यते लाघवात् तथैवास्माभिर्घटाभिव्यक्तेरप्य-
भिव्यक्तिः स्वरूपमेवैष्टव्या लाघवात् । अत उत्पत्ताविविधाभि-
व्यक्तावपि नानवस्थादीष इत्यर्थः । अथैवमभिव्यक्तेरभिव्यक्त्य-
नङ्गीकारे कारणव्यापारात् प्राक् तस्याः सत्त्वानुपपत्त्या सत्-
कार्यवादक्षतिरिति चेन्न । अस्मिन् पक्षे सत एवाभिव्यक्तिरि-
त्येव सत्कार्यसिद्धान्त इत्याशयात् । अभिव्यक्तेश्चाभिव्यक्त्य-
भावेन तस्याः प्रागसत्त्वेऽपि नासत्कार्यवादत्वापत्तिः । नन्वेवं
महदादीनामेव प्रागसत्त्वमिष्यतां किमभिव्यक्त्याख्यावस्था-
कल्पनेनेति चेन्न । तद्भेदं तर्ह्यव्याकृतमासौदित्यादिश्रुतिभिर-

प्रथमोऽध्यायः ।

८७

व्यक्तावस्थया सतामेव कार्याणामभिव्यक्तिसिद्धेः तथाप्यभिव्यक्तेः प्रागभावादिस्वीकारापत्तिरिति चेन्न । तिसृणामनागताद्यवस्थानामन्योऽन्यस्याभावरूपतयोक्तत्वात् । तादृशाभवनिष्ठस्यैव च कारणव्यापारसाफल्यादिसम्भवात् । अयमेव हि सत्कार्यवादिनामसत्कार्यवादिभ्यो विशेषो यत् तैरुच्यमानौ प्रागभावध्वंसौ सत्कार्यवादिभिः कार्यस्थानागतातीतावस्थे भावरूपे प्रोच्येते । वर्तमानतास्या चाभिव्यक्त्यवस्था घटादयतिरिक्तेष्वेते । घटादेरवस्थालयवत्त्वानुभवादिति । अन्यत् तु सर्वं समानम् । अतो नास्त्यस्मात्स्वधिकशङ्कावकाश इति दिक् ॥ १२३ ॥

कार्यदर्शनात् तदुपलब्धेरिति सूत्रेण कार्येण मूलकारणमनुमेयमित्युक्तं तत्र कियत्पर्यन्तं कार्यमित्यवधारयितुं सर्वकार्याणां साधर्म्यमाह ।

हेतुमदनित्यमव्यापि सक्रियमनेकमाश्रितं

लिङ्गम् ॥ १२४ ॥

कारणानुमापकत्वात्तयगमनादात्र लिङ्गं कार्यजातम् । न तु महत्तत्त्वमात्रमत्र विवक्षितं हेतुमत्त्वादीनामखिलकार्यसाधारण्यात् ।

हेतुमदनित्यमव्यापि सक्रियमनेकमाश्रितं लिङ्गम् ।

सावयवं परतन्त्रं व्यक्तं विपरीतमव्यक्तम् ॥

इति कारिकायामप्यत एव व्यक्ताख्यं सर्वं कार्यमेव लिङ्गमित्युक्तम् । तथा च तल्लिङ्गं हेतुमत्त्वादिधर्मकमिति वाक्यार्थः । तत्र हेतुमत्त्वं कारणवत्त्वम् । अनित्यत्वं विनाशिता । प्रधानस्य या व्यापिता पूर्वोक्ता तद्विपरीत्यमव्यापित्वम् । सक्रियत्वमध्यवसायादिरूपनियतकार्यकारित्वम् । प्रधानस्य तु

८८

सांख्यदर्शनम् ।

सर्वक्रियासाधारण्येन कारणत्वाच्च कार्यैकदेशमात्रकारित्वम् । न च क्रिया कर्मैव वक्तुं शक्यते । प्रकृतिसोभात् सृष्टिश्रवणेन प्रकृतेरपि कर्मवत्तयात्र सक्रियत्वापत्तेरिति । अनेकत्वं सर्गभेदेन भिन्नत्वम् । सर्गद्वयासाधारण्यमिति यावत् । न पुनः सजातीयानेकव्यक्तिकत्वम् । प्रकृतावतिव्याप्तेः । प्रकृतेरपि सत्त्वाद्यनेकरूपत्वात् । सत्त्वादीनामतद्धर्मत्वं तद्रूपत्वादित्यागामिसूत्रादिति । आश्रितत्वं चावयवेष्विति ॥ १२४ ॥

कार्यकारणयोर्भेदे हेतुमत्त्वादि सिध्यतीत्यतः कारणातिरिक्तकार्यसिद्धौ प्रमाणान्याह ।

आञ्जस्यादभेदतो वा गुणसामान्यादेस्तत्सिद्धिः प्रधानव्यपदेशाद्वा ॥ १२५ ॥

तत्सिद्धिलिङ्गाख्यकार्यस्य कारणातिरेकतः सिद्धिः क्वचिदाञ्जस्यात् प्रत्यक्षत एवानायासेन भवति । यथा स्थौल्यादिना धर्मेण तन्त्वादिभ्यः पटादीनाम् । क्वचिच्च गुणसामान्यादेरभेदतो गुणसामान्याद्यात्मकत्वेन लिङ्गेनानुमानेन भवति । यथाध्ववसायादिगुणात्मकत्वरूपेण कारणवैधर्म्येण महदादीनाम् । यथा च महापृथिवीत्वादिसामान्यात्मकतारूपेण तन्मात्रवैधर्म्येण पृथिव्यादीनाम् । क्वचित् त्वादिशब्दगृहीतेन कर्माद्यात्मकतावैधर्म्येण । यथा स्थिरावयवेष्वोऽतिरिक्तस्य चञ्चलावयविनः । तथा प्रधानव्यपदेशात् प्रधानश्रुतेरपि कारणातिरिक्तकार्यसिद्धिर्भवति । प्रधीयतेऽस्मिन् हि कार्यजातमिति प्रधानमुच्यते । तच्च कार्यकारणयोर्भेदाभेदौ विना न घटते । अत्यन्ताभेदे स्वसाधारत्वासम्भवादित्यर्थः । कार्याणां साधर्म्यरूपं लक्षणं कारणातिरिक्तकार्येषु प्रमाणं च सूत्राभ्यां दर्शितम् ॥ १२५ ॥

प्रथमोऽध्यायः ।

८८

इदानीं कार्यसधर्मकतया कारणानुमानाय कार्यकारणयोरपि साधर्म्यं प्रदर्शयति ।

त्रिगुणाचेतनत्वादि द्वयोः ॥ १२६ ॥

द्वयोः कार्यकारणयोरेव त्रिगुणत्वसाधर्म्यमित्यर्थः ।
आदिशब्दग्राह्याश्च कारिकायासुक्ताः ।

त्रिगुणमविवेकि विषयः सामान्यमचेतनं प्रसवधर्मि ।

व्यक्तं तथा प्रधानं तद्विपरीतस्तथा च पुमान् ॥

इति । त्रयः सत्त्वादिद्रव्यरूपा गुणा अत्र सन्तीति त्रिगुणम् । तत्र महदादिषु कारणरूपेण सत्त्वादीनामवस्थानं गुणत्रयसमूहरूपेण तु प्रधाने सत्त्वादीनामवस्थानं वने वृक्षवदेवावगन्तव्यम् । अथवा सत्त्वादिशब्देन सुखदुःखमोहानामपि वचनात् कार्यकारणयोस्त्रिगुणत्वं समञ्जसमिति । अविवेकिविषयोऽत्रैव दृश्यम् । भोग्यमिति यावत् । अविवेकि च विषयश्चेति तच्छेदे त्वविवेकित्वं सम्भूय कारित्वं विषयत्वं तु भोग्यत्वमेव । सामान्यं सर्वपुरुषसाधारणम् । पुरुषभेदेऽप्यभिन्नमिति यावत् । प्रसवधर्मि परिणामि । व्यक्तं कार्यम् । प्रधानं कारणमित्यर्थः । कार्यकारणयोरन्योऽन्यवैधर्म्यमपि कारिकया दर्शितम् ।

हेतुमदनित्यमव्यापि सक्रियमनेकमाश्रितं लिङ्गम् ।

सावयवं परतन्त्रं व्यक्तं विपरीतमव्यक्तम् ॥

इति । अत्रैकत्वं सर्गभेदेऽप्यभिन्नत्वम् । अतः प्रकृतेरनेकव्यक्तिकत्वेऽपि नैकत्वव्यतिः ।

महान्तं च समावृत्य प्रधानं समवस्थितम् ।

अनन्तस्य न तस्यान्तः संख्यानं चापि विद्यते ॥

८०

सांख्यदर्शनम् ।

इति विष्णुपुराणेनासंख्येयतावचनात् तु प्रधानस्य व्यक्त-
बहुत्वसिद्धिरिति ॥ १२६ ॥

प्रधानाख्यानां जगत्कारणगुणानामन्योऽन्यविवेकाय तेषा-
मयान्तरमपि वैधर्म्यं सिद्धान्तयति । विविधजगत्कारणत्वोप-
पत्तये च । न ह्येकरूपात् कारणाद्विचित्रकार्याणि सम्भव-
न्तीति ।

प्रौढ्यप्रौतिविषादाद्यैर्गुणानामन्योऽन्यं वैध-
र्म्यम् ॥ १२७ ॥

गुणानां सत्त्वादिद्रव्यत्रयाणामन्योऽन्यं सुखदुःखाद्यवैधर्म्यं
कार्येषु तद्दर्शनादित्यर्थः । सुखादिकं च घटादेरपि रूपादि-
वदेव धर्मोऽन्तःकरणोपादानत्वादन्यकार्याणामित्युक्तम् ।
अत्रादिशब्दग्राह्याः पञ्चशिखाचार्यैरुक्ताः । यथा सत्त्वं नाम
प्रसादलाघवाभिष्वङ्गप्रौतितितित्वासन्तोषादिरूपानन्तभेदं स-
मासतः सुखात्मकम् । एवं रजोऽपि शोकादिनानाभेदं समा-
सतो दुःखात्मकम् । एवं तमोऽपि निद्रादिनानाभेदं समासतो
मोहात्मकमिति । अत्र प्रौढ्यादीनां गुणधर्मत्ववचनादागामि-
स्त्वत्वे च लघुत्वादेर्वच्यमाणत्वात् सत्त्वादीनां द्रव्यत्वं सिद्धम् ।
सुखाद्यात्मकता तु गुणानां मनसः सङ्कल्पात्मकतावद्धर्मधर्म्य-
भेदादेवोपपद्यते । न वैशेषिकोक्ताः सुखादय एव सत्त्वादि-
गुणा इति । सत्त्वादित्रयमपि व्यक्तिभेदादनन्तम् । अन्यथा हि
विभुमात्रत्वे गुणविमर्देवैचित्र्यात् कार्यवैचित्र्यमिति सिद्धान्तो
नोपपद्यते विमर्देऽवान्तरभेदासम्भवात् ॥ १२७ ॥

गुणानां सत्त्वादीनामेकैकव्यक्तिमात्रत्वे वृद्धिङ्गासादिकं
नोपपद्यते तथा परिच्छिन्नत्वे च तत्समूहरूपस्य प्रधानस्य
परिच्छिन्नत्वापत्त्या श्रुतिस्मृतिसिद्धमेकदासंख्यब्रह्माण्डादिकं

नोपपद्येत । अतोऽसंख्यत्वे गुणानां त्रित्वसंख्योपपादनाय
विवेकाद्यर्थं च तेषां साधर्म्यं वैधर्म्यं प्रतिपादयति ।

लघ्वादिधर्मैः साधर्म्यं वैधर्म्यं च गुणानाम्

॥ १२८ ॥

अयमर्थः । लघ्वादीति भावप्रधानो निर्देशः । लघुत्वा-
दिधर्मेण सर्वासां सत्त्वव्यक्तीनां साधर्म्यं वैधर्म्यं च रजस्त-
मोभ्याम् । तथा च पृथिवीव्यक्तीनां पृथिवीत्वेनैव सत्त्वव्य-
क्तीनामेकजातीयतयैकता सजातीयोपष्टम्भादिना वृद्धिक्का-
सादिकं च युक्तमित्याशयः । एवं चञ्चलत्वादिधर्मेण सर्वासां
रजोव्यक्तीनां साधर्म्यं सत्त्वतमोभ्यां च वैधर्म्यम् । शेषं पूर्व-
वत् । एवं गुरुत्वादिधर्मेण सर्वासां तमोव्यक्तीनां साधर्म्यं
सत्त्वरजोभ्यां वैधर्म्यम् । शेषं पूर्ववदिति । वैधर्म्यस्य प्रागेवो-
क्ततयात्र पुनर्वैधर्म्यकथनं सम्पातायातम् । अत्र वैधर्म्यं चेति
पाठः प्रामादिक एवेति । अत्र सूत्रे सत्त्वादीनां कारणद्र-
व्याणां प्रत्येकमनैकव्याक्तकत्वं सिद्धम् । अन्यथा लघुत्वादीनां
साधर्म्यत्वानुपपत्तेः समानानां धर्मस्यैव साधर्म्यत्वात् । न च
कार्यसत्त्वादीनामनैकतया लघुत्वादिकं साधर्म्यं स्यादिति
वाच्यं त्रिगुणात्मकत्वेन घटादीनामपि कार्यसत्त्वादिरूपतया
लघुत्वादीनां सत्त्वादिसाधर्म्यत्वानुपपत्तेः । तस्मात् कारण-
गुणानामेवात्र साधर्म्यादिकमुच्यत इति । सत्त्वादीनां लघुत्वा-
दिकं चोक्तं कारिकया ।

सत्त्वं लघु प्रकाशकमिष्टमुपष्टम्भकं चलं च रजः ।

गुरु वरणकमेव तमः प्रदीपवच्चार्थतो वृत्तिः ॥

इति । अर्थतः पुरुषार्थनिमित्तात् । नन्वेवं मूलकारणस्य

६२

सांख्यदर्शनम् ।

परिच्छिन्नासङ्गव्यक्तिकत्वे वैशेषिकमतादत्र को विशेष इति चेत् । कारणद्रव्यस्य शब्दस्पर्शादिराहित्यमेव ।

शब्दस्पर्शविहीनं तु रूपादिभिरसंयुतम् ।

त्रिगुणं तज्जगद्योनिरनादिप्रभवाप्ययम् ॥

इति विष्णुपुराणादिभ्यः । एतच्च पातञ्जलेऽस्माभिः प्रपञ्चितम् ॥ १२८ ॥

ननु महदादीनां स्वरूपतः सिद्धावपि तेषां प्रत्यक्षेणोत्पत्त्यदर्शनात् कार्यत्वे नास्ति प्रमाणं येन तेषां हेतुमत्त्वं साधय्यं स्यात् तत्राह ।

उभयान्यत्वात् कार्यत्वं महदादेर्वटादिवत्

॥ १२९ ॥

महदादिपञ्चभूतान्तं विवादास्पदं तावन्न पुरुषो भोग्यत्वात् । नापि प्रकृतिर्मोक्षान्यथानुपपत्त्या विनाशित्वात् । अतः प्रकृतिपुरुषभिन्नं तद्विन्नत्वाच्च कार्यं घटादिवदित्यर्थः ॥ १२९ ॥

ननु विकारशक्तिदाहादिनैव मोक्षाद्युपपत्तेर्विनाशित्वमपि तेषामसिद्धमित्याशङ्कायां कार्यत्वे हेत्वन्तराख्याह ।

परिमाणात् ॥ १३० ॥

परिच्छिन्नत्वाद्देशिकाभावप्रतियोगितावच्छेदकजातिमत्त्वादित्यर्थः । तेन गुणव्यक्तीनां कियतीनां परिच्छिन्नत्वेऽपि न तत्र व्यभिचारः ॥ १३० ॥

किञ्च ।

समन्वयात् ॥ १३१ ॥

उपवासादिना क्षीणं हि बुद्ध्यादितत्त्वमन्नादिभिः सम-

प्रथमोऽध्ययः ।

६३

न्वयेन समनुगतेन पुनरुपचीयते । अतः समन्वयात् कार्य-
त्वमुन्नीयत इत्यर्थः । नित्यस्य हि निरवयवतयावयवानुप्रवेश-
रूपः समन्वयो न घटत इति । समन्वये च श्रुतिः प्रमाणं
मनः प्रकृत्य । एवं ते सौम्य षोडशानां कलानामेका कला-
तिशिष्टाभूत् सान्नेनोपसमाहिता प्राज्वालीदिति । योगसूत्रं
च जात्यन्तरपरिणामः प्रकृत्यापूरादिति ॥ १३१ ॥

किञ्च ।

शक्तितश्चेति ॥ १३२ ॥

करणतश्चेत्यर्थः । पुरुषस्य यत् करणं तत् कार्यं चक्षु-
रादिवदिति भावः । पुरुषे साक्षाद्विषयार्पकत्वं प्रकृतेर्नास्तौति
प्रकृतिर्न करणमिति । अतो महत्त्वस्य करणतया कार्यत्वे
सिद्धे सुतरामन्येषामपि कार्यत्वम् । इतिशब्दश्च हेतुवर्ग-
समाप्तिस्त्वचनार्थः ॥ १३२ ॥

यदि च महदादिमध्ये किञ्चिदकार्यं स्वीक्रियते तदापि
तदेव प्रकृतिः पुरुषो वेति सिद्धं नः समीहितम् । प्रकृति-
पुरुषौ प्रसाध्य परिणामित्वापरिणामित्वाभ्यां विवेक्तव्या-
वित्यत्रैवास्माकं तात्पर्यादित्याह ।

तद्धाने प्रकृतिः पुरुषो वा ॥ १३३ ॥

तद्धाने कार्यत्वहाने यदि परिणामी तदा प्रकृतिः ।
यदि वा परिणामी भोक्ता तदा पुरुष इत्यर्थः ॥ १३३ ॥

ननु नित्यमप्यभयभिन्नं स्यात् तत्राह ।

तयोरन्यत्वे तुच्छत्वम् ॥ १३४ ॥

अकार्यस्य प्रकृतिपुरुषभिन्नत्वे तुच्छत्वं शशशृङ्गादिवत्
प्रमाणाभावात् । अकार्यं हि कारणतया वा भोक्तृतया वा
सिध्यति नान्यथेत्यर्थः ॥ १३४ ॥

६५

सांख्यदर्शनम् ।

तदेवं महदादिषु कार्यत्वं प्रसाध्य साम्प्रतं तैः प्रकृत्य-
नुमानेऽनुक्तं विशेषमाह ।

कार्यात् कारणानुमानं तत्साहित्यात् ॥ १३५ ॥

कार्यान्महत्तत्त्वादेर्लिङ्गात् सामान्यतो दृष्टं कारणानुमानं
यदुक्तं तत् ताटस्थ्यनिवृत्तये तत्साहित्यात् कार्यसाहित्ये नैव
कर्तव्यं सदेव सौम्ये दमग्र आसीत् तम एवेदमग्र आसीद्-
त्यादिश्रुत्यनुसारात् । तद्यथा । महदादिकं स्त्रीपक्षितत्रिगु-
णात्मकवस्तुपादानकम् । कार्यत्वात् । शिलामध्यस्थप्रति-
मावत् । तैलादिवच्चेत्यर्थः । अवानुकूलतर्कः प्रागेव दर्शितः
॥ १३५ ॥

तस्याः प्रकृतेः कार्याद्वैधर्म्यं विवेकार्यमाह ।

अव्यक्तं त्रिगुणास्त्रिङ्गात् ॥ १३६ ॥

अभिव्यक्तात् त्रिगुणात्महत्तत्त्वादपि मूलकारणमव्यक्तं
सूक्ष्मं महत्तत्त्वस्य हि सुखादिगुणः साक्षात् क्रियते प्रकृतेष्व
गुणोऽपि न साक्षात् क्रियत इति । प्रधानं परमाव्यक्तं मह-
त्तत्त्वं तु तदपेक्षया व्यक्तमित्यर्थः ॥ १३६ ॥

ननु परमसूक्ष्मं चेत् तर्हि तस्यापलाप एवोचित इत्या-
काङ्क्षायां पूर्वोक्तं स्मारयति ।

तत्कार्यं तत्तत्सिद्धेर्नापलापः ॥ १३७ ॥

सुगमम् ॥ १३७ ॥

प्रकृत्यनुमानगता विशेषा विस्तरतो विचारिताः । इतः
परमध्यायसमाप्तिपर्यन्तं पुरुषानुमानगता विशेषा विचा-
र्यास्तत्र काञ्चनादौ विशेषमाह ।

प्रथमोऽध्यायः ।

८५

सामान्येन विवादाभावाद्धर्मवन्न साधनम्

॥ १३८ ॥

यत्र वस्तुनि सामान्यतो विवादो नास्ति न तस्य स्वरूपतः साधनमपेक्ष्यते धर्मस्येवेत्यर्थः । अयं भावः । यथा प्रकृतेः सामान्येनापि साधनमपेक्षितं धर्मिण्यपि विवादात् । नैवं पुरुषस्य साधनमपेक्षितम् । चेतनापलापे जगदान्धप्रसङ्गतो भोक्तार्यद्वन्द्वदार्थे सामान्यतो बौद्धानामप्यविवादात् । धर्म इव । धर्मो हि सामान्यतो बौद्धैरपि स्वीक्रियते तप्तशिलारोपणादिषु धर्मत्वाभ्युपगमात् । अतः पुरुषे विवेकनित्यत्वादिसाधनमात्रमनुमानं कार्यमिति ॥ १३८ ॥

संहतपरार्थत्वात् पुरुषस्येत्युक्तसूत्रेणापि विवेकानुमानमेवाभिप्रेतम् । न तु तत्र पुरुषस्य सर्वथैवाप्रत्यक्षत्वमभिप्रेतमिति । तत्र चादौ विवेकप्रतिज्ञासूत्रम् ।

शरीरादिव्यतिरिक्तः पुमान् ॥ १३९ ॥

शरीरादिप्रकृत्यन्तं यच्चतुर्विंशतितत्त्वात्मकं वस्तु ततोऽतिरिक्तः पुमान् भोक्तेत्यर्थः । भोक्तृत्वं च दृष्टृत्वमिति ॥ १३९ ॥

अत्र हेतूनाह सूत्रैः ।

संहतपरार्थत्वात् ॥ १४० ॥

यतः सर्वं संहतं प्रकृत्यादिकं परार्थं भवति शब्धादिवत् । अतोऽसंहतः संहतदेहादिभ्यः परः पुरुषः सिध्यतीत्यर्थः । अयं च हेतुः संहतपरार्थत्वात् पुरुषस्येत्यत्र व्याख्यातः । उक्तस्यापि हेतोः पुनरुपन्यासो हेतुवर्गसङ्कलनार्थः ॥ १४० ॥

किञ्च ।

त्रिगुणादिविपर्ययात् ॥ १४१ ॥

८६

सांख्यदर्शनम् ।

सुखदुःखमोहात्मकत्वादिवैपरीत्यादित्यर्थः । शरीरादीनां हि यः सुखाद्यात्मकत्वं धर्मः स सुखादिभोक्तारि न सम्भवति । स्वयं सुखादिग्रहणे कर्मकर्तृविरोधात् । धर्मिपुरस्कारेणैव सुखाद्यनुभवादिति । ननु बुद्धिवृत्तिप्रतिविम्बितं स्वसुखादिकं पुरुषेण गृह्यतां स्ववादिति चेन्न । एवं सति बुद्धेरेव सुखादिकल्पनीचित्यात् । पुरुषगतसुखादेर्बुद्धौ प्रतिविम्बकल्पने गौरवात् । अहं सुखी दुःखी मूढ इत्यादिप्रत्ययास्तु न पुरुषे सुखादिसाधकाः । तत्स्वामित्वेनाप्युपपत्तेः । बुद्धेः सुखादिमत्त्वेनाप्युपपत्तेश्च । लौकिक्यां ह्यहम्बुद्धाववश्यं बुद्धिरपि विषयो मिथ्याज्ञानवासनादिरूपदोषानुवृत्तेस्तत्प्रतिविम्बकल्पनायां च गौरवादिति । आदिशब्देन चात्र त्रिगुणमविवेकि विषय इति कारिकोक्ताविवेकित्वादयो ग्राह्याः । तथा रूपादयः शरीरादिधर्मा ग्राह्याः ॥ १४१ ॥

किञ्च ।

अधिष्ठानाच्चेति ॥ १४२ ॥

भोक्तुरधिष्ठातृत्वाच्चाधिष्ठेयेभ्यः प्रकृत्यन्तेभ्योऽतिरिक्तत्वेत्यर्थः । अधिष्ठानं हि भोक्तुः संयोगः स च प्रकृत्यादीनां भोगहेतुपरिणामेषु कारणम् । भोक्तुरधिष्ठानात् भोगायतननिर्माणमिति वक्ष्यमाणसूत्रात् । संयोगश्च भेदे सत्येव भवतीति भावः । इतिशब्दो हेतुसमाप्ति ॥ १४२ ॥

उक्तानुमानेऽनुकूलतर्कं प्रदर्शयति सूत्राभ्याम् ।

भोक्तृभावात् ॥ १४३ ॥

यदि हि शरीरादिस्वरूप एव भोक्ता स्यात् तदा भोक्तृत्वमेव व्याहन्येत । कर्मकर्तृविरोधात् । स्वस्य साक्षात् स्वभोक्तृत्वानुपपत्तेरित्यर्थः । अनुपपत्तिश्च पूर्वमेव व्याख्याता । अत्र

प्रथमोऽध्यायः ।

६७

सूत्रे पुरुषस्य भोगः स्वीकृत इति स्मर्त्तव्यम् । अपरिणामि-
नश्च पुरुषस्य भोगश्चिदवसानो भोग इत्यत्र व्याख्यातः ॥१४३॥
किञ्च ।

कैवल्यार्थं प्रवृत्तेश्च ॥ १४४ ॥

शरीरादिकमेव चेद्भोक्तृ स्यात् तदा भोक्तुः कैवल्यार्थं दुःखा-
त्यन्तोच्छेदार्थं कस्यापि प्रवृत्तिर्नोपपद्येत । शरीरादीनां
विनाशित्वात् प्रकृतेश्च धर्मिग्राहकमानेन दुःखस्वाभाव्यसिद्ध्या
कैवल्यसम्भवात् । न हि स्वभावस्यात्यन्तोच्छेदो घटत इत्यर्थः ।
अत्र कैवल्यार्थं प्रकृतेरिति सूत्रपाठः प्रामादिकत्वादुपेक्षणीयः ।

सङ्घातपरार्थत्वात् त्रिगुणादिविपर्ययादधिष्ठानात् ।

पुरुषोऽस्ति भोक्तृभावात् कैवल्यार्थं प्रवृत्तेश्च ॥

इति कारिकातः कैवल्यार्थं प्रवृत्तेश्चेति पाठात् । अर्था-
सङ्गतेष्वेति ॥ १४४ ॥

चतुर्विंशतितत्त्वातिरिक्ततया पुरुषः साधितः । इदानीं
पुरुषगतो विशेषो विवेकस्फुटीकरणायानुमीयते ।

जडप्रकाशयोगात् प्रकाशः ॥ १४५ ॥

वैशेषिका आहुः । प्रागप्रकाशरूपस्य जडस्यात्मनो मनः-
मंयोगाज्ज्ञानाख्यः प्रकाशो जायत इति तन्न । लोके जडस्या-
प्रकाशस्य लोष्टादेः प्रकाशोत्पत्त्यदर्शनेन तदयोगात् । अतः
सूर्यादिवत् प्रकाशस्वरूप एव पुरुष इत्यर्थः । तथा च स्मृतिः ।

यथा प्रकाशतमसोः सम्बन्धो नोपपद्यते ।

तद्वदैक्यं न शंसध्वं प्रपञ्चपरमात्मनोः ॥ इति ।

यथा दीपः प्रकाशात्मा ऋक्षो वा यदि वा महान् ।

ज्ञानात्मानं तथा विद्यात् पुरुषं सर्वजन्तुषु ॥

६८

सांख्यदर्शनम् ।

इति च । प्रकाशत्वं च तेजःसत्त्वचैतन्येष्वनुगतमखण्डोपा-
धिरनुगतध्ववहारादिति ॥ १४५ ॥

ननु प्रकाशस्वरूपत्वेऽपि तेजोवद्धर्मधर्मिभावोऽस्ति न वा
तत्राह ॥

निर्गुणत्वान्न चिद्धर्मा ॥ १४६ ॥

सुगमम् । पुरुषस्य प्रकाशरूपत्वे सिद्धे तत्सम्बन्धमात्रे-
णान्यव्यवहारोपपत्तौ प्रकाशात्मकधर्मकल्पना गौरवमित्यपि
बोध्यम् । तेजसश्च प्रकाशाख्यरूपविशेषाग्रहेऽपि स्पर्शपुर-
स्कारेण ग्रहात् प्रकाशतेजसोर्भेदः सिध्यति । आत्मनस्तु ज्ञाना-
ख्यप्रकाशाग्रहकाले ग्रहणं नास्तीत्यतो लाघवाद्धर्मधर्मिभाव-
शून्यं प्रकाशरूपमेवात्मद्रव्यं कल्पते । तस्य च न गुणत्वम् ।
संयोगादिमत्त्वात् । अनार्थितत्वाच्चेति । तथाच स्मर्यते ।

ज्ञानं नैवात्मनो धर्मो न गुणो वा कथञ्चन ।

ज्ञानस्वरूप एवात्मा नित्यः पूर्णः सदा शिवः ॥

इति । ननु निर्गुणत्व एव का युक्तिरिति चेत् । उच्यते
पुरुषस्येच्छाद्यास्तावन्नित्या न सम्भवन्ति जन्यताप्रत्यक्षात् ।
जन्यगुणाङ्गीकारे परिणामित्वार्पितः । तथा चोभयोरेव
प्रकृतिपुरुषयोः परिणामहेतुत्वकल्पने गौरवम् । आन्ध्यपरि-
णामेन कदाचिदज्ञत्वस्यापत्त्या ज्ञानेच्छादिगोचरसंशयाप-
त्तिश्च । तथा जड़प्रकाशायोगस्योक्तत्वादपि न नित्यस्यानित्य-
ज्ञानसम्भव इति । इच्छादिकमन्वयव्यतिरेकाभ्यां मनस्येव
लाघवात् सिध्यति । मनःसंयोगस्यात्मन्योभयोस्तद्भेदहेतुत्वे गौर-
वात् । गुणशब्दश्च विशेषगुणवाचीत्युक्तमेव । अत आत्मा
निर्गुणः । अपिच ये तार्किका आत्मनः कर्तृत्वमिच्छन्ति तेषां
मोक्षानुपपत्तिः । अहं कर्तेति बुद्धेरेव गीतादिष्वदृष्टोत्-

प्रथमोऽध्यायः ।

६६

पत्तिहेतुतयोक्तत्वात् । तस्याश्च तन्मते मिथ्याज्ञानत्वाभावेन
तत्त्वज्ञाननिवर्त्यत्वासम्भवात् । अतः श्रुत्युक्तमोक्षानुपपत्त्यात्म-
नोऽकर्तृत्वमस्माभिरिष्यते । अकर्तृत्वाच्चादृष्टसुखाद्यभावः ।
ततश्च मनसः कृत्यादिहेतुत्वे कल्पनीये लाघवादन्तर्दृश्यगुण-
त्वावच्छेदेनैतत् कल्प्यते । अत आत्मा निर्गुण इति । यथो-
क्तस्य च परमसूक्ष्मस्यात्मनः स्वरूपं वाशिष्ठे करामलकवत्
प्रोक्तं विविच्य प्रतिपादितम् । यथा ।

असम्भवति सर्वत्र दिग्भूस्याकाशरूपिणि ।

प्रकाश्ये यादृशं रूपं प्रकाशस्यामलं भवेत् ॥

त्रिजगत् त्वमहं चेति दृश्ये सत्तामुपागते ।

द्रष्टुः स्यात् केवलीभावस्तादृशी विमलात्मनः ॥

इति ॥ १४६ ॥

नन्वहं जानामीति धर्मधर्मिभावानुभवात् पुरुषस्य चिद्व-
र्मकत्वं सिध्यति गौरवस्य प्रामाणिकत्वेनादोषत्वादिति तत्राह ।

श्रुत्या सिद्धस्य नापलापस्तत्प्रत्यक्षबाधात्

॥ १४७ ॥

भवेदेवं यदि केवलतर्केणास्माभिर्निर्गुणत्वाच्चिद्वर्मत्वादिकं
प्रसाध्यते किन्तु श्रुत्यापि । अतः श्रुत्या सिद्धस्य निर्गुणत्वा-
देर्नापलापः सम्भवति तत्प्रत्यक्षस्य गुणादिप्रत्यक्षस्य श्रुत्यैव
बाधात् । अहं गौर इत्यादिप्रत्यक्षवदित्यर्थः । अन्यथा हि
गौरोऽहमिति प्रत्यक्षबलेन देहातिरिक्तात्मसाधिका अपि
युक्तयो बाधिताः स्युरिति जितं नास्तिकैः । निर्गुणत्वे च
श्रुतयः साक्षी चेताः केवली निर्गुणश्चेत्याद्याः । चिन्मात्रत्वे
तु श्रुतयोऽकर्त्ता चैतन्यं चिन्मात्रं सच्चिदेकरसो ह्ययमात्मे-
त्याद्या इति । सर्वज्ञत्वादिश्रुतयस्तु राक्षोः शिर इतिवत्लौकि-

१००

सांख्यदर्शनम् ।

कविकल्पानुवादमात्राः । विधिनिषेधश्रुतिमध्ये निषेधश्रुतेरेव बलवत्त्वात् । अथात आदेशो नेति नेति न ह्येतस्मादिति नेत्यन्यत् परमस्तीति श्रुतेः । किञ्चाज्ञानामहं जानामीति प्रत्यये प्रमात्वकल्पनायामेव गौरवम् । अनाद्यविद्यादोषस्यानुवर्तमानतया भ्रमत्वस्यैवौत्सर्गिकत्वात् । अतो भ्रमशतान्तःपातित्वेनाप्रामाण्यशङ्कास्कन्दितत्वाच्चैतद्व्यत्यक्तबाधने लाघवतर्कानुगृहीतमनुमानमपि समर्थमिति । नन्वात्मनो नित्यज्ञानस्वरूपत्वे कीदृशं लाघवमिति चेत् । उच्यते । नैयायिकादिभिरन्तःकरणं व्यवसायानुव्यवसायी तदाश्रयश्चेति चत्वारः पदार्थाः कल्पन्ते । अस्माभिस्त्वन्तःकरणं व्यवसायस्थानीया च तद्वृत्तिरनन्तानुव्यवसायस्थानीयश्च नित्यैकज्ञानरूप आत्मेति द्वयः पदार्थाः कल्पन्त इति ॥ १४७ ॥

ननु यदि प्रकाशरूप एवात्मा तदा सुषुप्त्याद्यवस्थाभेदो नोपपद्यते सदा प्रकाशानपायादिति तत्राह ।

सुषुप्त्याद्यसाक्षित्वम् ॥ १४८ ॥

सुषुप्त्याद्यवस्थात्रयस्य बुद्धिनिष्ठस्य साक्षित्वमेव पुंस्तीत्यर्थः । तदुक्तम् ।

जाग्रत् स्वप्नः सुषुप्तं च गुणतो बुद्धिवृत्तयः ।

तासां विलक्षणो जीवः साक्षित्वेन व्यवस्थितः ॥

इति । तासां बुद्धिवृत्तीनां साक्षित्वेन तद्विलक्षणो जाग्रदाद्यवस्थारहितो निर्णीत इत्यर्थः । तत्र जाग्रन्नामावस्थेन्द्रियद्वारा बुद्धेर्विषयाकारः परिणामः । स्वप्नावस्था च संस्कारमात्रजन्यस्तादृशः परिणामः । सुषुप्त्यवस्था च द्विविधार्द्धसमग्रलयभेदेन । तत्रार्द्धलये विषयाकारा वृत्तिर्न भवति । किन्तु स्वगतसुखदुःखमोहाकारैव बुद्धिवृत्तिर्भवति । अन्यथोक्तितस्य

प्रथमोऽध्यायः ।

१०१

सुखमहमस्वाप्तमित्यादिरूपसुषुप्तिकालीनसुखादिस्मरणानुप-
पत्तेः । तदुक्तं व्याससूत्रेण मुग्धेऽर्हसम्पत्तिः परिशेषादिति ।
समग्रलये तु बुद्धेर्हृत्तिसामान्याभायो मरणादाविव भवति ।
अन्यथा समाधिसुषुप्तिमोक्षेषु ब्रह्मरूपतत्त्वागामिसूत्रानुपप-
त्तेरिति । सा च समग्रसुषुप्तिर्हृत्त्वभावरूपेति पुरुषस्तत्साक्षी
न भवति पुरुषस्य हृत्तिमात्रसाक्षित्वात् । अन्यथा संस्कारा-
देरपि बुद्धिधर्मस्य साक्षिभास्यतापत्तेः । सुषुप्त्यादिसाक्षित्वं
तु तादृशबुद्धिहृत्तीनां स्वप्रतिविम्बितानां प्रकाशनमिति वक्ष्या-
मः । अतो ज्ञानार्थं पुरुषस्य न परिणामापेक्षेति । स्यादेतत् ।
सुषुप्ते यदि सुखदुःखादिगोचरा बुद्धिहृत्तिरिष्यते तर्हि जाग्र-
दादावप्यखिलहृत्तीनां हृत्तिग्राह्यत्वस्वीकार एव युक्त इति
व्यर्था तत्साक्षिपुरुषकल्पना स्वगोचरहृत्तित्वेनैव स्वव्य-
वहारहेतुतायाः सामान्यतः सुवचत्वादिति । मैवम् । नियमेन
स्वगोचरहृत्तिकल्पनेऽनवस्थापत्तिर्गौरवं च स्यात् । किञ्चाहं
सुखीत्यादिहृत्तिषु सुखादीनां विशेषणतया निर्विकल्पकं
तज्ज्ञानमादावपेक्ष्यते । तत्र चानन्तनिर्विकल्पकहृत्त्यपेक्षया
लाघवेन नित्यमेकमेवात्मस्वरूपं ज्ञानं कल्पते । अहं सुखी-
त्यादिविशिष्टज्ञानार्थं बुद्धिहृत्तेरेव तादृशाकारत्वं पुरुषे हृत्ति-
सारूप्यमात्रस्वीकारेण वृत्त्याकारातिरिक्ताकारानभ्युपगमात्
स्वतन्त्राकारेण परिणामापत्तेरिति । अथैवं पुरुषस्य सुषुप्त्या-
दिसाक्षिमात्रत्वेन पुरुषैक्यस्याप्युपपत्तौ स किमेकोऽनेको
वेति संशयः । तत्रायं पूर्वपक्षः । लाघवतर्कसहकारेण बल-
वतीभ्योऽभेदश्रुतिभ्य एक एवात्मा सिध्यति जाग्रदाद्यवस्थारू-
पाणां वैधर्म्याणां बुद्धिधर्मत्वात् । यद्यप्येकस्यात्मनः सर्वबुद्धि-
साक्षित्वं तथापि यस्या बुद्धेर्या हृत्तिः सैव बुद्धिस्तदहृत्तिवि-
शिष्टतया साक्षिणं गृह्णाति घटं जानामीत्यादिरूपैः । अत

१०२

सांख्यदर्शनम् ।

एकस्या बुद्धेरयं घट इति वृत्तौ सत्यामन्यबुद्धिउत्तिद्वारा नानु-
भवो घटमहं जानामीति ॥ १४८ ॥

तत्र सिद्धान्तमाह ।

जन्मादिव्यवस्थातः पुरुषबहुत्वम् ॥ १४९ ॥

पुरुषवान् स्वर्गं जायते पापौ नरकेऽज्ञो बध्यते ज्ञानी
मुच्यत इत्यादेः श्रुतिस्मृतिव्यवस्थाया विभागस्यान्यथानुपपत्त्या
पुरुषा बहव इत्यर्थः । जन्ममरणे चात्र नोत्पत्तिविनाशो
पुरुषनिष्ठत्वाभावात् । किन्त्वपूर्वदेहेन्द्रियादिसङ्घातविशेषेण
संयोगश्च वियोगश्च भोगतदभावनियामकाविति । जन्मादि-
व्यवस्थायां च श्रुतिः ।

अजामेकां लोहितशुक्लकृष्णां

बह्वीः प्रजाः सृजमानां सरूपाः ।

अजो ह्येको जुषमाणोऽनुशेते

जहात्येनां भुक्तभोगामजोऽन्यः ॥

ये तद्विदुरमृतास्ते भवन्त्यथेतरैः दुःखमेवापि यन्ति ।

इत्यादिरिति ॥ १४९ ॥

ननु पुरुषैक्येऽप्युपाधिरूपावच्छेदकभेदेन जन्मादिव्यवस्था
भवेत् तत्राह ।

**उपाधिभेदेऽप्येकस्य नानायोग आकाशस्यैव
घटादिभिः ॥ १५० ॥**

उपाधिभेदेऽप्येकस्यैव पुरुषस्य नानोपाधियोगोऽस्यैव यथै-
कस्यैवाकाशस्य घटकुट्टादिनानायोगः । अतोऽवच्छेदकभेदे-
नैकस्यात्मन एव विविधजन्ममरणाद्यापत्तिः कायव्यूहादावि-
वेति न सम्भवति व्यवस्था । एकः पुरुषो जायते नापर इत्या-
दिरित्यर्थः । न ह्यवच्छेदकभेदेन कपिसंयोगतदभाववत्त्वे-

प्रथमोऽध्यायः ।

१०३

कस्मिन्नेव वृत्ते व्यवस्था घटते । एको वृत्तः कपिसंयोगी ।
 अन्यश्च नेति । किञ्चैकोपाधितो मुक्तस्याप्यात्मप्रदेशस्योपाध्य-
 न्तरैः पुनर्बन्धापत्त्या बन्धमोक्षाव्यवस्था तदवस्थैव । यथैकघट-
 मुक्तस्याकाशप्रदेशस्यान्यघटयोगाद्घटाकाशव्यवस्था तद्वदिति ।
 न च बन्धमोक्षव्यवस्थान्युतिरपि लौकिकभ्रमानुवादमात्रमिति
 वाच्यम् । मोक्षस्यालौकिकत्वात् । मिथ्यापुरुषार्थप्रतिपादनेन
 श्रुतेः प्रतारकत्वाद्यापत्तेश्च ॥ १५० ॥

ननु चैतन्यैक्येऽपि तत्तदुपाधिविशिष्टस्यातिरिक्ततामभ्यु-
 पगम्य व्यवस्थोपपादनौया तत्राह ।

उपाधिर्भिद्यते न तु तद्वान् ॥ १५१ ॥

उपाधिरेव नाना न तु तद्वानुपाधिविशिष्टोऽपि नानाभ्यु-
 पेयो विशिष्टस्यातिरिक्तत्वे नानात्मताया एव शास्त्रान्तरेऽप्यु-
 पगमापत्तेरित्यर्थः । बन्धभागिनो विशिष्टत्वे विशेषणवियो-
 गेन विशिष्टनाशान्न मोक्षोपपत्तिरित्यादीन्यपि दूषणानि ।
 ननु विशिष्टस्य जीवत्वमन्वयव्यतिरेकादिति षष्ठाध्याये स्वय-
 मेवाहङ्कारविशिष्टस्यैव जीवत्वं वक्ष्यतीति चेन्न प्राणधारकत्व-
 रूपजीवस्यैव विशिष्टाधेयत्ववचनात् । न तु बन्धमोक्षव्यव-
 स्थाया विशिष्टाश्रितत्वं वक्ष्यते मोक्षकाले विशिष्टासत्त्वादिति ।
 यदपि केचिन्नवीना वेदान्तिब्रुवा आहुः । एकस्यैवात्मनः
 कार्यकारणोपाधिषु प्रतिविम्बानि जीवेश्वराः प्रतिविम्बानां
 चान्योऽन्यं भेदाज्जन्माद्यखिलव्यवस्थोपपत्तिरिति । तदप्यसत् ।
 भेदाभेदविकल्पासहत्वात् । विम्बप्रतिविम्बयोर्भेदे प्रतिविम्ब-
 स्थाचेतनया भोक्तृत्वबन्धमोक्षाद्यनुपपत्तिः जीवब्रह्माभेदरूप-
 तत्त्विद्वान्तक्षतिश्च । जीवेश्वरभिन्नस्यात्मनोऽप्रामाणिकत्वं च ।
 अभेदे तु साङ्ख्यापरिहारः । भेदाभेदाभ्युपगमे तु तत्त्विद्वान्त-

१०४

सांख्यदर्शनम् ।

हानिः । भेदाभेदविरोधश्च । अस्मान्मते त्वभेदोऽविभागल-
क्षणो भेदश्चान्योऽन्याभाव इत्यविरोध इति । अवच्छेदप्रति-
विम्बादिदृष्टान्तवाक्यानि त्वग्रे व्याख्यास्यामः । स्यादेतत् ।
विम्बप्रतिविम्बादिभेदं परिकल्प्य श्रुत्या बन्धमोक्षव्यवस्था-
कल्पितेत्येवास्माभिरुच्यते नतु परमार्थतो विम्बप्रतिविम्ब-
भावस्तयोर्भेदो बन्धमोक्षादिकं चेत्थत इति । मैवम् । एवं
सति बन्धमोक्षादिश्रुतिगणस्य भेदश्रुतिगणस्य चोभयोर्बाधा-
पेक्षया केवलाभेदश्रुतिगणस्यैवाविभागपरतयैव सङ्कोचो लाघ-
वाद्युक्तः । श्रुतिस्मृत्यन्तरैरविभागस्य सिद्धत्वाच्चेति ॥ १५१ ॥

आत्मैक्यवादिपूक्तं दूषणमुपसंहरति ।

एवमेकत्वेन परिवर्त्तमानस्य न विरुद्धधर्मा-
ध्यासः ॥ १५२ ॥

एवं रीत्यैकत्वेन सर्वतो वर्त्तमानस्यात्मनो जन्ममरणादि-
रूपविरुद्धधर्मप्रसङ्गो न युक्त इत्यर्थः । यद्वैकल्य इति छेदः ।
एकत्वेऽभ्युपगम्यमाने परितः सर्वतो वर्त्तमानस्य सर्वोपाधिष्व-
नुगतस्य विरुद्धधर्माध्यासो नेति न किन्तु सर्वथा विरुद्धधर्म-
सङ्करोऽपरिहार्य इत्यर्थः । ननु पुरुषो निर्धर्मकस्तत्र कथं
जन्ममरणबन्धमोक्षादिविरुद्धधर्मसाङ्कर्ष्यमापद्यते भवद्भिरपि
सर्वेषां धर्माणामुपाधिनिष्ठत्वाभ्युपगमादिति चेन्न । उक्त-
धर्माणां संयोगवियोगभोगाभोगरूपतया पुरुषे स्वीकारात् ।
परिणामरूपधर्माणामिव पुरुषे प्रतिधस्योक्तत्वादिति । यथा
स्फटिकेषु लोहित्यनीलिमादिधर्माणामारोपितानामपि व्यव-
स्थास्ति तथा पुरुषेष्वपि बुद्धिधर्माणां सुखदुःखादीनां शरीरा-
दिधर्माणां च ब्राह्मण्यक्षयित्वादीनामारोपितानामपि व्यव-
स्थास्ति शास्त्रेषु । यथा विष्णुपुराणे ।

प्रथमोऽध्यायः ।

१०५

यथैकस्मिन् घटाकाशे रजोधूमादिभिर्हते ।

न च सर्वे प्रयुज्यन्त एवं जीवाः सुखादिभिः ॥

इति ॥ १५२ ॥

सापि व्यवस्थैकात्म्ये सति जन्मादिव्यवस्थावदेव नोपपद्यत
इत्याह ।

अन्यधर्मत्वेऽपि नारोपात् तत्सिद्धिरेक-
त्वात् ॥ १५३ ॥

अन्यधर्मत्वेऽपि धर्माणां सुखादीनामारोपात् पुरुषे
व्यवस्था न सिध्यति । आरोपाधिष्ठानपुरुषस्यैकत्वादित्यर्थः ।
आकाशस्यैकत्वेऽपि घटावच्छिन्नाकाशानां घटभेदेन भिन्नतयो-
पाधिकर्मव्यवस्था घटते । आत्मत्वजीवत्वादिकन्तु नोपाध्य-
वच्छिन्नस्य । उपाधिवियोगे घटाकाशनाशवत् तन्मात्रेण
जीवो न म्रियत इत्यादिश्रुतिविरोधप्रसङ्गात् । किन्तु केवल-
चेतनस्येति प्रागेवोक्तम् । इमां बन्धमोक्षादिव्यवस्थानुपपत्तिं
सूक्ष्मामबुद्धैवाधुनिका वेदान्तिब्रुवा उपाधिभेदेन बन्धमोक्ष-
व्यवस्थामैकात्म्येऽप्याहुः । तेष्येतेन निरस्ताः । योऽपि तदे-
कदेशिन इमामेवानुपपत्तिं पश्यन्त उपाधिगतचित्रतिविम्बा-
नामेव बन्धादीन्याहुस्ते त्वतीव भ्रान्ताः । उक्ताद्भेदाभेदादि-
विकल्पासहत्वादिदोषात् । अन्तःकरणस्य तदुज्ज्वलितत्वा-
दित्यत्रोक्तदोषाच्च । किञ्च वेदान्तसूत्रे कापि सर्वात्मनामत्य-
न्तैक्यं नोक्तमस्ति । प्रत्युत भेदव्यपदेशाच्चान्यः । अधिकन्तु
भेदनिर्देशात् । अंशो नानाव्यपदेशा । इत्यादिसूत्रैर्भेद उक्तः ।
अत आधुनिकानामवच्छेदप्रतिविम्बादिवादा अपसिद्धान्ता
एव । स्वशास्त्रानुक्तसन्दिग्धार्थेषु समानतन्त्रसिद्धान्तस्यैव सिद्धान्त-
त्वाच्चेत्यादिकं ब्रह्मसमीक्षाभाष्ये प्रतिपादितमस्माभिः ॥१५३

१०६

सांख्यदर्शनम्

नन्वेवं पुरुषनानात्वे सति ।

एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥

नित्यः सर्वगतो ह्यात्मा कूटस्थो दोषवर्जितः ।

एकः स भिद्यते शक्त्या मायया न स्वभावतः ॥

इत्याद्याः श्रुतिस्मृतय आत्मैकत्वप्रतिपादिका नोपपद्यन्ते
इति तत्राह ।

नाद्वैतश्रुतिविरोधो जातिपरत्वात् ॥१५४॥

आत्मैक्यश्रुतीनां विरोधस्तु नास्ति तासां जातिपरत्वात् ।
जातिः सामान्यमेकरूपत्वं तत्रैवाद्वैतश्रुतीनां तात्पर्यात् । न
त्वखण्डत्वे प्रयोजनाभावादित्यर्थः । जातिशब्दस्य चैकरूप-
तार्थकत्वमुत्तरसूत्रात्प्रसिध्यते । यथाश्रुतजातिशब्दस्यादरे । आत्मा
इदमेक एवाय आसीत् । सदेव सौम्येदमग्र आसीत् । एक-
मेवाद्वितीयम् । इत्याद्यद्वैतश्रुत्युपपादकतयैव सूत्रं व्याख्ये-
यम् । जातिपरत्वात् । विजातीयद्वैतनिषेधपरत्वादित्यर्थः ।

तत्राद्यव्याख्यायामयं भावः । आत्मैक्यश्रुतिस्मृतिष्वेकादि-
शब्दाश्चिदेकरूपतामात्रपरा भेदादिशब्दाश्च वैधर्म्यलक्षणभेद-
पराः । एक एवात्मा मन्तव्यो जायत्स्वप्नसुषुप्तिषु स्थानत्रय-
व्यतीतस्य पुनर्जन्म न विद्यत इत्यादिवाक्येष्वेकरूपार्थत्वावश्य-
कत्वात् । अन्यथावस्थात्रयेऽप्यात्मन एकतामात्रज्ञानेन स्थान-
त्रयव्यतीतशब्दात्ताया अवस्थात्रयाभिमाननिवृत्तेरसम्भवात् ।
तथैकरूपताप्रतिपादनेनैव निखिलोपाधिविवेकेन सर्वात्मनां
स्वरूपबोधनसम्भवाच्च । न ह्यन्यथा निर्धर्मकमात्मस्वरूपं
विशिष्य ब्रह्मणापि शब्देन साक्षात्प्रतिपादयितुं शक्यते ।
शब्दानां सामान्यमात्रगोचरत्वात् । आब्रह्मस्तस्वपर्थन्तेष्वा-

प्रथमोऽध्यायः ।

१०७

त्मन एकरूपत्वे तु प्रतिपादिते तदुपपत्त्यर्थं शिष्यः स्वयमेव तावाद्भवेचयति यावन्निर्विशेषे शब्दगोचरे स्वरूपे पर्यवस्यतीति । ततश्च निःशेषाभिमाननिवृत्त्या कृतकृत्यो भवति । यदि पुनरद्वैतवाक्यान्यखण्डतामात्रपराणि स्युस्तर्हि तेभ्यो नाभिमाननिवृत्तिः सम्भवति । आकाशे विविधशब्ददखण्डेऽप्यात्मनि सुखदुःखतदभावादीनामवच्छेदकभेदैरुपपत्तेः । एकस्यैव वाक्यस्याखण्डत्वावैधर्म्योभयपरत्वे च वाक्यभेदोऽखण्डतापरकल्पनायां फलाभावश्च । अवैधर्म्यज्ञानादेव सर्वाभिमाननिवृत्तेः । अतोऽद्वैतवाक्यानि नाखण्डतापराणि । न्यायानुग्रहेण बलवतीर्भर्भेदग्राहकश्रुतिस्मृतिर्भाविरोधाच्च । किन्त्ववैधर्म्यलक्षणाभेदपराण्येव । साम्यबोधकश्रुतिस्मृतिभिरैकवाक्यत्वात् । सामान्यात् त्विति ब्रह्मसूत्राच्चेति । तत्र साम्ये श्रुतयः । यद्योदकं शुद्धे शुद्धमासक्तं तादृगेव भवति । एवं मुनेर्विजानत आत्मा भवति गौतम निरञ्जनः परमं साम्यमुपैतीत्याद्याः स्मृतयश्च ।

ज्योतिरात्मनि नान्यत्र सर्वभूतेषु तत् समम् ।

स्वयं च शक्यते द्रष्टुं सुसमार्हितचेतसा ॥

यावानात्मनि बोधात्मा तावानात्मा परात्मनि ।

य एवं सततं वेद जनस्योऽपि न मुह्यति ॥

इत्याद्याः । उक्तश्रुतौ मोक्षदशायामपि भेदघटितसाम्यवचनात् स्वरूपभेदोऽप्यात्मनामस्तीति सिद्धम् । अवैधर्म्याभेदपरत्वं चास्मन्मते विष्णुरहं शिवोऽहमत्यादिवाक्यानां मन्तव्यम् । न तु तत्त्वमस्यहं ब्रह्मास्मीत्यादिवाक्यानामपि । तत्र सांख्यमते प्रलयकालीनस्य पूर्णात्मन एव तदादिपदार्थतया नित्यशुद्धमुक्तस्वमसौत्यादियथाश्रुतस्य तादृशवाक्यार्थत्वात् । यदि तु सर्गाद्युत्पन्नपुरुषो नारायणाख्य एव तत्-

१०८

सांख्यदर्शनम् ।

पदार्थस्तदा तत्त्वमसीत्यादिवाक्यानामप्यवैधर्म्यार्थकतैवास्तु । ननु प्रयोजनाभावात् भेदपरत्वं श्रुतीनां सम्भवतीति चेन्न मोक्षोपपादनस्यैव प्रयोजनत्वात् । सृष्टिसंहारयोः प्रवाहरूपेणानुच्छेदात् तस्यैक्ये मोक्षानुपपत्तेः । अथैवमात्मभेदस्य लोकसिद्धतया न तत्परत्वं श्रुतीनां घटत इति मैवम् । लाघवतर्केणाकाशवदात्मन्येकत्वस्यानुमानतः प्रसक्तस्य श्रुत्यादिभिर्निषेधात् । स्वपरचैतन्ययोर्भेदस्य चाप्रत्यक्षत्वात् । देहादिष्वेवानुभवात् । य एतस्मिन्नुदरमन्तरं कुरुतेऽथ तस्य भयं भवतीत्यादिभेदनिन्दा तु वैधर्म्यविभागान्यतरलक्षणभेदपरिति । नन्वेवं मुक्तानां प्रतिविम्बावच्छेदश्रुतीनां का गतिरिति चेदुच्यते । अनेकतेजोमयादित्यमण्डलवत् । अनेकात्ममयमपि चिदादित्यमण्डलमेकरसमविभक्तमेकपिण्डीकृत्य तस्य किरणवत् स्वांशभूतैरसंख्यपुरुषैरसंख्योपाधिष्वसंख्यविभाग एव प्रतिविम्बादिदृष्टान्तैः प्रतिपाद्यते विभागलक्षणान्यत्वस्य वाच्यरक्षणमात्रत्वं बोधयितुं न पुनरखण्डत्वम् ।

वायुर्यथैको भुवनं प्रविष्टो रूपं रूपं प्रतिरूपो बभूव ।

इत्यादिसांख्यदृष्टान्तश्रुतीनां न्यायानुगृहेण बलवत्त्वादिति । यथा च स्मर्यते ।

यस्य सर्वात्मकत्वेऽपि खण्ड्यते नैकपिण्डता ।

इति ब्रह्ममौमांसायां तु नित्याभिव्यक्ते परमेश्वरचैतन्येऽन्येषां लयरूपाविभागेनाप्यद्वैतमुक्तमविभागो वचनादिति सूत्रेणेति । अधिकं तु ब्रह्ममौमांसाभाष्ये प्रोक्तमस्माभिरिति द्विक् । सूत्रस्य द्वितीयव्याख्यायां त्वयं भावः । प्रलयकाले पुरुषविजातीयं सर्वमेवासत् । अर्थक्रियाकारित्वाभावात् । पुरुषाणां कूटस्थत्वेनार्थक्रियैवाप्रसिद्धेति । अतः सर्गकाल इव प्रलयेऽपि सत्त्वम् । अतस्तदात्मनां विजातीयद्वैतराहित्यम् । तथा सर्ग-

प्रथमोऽध्यायः ।

१०८

कालेऽपि कूटस्थत्वरूपपारमार्थिकसत्त्वेनान्यत्रेति विजातीय-
द्वैतराहित्यात् सर्गकालीनाद्वैतश्रुतयोऽप्युपपन्ना इति ॥ १५४ ॥

नन्वात्मन एकत्ववदेकरूपत्वमपि नानारूपताप्रत्यक्षेण
विरुद्धं तत् कथमुक्तं जातिपरत्वादिति तत्राह ।

विदितबन्धकारणस्य दृष्ट्यातद्रूपम् ॥ १५५ ॥

विदितं स्पष्टं बन्धकारणमविवेको यत्र तस्य दृष्ट्यैव पुरु-
षेष्वतद्रूपं रूपभेद इत्यर्थः । अतो भ्रान्तदृष्ट्या न रूपभेदसिद्धि-
रिति ॥ १५५ ॥

ननु तथाप्यनुपलम्भादेकरूपत्वाभावः सेव्यति तत्राह ।

नान्धादृष्ट्या चक्षुष्मतामनुपलम्भः ॥ १५६ ॥

अनुपलम्भ एवासिद्धः । अज्ञैरदर्शनेऽपि ज्ञानिभिरेकरू-
पत्वस्य दर्शनादित्यर्थः ॥ १५६ ॥

अद्वैतश्रुत्यनुपपत्तिं समाधायाखण्डाद्वैते बाधकान्तर-
माह ।

वामदेवादिर्मुक्तो नाद्वैतम् ॥ १५७ ॥

वामदेवादिर्मुक्तोऽस्ति तथापीदानीं बन्धः स्वस्मिन्ननुभव-
सिद्धः । अतो नाखण्डात्माद्वैतमित्यर्थः । स चापि जाति-
स्मरणसंबोधस्तत्रैव जन्मन्यपवर्गमापेत्यादिवाक्यशतविरोध-
श्चेति शेषः । न चैवं बन्धमोक्षावुपाधेरवेत्यवगन्तव्यम् । श्रुति-
स्मृतिसिद्धान्तविरोधात् । दुःखं मा भुञ्जीयेति कामनादर्शनेन
पुरुषमोक्षस्यैव मोक्षाख्यपरमपुरुषार्थत्वाच्च । उपाधेर्दुःख-
ज्ञानस्य च तादर्थ्येन परम्परयैव पुरुषार्थत्वात् पुत्रादिर्वादिति ।
यदप्याधुनिकैर्मायावादिभिरुच्यते । अद्वैतश्रुतिविरोधाद्बन्ध-
मोक्षसृष्टिसंहारादिश्रुतयो बाध्यन्त इति । तदप्यसत् । मोक्षा-
ख्यफलस्यापि अवशकाल एवाभावनिसंशये अवशोत्तरं मनना-

११०

सांख्यदर्शनम् ।

दिविधेरननुष्ठानलक्षणाप्रामाण्यप्रसङ्गात् । प्रपञ्चान्तर्गतस्य
वेदान्तस्याप्यद्वैतश्रुत्या बाधे वेदान्तावगतेऽप्यद्वैते पुनः संशया-
पत्तेश्च । स्वाप्नवाक्यस्य जाग्रति बाधे तद्वाक्यार्थे पुनः संशय-
वत् । किञ्च मिथ्याबुद्धिर्नास्तिकतेत्यनुशासनाद्धर्मादिषु स्वाप-
वन्मिथ्यादृष्टयो बौद्धप्रभेदा एव सांघट्टिकशब्देन प्रपञ्चस्या-
विद्यकतायाश्च तैरभ्युपगमादिति दिक् ॥ १५७ ॥

ननु वामदेवादेरपि परममोक्षो न जात इत्यभ्युपेयं
तत्राह ।

अनादादय यावदभावाद्भविष्यदप्येवम् ॥ १५८ ॥

अनादौ कालेऽय यावच्चैर्मोक्षो न जातः कस्यापि तर्हि
भविष्यत्कालोऽप्येवं मोक्षशून्य एव स्यात् सम्यक्साधनानुष्ठा-
नस्याविशेषादित्यर्थः ॥ १५८ ॥

तत्र प्रयोगमाह ।

इदानीमिव सर्वत्र नात्यन्तोच्छेदः ॥ १५९ ॥

सर्वत्र काले बन्धस्यात्यन्तोच्छेदः कस्यापि पुंसो नास्ति
वर्तमानकालवदित्यनुमानं सम्भवेदित्यर्थः ॥ १५९ ॥

पुरुषाणां यदेकरूपत्वमेकत्वप्रतिपादकश्रुत्यर्थावधारितं
तत् किं मोक्षकाले किं सर्वदैवेत्याकाङ्क्षायामाह ।

व्यावृत्तीभयरूपः ॥ १६० ॥

स च पुरुषो व्यावृत्तीभयरूपो व्यावृत्तो निवृत्तो रूपभेदो
यस्मात् तथेत्यर्थः । श्रुतिस्मृतिन्यायेभ्यः सदैकरूपतासिद्धेरिति
शेषः । तदुक्तम् ।

बहुरूप इवाभाति मायया बहुरूपया ।

रममाणो गुणेष्वस्या ममाहमिति बध्यते ॥ इति ।

प्रथमोऽध्यायः ।

१११

जगदाख्यमहास्वप्ने स्वाप्नात् स्वप्नान्तरं व्रजत् ।

रूपं त्यजति नो शान्तं ब्रह्म शान्तत्ववृंहितम् ॥

इति च ॥ १६० ॥

ननु साक्षित्वस्यानित्यत्वात् पुरुषाणां कथं सदैकरूपत्वं
तत्राह ।

साक्षात् सम्बन्धात् साक्षित्वम् ॥ १६१ ॥

पुरुषस्य यत् साक्षित्वमुक्तं तत् साक्षात्सम्बन्धमात्रात् ।
न तु परिणामत इत्यर्थः । साक्षात्सम्बन्धेन बुद्धिमात्रसाक्षि-
तावगम्यते साक्षाद्द्रष्टृरि संज्ञायामिति साक्षिशब्दव्युत्पाद-
नात् । साक्षाद्द्रष्टृत्वं चाव्यवधानेन द्रष्टृत्वम् । पुरुषे च
साक्षात्सम्बन्धः स्वबुद्धिवृत्तेरेव भवति । अतो बुद्धेरेव साक्षी
पुरुषोऽन्येषां तु द्रष्टृमात्रमिति शास्त्रीयो विभागः । ज्ञान-
नियामकथार्थाकारतास्थानीयः प्रतिविम्बरूप एव सम्बन्धो
न तु संयोगमात्रमतिप्रसङ्गादित्यसक्तदावेदितम् । विष्णुदेः
सर्वसाक्षित्वं त्विन्द्रियादिव्यवधानाभावमात्रेण गौणम् । अक्ष-
सम्बन्धात् साक्षित्वमिति पाठे त्वक्षमात्रबुद्धिः करणत्वसामा-
न्यात् । तस्या यथोक्तात् प्रतिविम्बरूपात् सम्बन्धादित्यर्थः
॥ १६१ ॥

उभयरूपत्वाभावसिद्धार्थं पुरुषस्यापरो विशेषावाह सूत्रा-
भ्याम् ।

नित्यमुक्तत्वम् ॥ १६२ ॥

सदैव पुरुषस्य दुःखाख्यबन्धशून्यत्वम् । दुःखादेर्बुद्धिपरि-
णामत्वादित्यर्थः । पुरुषार्थस्तु दुःखभोगनिवृत्तिः प्रतिविम्ब-
रूपदुःखनिवृत्तिर्वेत्युक्तमेव ॥ १६२ ॥

औदासीन्यं चेति ॥ १६३ ॥

११२

सांख्यदर्शनम् ।

औदासीन्यमकर्तृत्वं तेन चान्येऽपि निष्कामत्वादय
उपलक्षणीयाः । कामः सङ्कल्पो विचिकित्सा श्रद्धाश्रद्धा धृति-
रधृतिर्धीर्धीर्भीरित्येतत् सर्वं मन एवेति श्रुतेः । इतिशब्दः
पुरुषधर्मप्रतिपादनसमाप्तौ ॥ १६३ ॥

नन्वेवं प्रकृतिपुरुषयोरन्योऽन्यं वैधर्म्यं विवेके सिद्धे पुरु-
षस्य कर्तृत्वं बुद्धेरपि च ज्ञातृत्वं श्रुतिस्मृत्योरुच्यमानं कथ-
मुपपद्येयातां तत्राह ।

उपरागात् कर्तृत्वं चित्सान्निध्याच्चित्सा-
न्निध्यात् ॥ १६४ ॥

अत्र यथायोग्यमन्वयः । पुरुषस्य यत् कर्तृत्वं तदबुद्ध्या-
परागात् । बुद्धेश्च या चित्ता सा पुरुषसान्निध्यात् । एतदुभयं
न वास्तवमित्यर्थः । यथान्ययसोः परस्परं संयोगविशेषात्
परस्परधर्मव्यवहार औपाधिको यथा वा जलसूर्ययोः संयो-
गात् परस्परधर्मारोपस्तथैव बुद्धिपुरुषयोरिति भावः । एतच्च
कारिकयाप्युक्तम् ।

तस्मात् तत्संयोगादचेतनं चेतनावदिव लिङ्गम् ।

गुणकर्तृत्वं च तथा कर्तृव भवत्युदासीनः ॥

इति । चित्सान्निध्यादिति द्विःपाठोऽध्यायसमाप्तिस्तुच-
नार्थः ॥ १६४ ॥

हेयहाने तयोर्हेतू इति व्यूहा यथाक्रमम् ।

चत्वारः शास्त्रमुख्यार्था अध्यायेऽस्मिन् प्रपञ्चिताः ॥

सङ्क्षिप्तसांख्यसूत्राणामर्थस्यात्र प्रपञ्चनात् ।

शास्त्रं योगवदेवेदं सांख्यप्रवचनाभिधम् ॥

इति विज्ञानाचार्यनिर्मिते कापिलसांख्यप्रवचनस्य

भाष्ये विषयाध्यायः प्रथमः ॥

द्वितीयोऽध्यायः ।

११३

द्वितीयोऽध्यायः ।

शास्त्रस्य विषयो निरूपितः । साम्प्रतं पुरुषस्यापरिणामित्वोपपादनाय प्रकृतितः सृष्टिप्रक्रियामतिविस्तरेण द्वितीयाध्याये वक्ष्यति । तत्रैव प्रधानकार्याणां स्वरूपं विस्तरतो वक्तव्यं तेभ्योऽपि पुरुषस्यातिस्फुटविवेकाय । अत एव ।

विकारं प्रकृतिं चैव पुरुषं च सनातनम् ।

यो यथावद्विजानाति स विलक्षणो विमुच्यते ॥

इति मोक्षधर्मादिषु त्रयाणामेव ज्ञेयत्ववचनम् । तत्रादावचेतनायाः प्रकृतेर्निष्प्रयोजनसृष्ट्वे मुक्तस्यापि बन्धप्रसङ्ग इत्याशयेन जगत्सर्जने प्रयोजनमाह ।

विमुक्तमोक्षार्थं स्वार्थं वा प्रधानस्य ॥ १ ॥

कर्तृत्वमिति पूर्वाध्यायशेषसूत्रादनुषज्यते स्वभावतो दुःखबन्धाद्भिमुक्तस्य पुरुषस्य प्रतिविम्बरूपदुःखमोक्षार्थं प्रतिविम्बसम्बन्धेन दुःखमोक्षार्थं वा प्रधानस्य जगत्कर्तृत्वम् । अथवा स्वार्थम् । स्वस्य पारमार्थिकदुःखमोक्षार्थमित्यर्थः । यद्यपि मोक्षवद्भोगोऽपि सृष्टेः प्रयोजनं तथापि मुख्यत्वान्मोक्ष एवाक्तः ॥ १ ॥

ननु मोक्षार्थं चेत् सृष्टिस्तर्हि सकृत् सृष्ट्यैव मोक्षसम्भवे पुनः पुनः सृष्टिर्न स्यादिति तत्राह ।

विरक्तस्य तत्सिद्धेः ॥ २ ॥

नैकदा सृष्टेर्मोक्षः किन्तु बहुशो जन्ममरणव्याध्यादिविधदुःखेन भृशं तप्तस्य ततश्च प्रकृतिपुरुषयोर्विवेकस्यात्योत्पन्नपरवैराग्यस्यैव मोक्षोत्पत्तिसिद्धेरित्यर्थः ॥ २ ॥

सकृत् सृष्ट्या वैराग्यासिद्धौ हेतुमाह ।

११४

सांख्यदर्शनम् ।

न श्रवणमात्रात् तत्सिद्धिरनादिवासनाया
बलवत्त्वात् ॥ ३ ॥

श्रवणमपि बहुजन्मकृतपुण्येन भवति । तत्रापि श्रवण-
मात्राद् वैराग्यसिद्धिः किन्तु साक्षात्कारात् । साक्षात्कारश्च
भट्टिति न भवति । अनादिमिथ्यावासनाया बलवत्त्वात् ।
किन्तु योगनिष्ठया । योगे च प्रतिबन्धबाहुल्यमित्यतो बहु-
जन्मभिरेव वैराग्यं मोक्षश्च कदाचित् कस्यचिदेव सिध्यती-
त्यर्थः ॥ ३ ॥

सृष्टिप्रवाहे हेत्वन्तरमाह ।

बहुभृत्यवद्वा प्रत्येकम् ॥ ४ ॥

यथा गृहस्थानां प्रत्येकं बहवो भर्तव्या भवन्ति स्त्रीपु-
त्रादिभेदेन । एवं सत्त्वादिगुणानामपि प्रत्येकमसङ्ख्यपुरुषा
विमोचनीया भवन्ति । अतः कियत्पुरुषमोक्षेऽपि पुरुषान्त-
रमोचनार्थं सृष्टिप्रवाहो घटते । पुरुषाणामानन्त्यादित्यर्थः ।
तथा च योगसूत्रम् । कृतार्थं प्रति नष्टमप्यनष्टं तदन्यसाधा-
रणत्वादिति ॥ ४ ॥

ननु प्रकृतेरेव स्रष्टृत्वं कथमुच्यते । एतस्मादात्मन आकाशः
सम्भूत इति श्रुत्या पुरुषस्यापि स्रष्टृत्वसिद्धेरिति तत्राह ।

प्रकृतिवास्तवे च पुरुषस्याध्याससिद्धिः ॥ ५ ॥

प्रकृतौ स्रष्टृत्वस्य वस्तुत्वे च सिद्धे पुरुषस्य स्रष्टृत्वाध्यास
एव श्रुतिषु सिध्यति । उपासनायामेव श्रुतेस्तात्पर्यात् । अजा-
मेकामित्यादिश्रुत्यन्तरेण प्रकृतेः स्रष्टृत्वसिद्धेः पुंसां कूटस्थ-
चिन्मात्रताबोधकश्रुत्यन्तरविरोधाच्चेत्यर्थः । अयं चाध्यास
उपचाररूपो लोके सिद्ध एवास्ति । यथा स्वशक्तिषु योधेषु
वर्तमानौ जयपराजयौ राजन्युपचर्येते तथा स्वशक्तौ प्रकृतौ

द्वितीयोऽध्यायः ।

११५

वर्त्तमानं स्रष्टृत्वादिकं शक्तिमत्त्वं पुरुषेषूपचर्यते शक्तिशक्ति-
मदभेदात् । तदुक्तं कौर्म ।

शक्तिशक्तिमतीर्भेदं पश्यन्ति परमार्थतः ।

अभेदं चानुपश्यन्ति योगिनस्तत्त्वचिन्तकाः ॥

इति भेदमन्योऽन्याभावभेदं चाविभागरूपं प्रकृत्यादि-
तत्त्वोपासकाः पश्यन्तीत्यर्थः । तयोश्चोदाहरणम् । अथात
आदेशो नेति नेतीत्यादिश्रुतिः । आत्मैवेदं सर्वमित्यादिश्रुति-
श्चेति भावः ॥ ५ ॥

नन्वेवं प्रकृतावपि स्रष्टृत्वं वास्तवमिति कुतोऽवष्टृतं स्रष्टृः
स्वप्नादितुल्यताया अपि अवणादिति तत्राह ।

कार्यतस्तत्सिद्धेः ॥ ६ ॥

कार्याणामर्थक्रियाकारितया वास्तवत्वेन कार्यत एव
धर्मिग्राहकप्रमाणेन प्रकृतैर्वास्तवस्रष्टृत्वासिद्धेरित्यर्थः । स्वप्नादि-
तुल्यताश्रुतयस्त्वनित्यतारूपासत्त्वांशमात्रे पुरुषाध्यस्तत्त्वांशे वा
बोद्धाः । अन्यथा स्रष्टृप्रतिपादकश्रुतिविरोधात् । स्वप्नपदा-
र्थानामपि मनःपरिणामत्वेनात्यन्तासत्ताविरहाच्चेति ॥ ६ ॥

ननु प्रकृतः स्वार्थत्वपक्षे मुक्तपुरुषं प्रत्यपि सा प्रवर्त्तते
तत्राह ।

चेतनोद्देशान्नियमः कण्टकमोक्षवत् ॥ ७ ॥

चित्ती संज्ञान इति व्युत्पत्त्या चेतनोऽत्वाभिन्नः । यथैकमेव
कण्टकं यश्चेतनोऽभिन्नस्तस्मादेव मुच्यते तं प्रत्येव दुःखात्मकं
न भवत्यन्यान् प्रति तु भवत्येव तथा प्रकृतिरपि चेतनाद-
भिज्ञात् कृतार्थादेव मुच्यते तं प्रत्येव दुःखात्मिका न भवति ।
अन्याननभिज्ञान् प्रति तु दुःखात्मिका भवत्येवेति नियमो

११६

सांख्यदर्शनम् ।

व्यवस्थेत्यर्थः । एतेन स्वभावतो ब्रह्माया अपि प्रकृतेः स्वमोक्षो घटत इत्यतो न मुक्तपुरुषं प्रति प्रवर्तते ॥ ७ ॥

ननु पुरुषे स्रष्टृत्वमध्यस्तमात्रमिति यदुक्तं तन्न युक्तम् । प्रकृतिसंयोगेन पुरुषस्यापि महदादिपरिणामौचित्यात् । दृष्टो हि पृथिव्यादियोगेन काष्ठादेः पृथिव्यादिसदृशः परिणाम इति तत्राह ।

अन्ययोगेऽपि तत्सिद्धिर्नाञ्जस्येनायोदाहवत्

॥ ८ ॥

प्रकृतियोगेऽपि पुरुषस्य न स्रष्टृत्वसिद्धिराञ्जस्येन साक्षात् । तत्र दृष्टान्तोऽयोदाहवत् । यथायसा न दग्धृत्वं साक्षादस्ति किन्तु स्वसंयुक्ताग्निद्वारकमध्यस्तमेवेत्यर्थः । उक्तदृष्टान्ते तूभयोः परिणामः प्रत्यक्षसिद्धत्वादित्यते सन्दिग्धस्थले त्वेकस्यैव परिणामेनोपपत्तावुभयोः परिणामकल्पने गौरवम् । अन्यथा जपासंयोगात् स्फटिकस्य रागपरिणामापत्तेरिति ॥ ८ ॥

सृष्टेः फलं मोक्ष इति प्रागुक्तम् । इदानीं सृष्टेर्मुख्यं निमित्तकारणमाह ।

रागविरागयोर्योगः सृष्टिः ॥ ९ ॥

रागे सृष्टिर्वैराग्ये च योगः स्वरूपेऽवस्थानम् । मुक्तिरिति यावत् । अथवा चित्तवृत्तिनिरोध इत्यर्थः । तथा चान्वयव्यतिरेकाभ्यां रागः सृष्टिकारणमित्याशयः । तथा च श्रुतिरपि ब्रह्मादिरूपां विविधकर्मगतिमुक्ताह इति तु कामयमानो योऽकामो न तस्य प्राणा उत्क्रामन्तीति । रागवैराग्ये अपि प्रकृतिधर्माविव ॥ ९ ॥

इतः परं सृष्टिप्रक्रियां वक्तुमारभते ।

द्वितीयोऽध्यायः ।

११७

महदादिक्रमेण पञ्चभूतानाम् ॥ १० ॥

सृष्टिरिति पूर्वसूत्रादनुवर्तते । यद्यप्येतस्मादात्मन
आकाशः सम्भूत इत्यादिश्रुतावादावेव पञ्चभूतानां सृष्टिः
श्रूयते तथापि महदादिक्रमेणैव पञ्चभूतानां सृष्टिरिष्टेत्यर्थः ।
तेज आदिसृष्टिश्रुतौ गगनवायुसृष्टेरापूरणवदुक्तश्रुतावप्यादौ
महदादिसृष्टिः पूरणीयेति भावः । अत्र च प्रमाणं घटसृष्टि-
वदन्तःकरणातिरिक्ताखिलसृष्टेरन्तःकरणवृत्ति-पूर्वकत्वानुमा-
नम् । किञ्च ।

एतस्माज्जायते प्राणो मनः सर्वेन्द्रियाणि च ।

खं वायुर्ज्योतिरापञ्च पृथिवी विश्वस्य धारिणी ॥

इति श्रुत्यन्तरस्थपाठक्रमानुरोधेन स प्राणमसृजत् प्राणा-
च्छब्दां खं वायुमित्यादिश्रुत्यन्तरेण च पञ्चभूतसृष्टेः प्राङ्मह-
दादिसृष्टिरवधार्यते इति । प्राणश्चान्तःकरणस्य वृत्तिमेद इति
वक्ष्यति । अतोऽस्यां श्रुतौ प्राण एव महत्तत्त्वमिति । तथा
वेदान्तसूत्रमपि महदादिक्रमेणैव सृष्टिं यत्ति । अन्तरा विज्ञा-
नमनसौ क्रमेण तन्निष्ठादिति । सदाकाशयोर्मध्ये बुद्धिमनसौ
उत्पाद्ये इति क्रमेणेत्यर्थः । मनसि चाहङ्कारस्य प्रवेश इति
॥ १० ॥

प्रकृतेरेव सृष्टृत्वं स्वमोक्षार्थं तस्या नित्यत्वात् । महदा-
दीनां तु स्वस्वविकारसृष्टृत्वं न स्वमोक्षार्थमनित्यत्वादिति ।
विशेषमाह ।

आत्मार्थत्वात् सृष्टेर्नैषामात्मा र्थ आरम्भः ॥ ११ ॥

एषां महदादीनां सृष्टृत्वस्यात्मार्थत्वात् पुरुषमोक्षार्थत्वान्न
स्वार्थ आरम्भः सृष्टृत्वं विनाशित्वेन मोक्षायोगादित्यर्थः । पर-

११८

सांख्यदर्शनम् ।

मोक्षार्थकत्वे चावश्यके पुरुषमोक्षार्थकत्वमेव युक्तं न प्रकृति-
मोक्षार्थकत्वं तस्याः पुरुषगुणत्वादिति ॥ ११ ॥

खण्डदिक्कालयोः सृष्टिमाह ।

दिक्कालावाकाशादिभ्यः ॥ १२ ॥

नित्यौ यौ दिक्कालौ तावाकाशप्रकृतिभूतौ प्रकृतेर्गुणवि-
शेषावेव । अतो दिक्कालयोर्विभुत्वोपपत्तिः । आकाशवत् सर्व-
गतश्च नित्य इत्यादिश्रुत्युक्तं विभुत्वं चाकाशस्योपपन्नम् । यौ
तु खण्डदिक्कालौ तौ तु तत्तदुपाधिसंयोगादाकाशादुत्पद्येते
इत्यर्थः । आदिशब्देनोपाधिग्रहणादिति । यद्यपि तत्तदुपा-
धिविशिष्टाकाशमेव खण्डदिक्कालौ तथापि विशिष्टस्यातिरि-
क्तताभ्युपगमवादेन वैशेषिकनये श्रोत्रस्य कार्यतावत् तत्कार्य-
त्वमत्रोक्तम् ॥ १२ ॥

इदानीं महदादिक्रमेणेत्युक्तान् स्वरूपतो धर्मतश्च क्रमेण
दर्शयति ।

अध्यवसायो बुद्धिः ॥ १३ ॥

महत्तत्त्वस्य पर्यायो बुद्धिरिति । अध्यवसायश्च निश्चया-
ख्यस्तस्या साधारणौ वृत्तिरित्यर्थः । अभेदनिदेशस्तु धर्मधर्म्य-
भेदात् । अस्याश्च बुद्धेर्महत्त्वं स्वेतरसकलकार्यव्यापकत्वान्म-
हैश्वर्याच्च मन्तव्यम् ।

सविकारात् प्रधानात् तु महत्तत्त्वमजायत ।

महानिति यतः ख्यातिर्लोकानां जायते सदा ॥

इति स्मृतेः । अस्य महतो भूतस्य निःश्रुतमेतद्यद्वेद
इत्यादिश्रुतिस्मृतिषु च हिरण्यगर्भे चेतनेऽपि महानितिशब्दो
बुद्धाभिमानित्वेनैव । यथा पृथिव्यभिमानिचेतने पृथिवीशब्द-
स्तद्वत् । एवमेव रुद्रादिष्वहङ्कारादिशब्दोऽपि बोध्यः । प्रकृत्य-

द्वितीयोऽध्यायः ।

११८

भिमानीदेयतामारभ्य सर्वेषामेव भूताभिमानीपर्यन्तानां
स्वस्वबुद्धिरूपाश्च प्रतिनियतोपाधयो महत्तत्त्वस्येवांशा इति
॥ १३ ॥

महत्तत्त्वस्यापरानपि धर्मानाह ।

तत्कार्यं धर्मादि ॥ १४ ॥

धर्मज्ञानवैराग्यैश्वर्याण्यपि बुद्ध्यापादानकानि नाहङ्का-
राद्युपादानकानि बुद्धेरेव निरतिशयसत्त्वकार्यत्वादित्यर्थः ॥ १४ ॥

नन्वेवं कथं नरपञ्चादिगतानां बुद्ध्यांशानामधर्मप्राबल्य-
मुपपद्यतां तत्राह ।

महदुपरागादिपरीतम् ॥ १५ ॥

तदेव महत्तत्त्वत्वं रजस्तमोभ्यामुपरागादिपरीतं क्षुद्र-
धर्माज्ञानावैराग्यानेश्वर्यधर्मकमपि भवतीत्यर्थः । एतेन सर्वं
एव पुरुषा ईश्वरा इति श्रुतिस्मृतिप्रवादोऽप्युपपादितः सर्वो-
पाधीनां स्वाभाविकैश्वर्यस्य रजस्तमोभ्यामेवावरणादिति ।
नन्वेवं धर्माद्यवस्थानार्थं बुद्धेरपि नित्यत्वात् कथं कार्यतेति
चेन्न । प्रकृत्यंशरूपे वीजावस्थमहत्तत्त्वे सत्त्वविशेषे कर्मवास-
नादीनामवस्थानात् तस्यैव ज्ञानकारणावस्थायामङ्कुरवदुप-
पत्त्यङ्गीकारात् । तथा चाकाशवदेव नित्यानित्योभयरूपा
बुद्धिः । यथा कारणं स्वाकारः प्रकृतिप्रभावादिति ॥ १५ ॥

महत्तत्त्वं लक्षयित्वा तत्कार्यं महङ्कारं लक्षयति ।

अभिमानोऽहङ्कारः ॥ १६ ॥

अहङ्करोतीत्यहङ्कारः कुम्भकारवत् । अन्तःकरणद्रव्यं स
च धर्मधर्म्यभेदादभिमान इत्युक्तोऽसाधारणवृत्तिता । सूचनाय
बुद्ध्या निश्चित एवार्थोऽहङ्कारममकारौ जायेते । अतो वृत्त्योः
कार्यकारणभावानुसारेण वृत्तिमतोरपि कार्यकारणभाव उन्नी-

१२०

सांख्यदर्शनम् ।

यत इति प्रागेवोक्तम् । अन्तःकरणमेकमेव बीजाङ्गुरमहावृक्षा-
दिवदवस्थात्रयमात्रभेदात् कार्यकारणभावमापद्यत इति च
प्रागेवोक्तम् । अत एव वायुमात्स्ययोर्मनो महान् मतिर्ब्रह्मा
पूर्वजिः ख्यातिरीश्वर इति मनोबुद्धोरेकपर्यायत्वमुक्तमिति
॥ १६ ॥

क्रमागतमहङ्कारस्य कार्यमाह ।

एकादशपञ्चतन्मात्रं यत्कार्यम् ॥ १७ ॥

एकादशेन्द्रियाणि शब्दादिपञ्चतन्मात्रं चाहङ्कारस्य कार्य-
मित्यर्थः । मयानेनेन्द्रियेणैदं रूपादिकं भोक्तव्यमिदमेव सुख-
साधनमित्याद्यभिमानादेवादिसर्गेष्विन्द्रियतद्विषयोत्पत्त्याहङ्कार
इन्द्रियादिहेतुः ॥ लोके भोगाभिमानिनैव रागद्वारा भोगोप-
करणकरणदर्शनात् । रूपरागादभूच्चक्षुरित्यादिना मोक्षधर्मं
हिरण्यगर्भस्य रागादेव समष्टिचक्षुराद्योत्पत्तिस्मरणाच्चेति
भावः । अतश्च भूतेन्द्रिययोर्मध्ये रागधर्मकं मन एवादावह-
ङ्कारादुत्पद्यत इति विशेषस्तन्मात्रादीनां रागकार्यत्वादिति
॥ १७ ॥

तत्रापि विशेषमाह ।

सात्त्विकमेकादशकं प्रवर्तते वैकृतादह-
ङ्कारात् ॥ १८ ॥

एकादशानां पूरणमेकादशकं मनः षोडशात्मगणमध्ये
सात्त्विकम् । अतस्तद्वैकृतात् सात्त्विकाहङ्काराज्जायत इत्यर्थः ।
अतश्च राजसाहङ्काराद्दशेन्द्रियाणि तामसाहङ्काराच्च तन्मात्रा-
णीत्यपि गन्तव्यम् ।

वैकारिकास्तेजसश्च ताम्रसश्चेत्यहं त्रिधा ।

अहन्तत्त्वाद्विकुर्वाणान्मनो वैकारिकादभूत् ॥

द्वितीयोऽध्यायः ।

१२१

वैकारिकाश्च ये देवा अर्थाभिव्यञ्जनं यतः ।

तैजसादिन्द्रियाण्येव ज्ञानकर्ममयानि च ॥

तामसो भूतसूक्ष्मादिर्यतः खं लिङ्गमात्मनः ।

इत्यादिस्मृतिभ्य एव निर्णयात् । अत एव पुराणाद्यनु-
सारेण कारिकायामप्येतदुक्तम् ।

सात्त्विक एकादशकः प्रवर्तते बैक्यतादहङ्कारात् ।

भूतादेस्तन्मात्रः स तामसस्तैजसादुभयम् ॥

इति । तैजसो राजसः । उभयं ज्ञानकर्मेन्द्रिये । ननु
देवतालम्बश्रुतिरित्यागामिसूत्रे करणानां देवान् वक्ष्यति तत्
कथं कारिकायापि देवानां सात्त्विकाहङ्कारकार्यत्वं नोक्त-
मिति । उच्यते । समष्टिचक्षुरादिशरीरिणः सूर्यादिचेतना
एव चक्षुरादिदेवताः श्रूयन्ते । अतश्च व्यष्टिकरणानां समष्टि-
करणानि देवतेत्येव पर्यवस्यति । तथा च व्यष्टिसमष्ट्योरे-
कताशयेनात्र शास्त्रे देवाः करणेभ्यो न पृथङ्निर्दिश्यन्ते । अतः
समष्टीन्द्रियाणि मनोऽपेक्षयात्यसत्त्वत्वेन राजसाहङ्कारकार्य-
त्वेनैव निर्दिष्टानि । स्मृतिषु च व्यष्टीन्द्रियापेक्षयाधिकसत्त्वत्वे-
न सात्त्विकाहङ्कारकार्यं तयोक्तानोक्तविरोध इति गन्तव्यम् ।
तदेवमहङ्कारस्य त्रैविध्यान्महतोऽपि तत्कारणस्य त्रैविध्यं
मन्तव्यम् ।

सात्त्विको राजसश्चैव तामसश्च त्रिधा महान् ।

इति स्मरणात् । त्रैविध्यं चानयोर्यक्तिभेदादंशभेदादेत्य-
न्यदेतत् ॥ १८ ॥

एकादशेन्द्रियाणि दर्शयति ।

कर्मेन्द्रियबुद्धीन्द्रियैरान्तरमेकादशकम् ॥ १९ ॥

कर्मेन्द्रियाणि वाक्पाणिपादपायूपस्थानि पञ्च आनेन्द्रि-

१२२

सांख्यदर्शनम् ।

याणि च चक्षुःश्रोत्रत्वग्रसनघ्राणाख्यानि पञ्च । एतैर्दशभिः
सहान्तरं मन एकादशकमेकादशेन्द्रियमित्यर्थः । इन्द्रस्य
सङ्घातेश्वरस्य करणमिन्द्रियम् । तथा चाहङ्कारकार्यत्वे सति
करणत्वमिन्द्रियत्वमिति ॥ १९ ॥

इन्द्रियाणां भौतिकत्वमतं निराकरोति ।

आहङ्कारिकत्वश्रुतेर्न भौतिकानि ॥ २० ॥

इन्द्रियाणीति शेषः । आहङ्कारिकत्वे च प्रमाणभूता श्रुतिः
काललुप्ताप्याचार्यवाक्यान्मन्वाद्यखिलस्मृतिभ्यश्चानुमीयते ।
प्रत्यक्षा श्रुतिरहं बहु स्यामित्यादिः । नन्वनमयं हि सौम्य
मन इत्यादिभौतिकत्वेऽपि श्रुतिरस्तीति चेन्न । प्रकाशकत्व-
साध्येनान्तःकरणोपादानत्वस्यैवोचिततयाहङ्कारिकत्वश्रुतेरेव
मुख्यत्वात् । भूतानामपि हिरण्यगर्भसङ्कल्पजन्यतयान्नस्य
जनोजन्यत्वाच्च । व्यष्टिमन आदीनां भूतसंसृष्टतयैव तिष्ठतां
भूतेभ्योऽभिव्यक्तिमात्रेण तु भौतिकश्रुतिर्गौणीति ॥ २० ॥

ननु तथाप्याहङ्कारिकत्वनिर्णयो न घटतेऽस्य पुरुषस्याग्निं
वागप्येति वातं प्राणश्चक्षुरादित्यमित्यादिश्रुतौ देवतास्त्रि-
धाणां लयकथनेन देवतोपादानकत्वस्याप्यवगमात् कारण
एव हि कार्यस्य लय इत्याशङ्क्याह ।

देवतालयश्रुतिर्नारम्भकस्य ॥ २१ ॥

देवतासु या लयश्रुतिः सा नारम्भकस्य नारम्भकविषयिणी-
त्यर्थः । अनारम्भकेऽपि भूतले जलविन्दोर्लयदर्शनात् । अना-
रम्भकेष्वपि भूतैश्चात्मनो लयश्रवणाच्च । विज्ञानघन एवैतेभ्यो
भूतैः समुत्थाय तान्येवानु विनश्यतौत्यादिश्रुताविति भावः
॥ २१ ॥

इन्द्रियान्तर्गतं मनो नित्यमिति केचित् तत् परिहरति ।

द्वितीयोऽध्यायः ।

१२३

तदुत्पत्तिश्रुतेर्विनाशदर्शनाच्च ॥ २२ ॥

तेषां सर्वेषामेवेन्द्रियाणामुत्पत्तिरस्ति ।

एतस्माज्जायते प्राणो मनः सर्वेन्द्रियाणि च ।

इत्यादिश्रुतेः । वृद्धाद्यवस्थासु चक्षुरादीनामिव मनसो-
ऽप्यपचयादिना विनाशनिर्णयाच्चेत्यर्थः । तथा चोक्तम् ।

दशकेन निवर्तन्ते मनः सर्वेन्द्रियाणि च ।

इति । मनसो नित्यत्ववचनानि च प्रकृत्याख्यबीजपरा-
णीति ॥ २२ ॥

गोलकजातमेवेन्द्रियमिति नास्तिकमतमपाकरोति ।

अतोन्द्रियमिन्द्रियं भ्रान्तानामधिष्ठाने ॥ २३ ॥

इन्द्रियं सर्वमतीन्द्रियं न तु प्रत्यक्षं भ्रान्तानामेव त्वधि-
ष्ठाने गोलके तादात्म्येनेन्द्रियमित्यर्थः । अधिष्ठानमित्येव
पाठः ॥ २३ ॥

एकमेवेन्द्रियं शक्तिभेदाद्विलक्षणकार्यकारोति मतमपा-
करोति ।

शक्तिभेदेऽपि भेदसिद्धौ नैकत्वम् ॥ २४ ॥

एकस्यैवेन्द्रियस्य शक्तिभेदस्वीकारेऽपीन्द्रियभेदः सिध्यति
शक्तीनामपीन्द्रियत्वात् । अतो नैकत्वमिन्द्रियस्येत्यर्थः ॥ २४ ॥

नन्वेकस्मादहङ्कारान्नानाविधेन्द्रियोत्पत्तिकल्पनायां न्याय-
विरोधस्तत्राह ।

न कल्पनाविरोधः प्रमाणदृष्टस्य ॥ २५ ॥

सुगमम् ॥ २५ ॥

एकस्यैव मुख्येन्द्रियस्य मनसोऽन्ये दश शक्तिभेदा इत्याह ।

उभयात्मकं मनः ॥ २६ ॥

१२४

सांख्यदर्शनम् ।

ज्ञानकर्मेन्द्रियात्मकं मन इत्यर्थः ॥ २६ ॥

उभयात्मकमित्यस्यार्थं स्वयं विवृणोति ।

गुणपरिणामभेदान्नानात्वमवस्थावत् ॥ २७ ॥

यथैक एव नरः सङ्गवशान्नानात्वं भजते कामिनीसङ्गात् कामुको विरक्तसङ्गाद्विरक्तोऽन्यसङ्गाच्चान्य एवं मनोऽपि चक्षुरादिसङ्गाच्चक्षुराद्येकीभावेन दर्शनादिवृत्तिविशिष्टतया नाना भवति । तत्र हेतुगुणेत्यादि । गुणानां सत्त्वादीनां परिणामभेदेषु सामर्थ्यादित्यर्थः । एतच्चान्यत्रमना अभूवं नाश्रीषमित्यादिश्रुतिसिद्धाच्चक्षुरादीनां मनःसंयोगं विना व्यापारान्नमत्वादनुमीयते ॥ २७ ॥

ज्ञानकर्मेन्द्रिययोर्विषयमाह ।

रूपादिरसमलान्त उभयोः ॥ २८ ॥

अन्नरसानां मलः पुरीषादिः । तथा रूपरसगन्धस्पर्शशब्दा वक्तव्यादातव्यगन्तव्यानन्दयितव्योत्सष्टव्याश्चोभयोर्ज्ञानकर्मेन्द्रिययोर्देश विषया इत्यर्थः । आनन्दयितव्यं चोपस्थस्योपस्थान्तरं विषय इति ॥ २८ ॥

यस्येन्द्रियस्य येनापकारिणेतानौन्द्रियाणीत्युच्यते तदुभयमाह ।

द्रष्टृत्वादिरात्मनः करणत्वमिन्द्रियाणाम् ॥ २९ ॥

द्रष्टृत्वादिपञ्चकं वक्तृत्वादिपञ्चकं सङ्गलप्यित्वं चात्मनः पुरुषस्य दर्शनादिवृत्तौ करणत्वं त्विन्द्रियाणामित्यर्थः । ननु द्रष्टृत्वस्योदत्तादिकं कदाचिदनुभवे पर्यवसानात् पुरुषस्याविकारिणोऽपि घटतां वक्तृत्वादिकं क्रियायान्नं तत् कथं कूटस्थस्य घटतामिति चेन्न । अयस्कान्तवत् सान्निध्यमात्रेण दर्शनादिवृत्तिकर्तृत्वस्यैवात्र द्रष्टृत्वादिशब्दार्थत्वात् । यथा हि

द्वितीयोऽध्यायः ।

१२५

महाराजः स्वयमव्याप्रियमाणोऽपि सैन्येन करणेन योद्धा भव-
त्याज्ञामात्रेण प्रेरकत्वात् तथा कूटस्थोऽपि पुरुषश्चक्षुराद्य-
खिलकरणैर्द्रष्टा वक्ता सङ्कल्पयिता चेत्येवमादिर्भवति संयो-
गाख्यसान्निध्यमात्रेणैव तेषां प्रेरकत्वादयस्कान्तमणिवदिति ।
कर्तृत्वं चात्र कारकचक्रप्रयोक्तृत्वं करणत्वं क्रियाहेतुव्या-
पारवत्त्वं तत्साधकतमत्वं वा कुठारादिवत् । यत् तु शास्त्रेषु
पुरुषे दर्शनादिकर्तृत्वं निषिध्यते तदनुकूलकतिमत्त्वं तत्तत्-
क्रियावत्त्वं वा । तथा चोक्तम् ।

अत आत्मनि कर्तृत्वमकर्तृत्वं च संस्थितम् ।

निरिच्छत्वादकर्तासौ कर्ता सन्निधिमात्रतः ॥

इति । अत एव कारकचक्रप्रयोक्तृताशक्तेरात्मस्वरूपतया
द्रष्टृत्ववक्तृत्वादिकमात्मनो नित्यमिति श्रूयते । न द्रष्टुर्द्रष्टे-
र्विपरिलोपो विद्यते न वक्तुर्वक्त्रेर्विपरिलोपो विद्यत इत्या-
दिर्निति । ननु प्रमाणविभागे प्रत्यक्षादिवृत्तीनामेव करणत्व-
मुक्तमत्र कथमिन्द्रियस्योच्यत इति चेन्न । अत्र दर्शनादिरू-
पास्तु चक्षुरादिद्वारकबुद्धिवृत्तिष्वेवेन्द्रियाणां करणत्ववचनात् ।
तत्र पुरुषनिष्ठे बोधाख्यफले वृत्तीनां करणत्वस्योक्तत्वादिति
॥ २८ ॥

इदानीमन्तःकरणत्वस्यासाधारणवृत्तीराह ।

त्रयाणां स्वालक्षण्यम् ॥ ३० ॥

त्रयाणां महदहङ्कारमनसां स्वालक्षण्यं स्वं स्वं लक्षणम-
साधारणौ वृत्तिर्येषामिति मध्यमपदलोपो विश्वहस्तस्य भाव-
स्तत्त्वमित्यर्थः । लोके च महतो लक्षणमध्यवसायादिप्रकृष्ट-
गुणवत्त्वम् । अहङ्कृतस्य चात्मन्यविद्यमानगुणारोपः । मन-
सश्चेदमस्वित्यङ्गीकरणमिति । तथा च बुद्धेर्वृत्तिरध्यवसायोः

१२६

सांख्यदर्शनम् ।

ऽभिमानोऽहङ्कारस्य सङ्कल्पविकल्पी मनस इत्यायातम् । सङ्कल्पश्चिकीर्षा सङ्कल्पः कर्ममानसमित्यनुशासनात् । विकल्पश्च संशयो योगोक्तभ्रमविशेषो वा न तु विशिष्टज्ञानं तस्य बुद्धि-वृत्तित्वादिति ॥ ३० ॥

त्रयाणां साधारणीं वृत्तिमप्याह ।

सामान्यकरणवृत्तिः प्राणाद्या वायवः पञ्च

॥ ३१ ॥

प्राणादिरूपाः पञ्च वायुवत् सञ्चारात् वायवो ये प्रसि-
द्वास्ते सामान्या साधारणी करणस्यान्तःकरणत्रयस्य वृत्तिः
परिणामभेदा इत्यर्थः । तदेतत् कारिकयोक्तम् ।

स्वालक्ष्ण्यं वृत्तिस्त्रयस्य सैषा भवत्यसामान्या ।

सामान्यकरणवृत्तिः प्राणाद्या वायवः पञ्च ॥

इति । अत्र कश्चित्प्राणाद्या वायुविशेषा एव ते चान्तः-
करणवृत्त्या जीवनयोनिप्रयत्नरूपया व्याप्रियन्त इति
कृत्वा प्राणाद्याः करणवृत्तिरित्यभेदनिर्देश इत्याह । तन्न ।
न वायुक्रिये पृथगुपदेशादिति वेदान्तसूत्रेण प्राणस्य वायुत्व-
वायुपरिणामत्वयोः स्फुटं प्रतिषेधादत्रापि तदेकवाक्यतौचि-
त्वात् । मनोधर्मस्य कामादेः प्राणक्षोभकतया सामानाधि-
करण्ये नैवौचित्याच्च । वायुप्राणयोः पृथगुपदेशश्रुतयस्तु ।

एतस्माज्जायते प्राणो मनः सर्वेन्द्रियाणि च ।

खं वायुर्ज्योतिरापञ्च पृथ्वी विश्वस्य धारिणी ॥

इत्याद्या इति । अत एव लिङ्गशरीरमध्ये प्राणानामग-
णनेऽपि न न्यूनता बुद्धेरेव क्रियाशक्त्या सूत्रात्मप्राणादिना-
मकत्वादिति । अन्तःकरणपरिणामेऽपि वायुतुल्यसञ्चारवि-
शेषाद्वायुदेवताधिष्ठितत्वाच्च वायुव्यवहारोपपत्तिरिति ॥३१॥

द्वितीयोऽध्यायः ।

१२७

वैशेषिकाणामिवास्माकं नायं नियमो यदिन्द्रियवृत्तिः
क्रमेणैव भवति नैकदेत्याह ।

क्रमशोऽक्रमशश्चेन्द्रियवृत्तिः ॥ ३२ ॥

सुगमम् । जातिसाङ्ग्यस्यास्माकमदोषत्वात् सामग्रीसम-
वधाने सत्यनेकैरपीन्द्रियैरेकदैकवृत्त्युत्पादने बाधकं नास्तीति
भावः । इन्द्रियवृत्तीनां विभागश्च कारिकया व्याख्यातः ।

शब्दादिषु पञ्चानामालोचनमात्रमिष्यते वृत्तिः ।

वचनादानविहरणोत्सर्गानन्दाश्च पञ्चानाम् ॥

आलोचनं च पूर्वाचार्यैर्व्याख्यातम् ।

अस्ति ह्यालोचनं ज्ञानं प्रथमं निर्विकल्पकम् ।

परं पुनस्तथा वस्तुधर्मेर्जात्यादिभिस्तथा ॥

इति । परमुत्तरकालीनं च पुनर्वस्तुधर्मेर्द्रव्यरूपधर्मेस्तथा
जात्यादिभिर्ज्ञानं सविकल्पकं तथालोचनाख्यं भवतीत्यर्थः ।
तथा च निर्विकल्पकसविकल्परूपं द्विविधमप्यैन्द्रियकं ज्ञान-
मालोचनसंज्ञमिति लब्धम् । काश्चित् तु निर्विकल्पकं ज्ञान-
मेवालोचनमिन्द्रियजन्यं च भवति सविकल्पकं तु मनोमात्र-
जन्यमिति श्लोकार्थमाह । तन्न । योगभाष्ये व्यासदेवैर्विशिष्ट-
ज्ञानस्याप्यैन्द्रियकत्वस्य व्यवस्थापितत्वात् । इन्द्रियैर्विशिष्ट-
ज्ञाने बाधकाभावाच्च । स एव सूत्रार्थमप्येवं व्याचष्टे बाह्येन्द्रि-
यमारभ्य बुद्धिपर्यन्तस्य वृत्तिरुत्सर्गतः क्रमेण भवति कदाचित्
तु व्याघ्रादिदर्शनकाले भयविशेषाद्विद्युल्लतेव सर्वकरणेष्वेकदैव
वृत्तिर्भवतीत्यर्थ इति । तदप्यसत् । सूत्र इन्द्रियवृत्तीनामेव
क्रमिकाक्रमिकत्ववचनात् । न बुद्ध्याहङ्कारवृत्त्योः प्रसङ्गो-
ऽप्यस्ति । किञ्चैकदानेकेन्द्रियवृत्तावेव वादिविप्रतिपत्त्या तन्नि-

१२८

सांख्यदर्शनम् ।

र्ण्यपरत्वमेव सूत्रस्योचितं मनोऽणुत्वप्रतिषेधाय न तु काक-
दन्तान्वेषणपरत्वमिति ॥ ३२ ॥

पिण्डीकृत्य बुद्धिवृत्तीः संसारनिदानताप्रतिपादनार्थमादौ
दर्शयति ।

वृत्तयः पञ्चतय्यः क्लिष्टाक्लिष्टाः ॥ ३३ ॥

क्लिष्टा अक्लिष्टा वा भवन्तु वृत्तयः पञ्चतय्यः पञ्चप्रकारा
एव नाधिका इत्यर्थः । क्लिष्टा दुःखदाः सांसारिकवृत्तयोऽक्लि-
ष्टाश्च तद्विपरीता योगकालीनवृत्तयः । वृत्तीनां पञ्चप्रकारत्वं
पातञ्जलसूत्रेणोक्तम् । प्रमाणविपर्ययविकल्पनिद्रास्मृतय
इति । तत्र प्रमाणवृत्तिरत्राप्युक्ता विपर्ययस्वस्माकं विवेका-
ग्रह एवान्यथाख्यातेर्निरास्यत्वात् । विकल्पस्तु विशेषदर्शन-
कालेऽपि राहोः शिरः पुरुषस्य चैतन्यमित्यादिज्ञानम् । निद्रा
च सुषुप्तिकालीना बुद्धिवृत्तिः । स्मृतिश्च संस्कारजन्यं ज्ञान-
मिति । एतत् सर्वं पातञ्जले सूत्रितम् ॥ ३३ ॥

या एता बुद्धिवृत्तय उक्ता एतदौपाधिक्येव पुरुषस्यान्य-
रूपता न स्वत एतन्निरवृत्तौ च पुरुषः स्वरूपेऽवस्थितो भव-
तौत्वनयार्पि दिशा पुरुषस्य स्वरूपं परिचाययति ।

तन्निवृत्तावुपशान्तोपरागः स्वस्थः ॥ ३४ ॥

तासां वृत्तीनां विरामदशायां शान्ततत्प्रतिविम्बकः स्वस्थो
भवति कैवल्य इवान्यदापीत्यर्थः । तथा च योगसूत्रवचनम् ।
योगश्चित्तवृत्तिनिरोधः । तथा द्रष्टुः स्वरूपेऽवस्थानम् । वृत्ति-
सारूप्यमितरत्वेति । इदमेव च पुरुषस्य स्वस्थत्वं यदुपाधि-
वृत्तेः प्रतिविम्बस्य निवृत्तिरिति । एतादृशी चावस्था पुरुषस्य
वासिष्ठे दृष्टान्तेन प्रदर्शिता । यथा ।

अनाप्ताखिलशैलादिप्रतिविम्बे हि यादृशी ।

द्वितीयोऽध्यायः ।

१२८

स्यादर्पणे दर्पणता केवलात्मस्वरूपिणी ॥

अहं त्वं जगदित्यादौ प्रशान्ते दृश्यसम्भ्रमे ।

स्यात् तादृशी केवलता स्थिते द्रष्टर्यवोक्षणे ॥

इति ॥ ३४ ॥

एतदेव दृष्टान्तेन विदृणोति ।

कुसुमवच्च मणिः ॥ ३५ ॥

चकारो हेतो कुसुमेनेव मणिरित्यर्थः । यथा जपाकुसुमेन स्फटिकमणौ रक्तोऽस्वस्थो भवति तन्निवृत्तौ च रागशून्यः स्वस्थो भवति तद्वदिति । तदेतदुक्तं कौर्मै ।

यथा संलक्ष्यते रक्तः केवलः स्फटिको जनैः ।

रञ्जकाद्युपधानेन तद्वत् परमपूरुषः ॥

इति ॥ ३५ ॥

ननु कस्य प्रयत्नेन करणजातं प्रवर्त्ततां पुरुषस्य कूटस्थत्वा-
दीश्वरस्य च प्रतिषिद्धत्वादिति तत्राह ।

पुरुषार्थं करणोद्भवोऽप्यदृष्टोक्त्वासात् ॥ ३६ ॥

प्रधानप्रवृत्तिवत् पुरुषार्थं करणोद्भवः करणानां प्रवृत्ति-
रपि पुरुषस्यादृष्टाभिव्यक्तेरेव भवतीत्यर्थः । अदृष्टं चोपाधे-
रेव ॥ ३६ ॥

परार्थं स्वतः प्रवृत्तौ दृष्टान्तमाह ।

धेनुवद्वत्साय ॥ ३७ ॥

यथा वत्सार्थं धेनुः स्वयमेव चीरं स्रवति नान्यं यत्नमपे-
क्षते तथैव स्वामिनः पुरुषस्य कृते स्वयमेव करणानि प्रवर्त्तन्त
इत्यर्थः । दृश्यते च सुषुप्तात् स्वयमेव बुद्धेरुत्थानमिति । एत-
देव कारिकायाप्युक्तम् ।

स्वां स्वां प्रतिपद्यन्ते परस्मराकृतहेतुकां वृत्तिम् ।

१३०

सांख्यदर्शनम् ।

पुरुषार्थ एव हेतुर्न केनचित् कार्यं ते करणम् ॥

इति ॥ ३७ ॥

बाह्याभ्यन्तरैर्मिलित्वा कियन्ति करणानीत्याकाङ्क्षायामाह ।

करणं त्रयोदशविधमवान्तरभेदात् ॥ ३८ ॥

अन्तःकरणत्वं दश बाह्यकरणानि मिलित्वा त्रयोदश तेष्वपि व्यक्तिभेदेनानन्त्यं प्रतिपादयितुं विधमित्युक्तम् । बुद्धिरेव मुख्यं करणमित्याशयेनोक्तमवान्तरभेदादिति । एकस्यैव बुद्ध्याख्यकरणस्य करणानामनेकत्वादित्यर्थः ॥ ३८ ॥

ननु बुद्धिरेव पुरुषेऽर्थसमर्पकत्वान्मुख्यं करणमन्येषां च करणत्वं गौणं तत्र को गुण इत्याकाङ्क्षायामाह ।

इन्द्रियेषु साधकतमत्वगुणयोगात् कुठारवत् ॥ ३९ ॥

इन्द्रियेषु पुरुषार्थसाधकतमत्वरूपः करणस्य बुद्धेर्गुणः परस्परयास्यतस्त्वयोदशविधं करणमुपपद्यत इति पूर्वसूत्रेणान्वयः । कुठारवदिति । यथा फलायोगव्यवच्छिन्नतया प्रहारस्यैव छिदायां मुख्यकरणत्वेऽपि प्रकृष्टसाधनत्वगुणयोगात् कुठारस्यापि करणत्वं तथेत्यर्थः । अन्तःकरणस्यैकत्वमभिप्रेत्याहङ्कारस्य गौणकरणत्वमत्र नोक्तम् ॥ ३९ ॥

गौणमुख्यभावे व्यवस्थां विशिष्याह ।

द्वयोः प्रधानं मनो लोकवद्भृत्यवर्गेषु ॥ ४० ॥

द्वयोर्बाह्यान्तरयोर्मध्ये मनो बुद्धिरेव प्रधानं मुख्यम् । साक्षात्करणमिति यावत् । पुरुषेऽर्थसमर्पकत्वात् । यथा भृत्यवर्गेषु मध्ये कश्चिदेव लोको राज्ञः प्रधानो भवत्यन्ये च तदुपसर्जनीभूता ग्रामाध्यक्षादयस्तद्वदित्यर्थः । अत्र मनः-

द्वितीयोऽध्यायः ।

१३१

गण्डो न तृतीयान्तःकरणवाची । वक्ष्यमाणस्याखिलसंस्कारा-
धारत्वस्य बुद्धातिरिक्तेष्वसम्भवात् । सम्भवे वा बुद्धिकल्पनवैय-
र्थ्यादिति ॥ ४० ॥

बुद्धेः प्रधानत्वे हेतूनाह त्रिभिः सूत्रैः ।

अव्यभिचारात् ॥ ४१ ॥

सर्वकरणव्यापकत्वात् फलाव्यभिचारादित्यर्थः ॥ ४१ ॥

तथाशेषसंस्काराधारत्वात् ॥ ४२ ॥

बुद्धेरेवाखिलसंस्काराधारता न तु चक्षुरादेरहङ्कारमन-
सोर्वा पूर्वदृष्टश्रुताद्यर्थानामन्यवधिरादिभिः स्मरणानुपपत्तेः ।
तत्त्वज्ञानेनाहङ्कारमनसोर्लयेऽपि स्मरणदर्शनाच्च । अतोऽशेष-
संस्काराधारतयापि बुद्धेरेव सर्वेभ्यः प्रधानत्वमित्यर्थः ॥ ४२ ॥

स्मृत्यानुमानाच्च ॥ ४३ ॥

स्मृत्या चिन्तनरूपया हृत्त्या प्राधान्यानुमानाच्चेत्यर्थः ।
चिन्ता वृत्तिर्हि ध्यानाख्या सर्ववृत्तिभ्यः श्रेष्ठा तदाश्रयतया
च चित्तापरनानी बुद्धिरेव श्रेष्ठान्यवृत्तिकरणेभ्य इत्यर्थः ॥ ४३ ॥

ननु चिन्तावृत्तिः पुरुषस्त्वेवास्तु तत्राह ।

सम्भवेन्न स्वतः ॥ ४४ ॥

स्वतः पुरुषस्य स्मृतिर्न सम्भवेत् कूटस्थत्वादित्यर्थः । इत्थं
वा व्याख्येयम् । नन्वेवं बुद्धिरेव करणमस्तु कृतमवान्तरकरणै-
रित्याशङ्कयामाह । सम्भवेन्न स्वत इति । चक्षुरादिद्वारतां
विनाखिलव्यापारेषु बुद्धेः स्वतः करणत्वं न सम्भवेदन्वादेरपि
रूपादिदर्शनापत्तेरित्यर्थः ॥ ४४ ॥

नन्वेवं बुद्धेरेव प्राधान्ये कथं मनस उभयात्मकत्वं प्रागुक्तं
तत्राह ।

१३२

सांख्यदर्शनम् ।

आपेक्षिकी गुणप्रधानभावः क्रियाविशेषात्

॥ ४५ ॥

क्रियाविशेषं प्रति करणानामापेक्षिकी गुणप्रधानभावश्च-
क्षुरादिव्यापारेषु मनः प्रधानं मनोव्यापारे चाहङ्कारोऽहङ्कार-
व्यापारे च बुद्धिः प्रधानम् ॥ ४५ ॥

नन्वस्य पुरुषस्येयं बुद्धिरेव करणं न बुद्धान्तरमित्येवं
व्यवस्था किन्निमित्तिकेत्याकाङ्क्षायामाह ।

तत्कर्माजितत्वात् तदर्थमभिचेष्टा लोक-
वत् ॥ ४६ ॥

तत्पुरुषीयकर्मजत्वात् करणस्य तत्पुरुषार्थमभिचेष्टा
सर्वव्यापारो भवति लोकवत् । यथा लोके येन पुरुषेण क्रिया-
दिकर्मणार्जितो यः कुठारादिस्तत्पुरुषार्थमेव तस्य छिदादि-
व्यापार इत्यर्थः । अतः करणव्यवस्थेति भावः । यद्यपि कूट-
स्थतया पुरुषे कर्म नास्ति तथापि भोगसाधनतया पुरुषस्वा-
मिकत्वेन राज्ञो जयादिवदेव पुरुषस्य कर्माच्यते । ननु कर्मण
एव तत्पुरुषीयत्वे किं नियामकमिति चेत् तथाविधं कर्मा-
न्तरमेव । अनादित्वात् तु नानवस्था दोषायेति । यत् तु
कश्चिदविवेकी वदति बुद्धिप्रतिविम्बितपुरुषस्य कर्मेति ।
तत्र । योगभाष्येऽस्मदुक्तप्रकारस्योक्तत्वेनान्यप्रकारस्याप्रामा-
णिकत्वात् । प्रतिविम्बस्यावस्तुत्वेन कर्माद्यसम्भवाच्च । अन्यथा
प्रतिविम्बस्य कर्मतद्भोगाद्यङ्गीकारे विम्बत्वाभिमतपुरुषकल्प-
नावैयर्थ्यस्य पूर्वं प्रतिपादितत्वादिति ॥ ४६ ॥

बुद्धेः प्राधान्यं प्रकटीकर्तुमुपसंहरति ।

तृतीयोऽध्यायः ।

१३३

समानकर्मयोगे बुद्धेः प्राधान्यं लोकवल्लो-
कवत् ॥ ४७ ॥

यद्यपि पुरुषार्थत्वेन समान एव सर्वेषां करणानां व्यापा-
रस्तथापि बुद्धेरेव प्राधान्यं लोकवत् । लोके हि राजार्थकत्वा-
विशेषेऽपि ग्रामाध्यक्षादिषु मध्ये मन्त्रिण एव प्राधान्यं तद-
दित्यर्थः । अत एव बुद्धिरेव महानिति सर्वशास्त्रेषु गीयत
इति । वीष्माध्यायसमाप्ति ॥ ४७ ॥

लिङ्गदेहस्य घटकं यत् सप्तदशसंख्यकम् ।

प्रधानकार्यं तत् सूक्ष्ममत्राध्यायेऽनुवर्णितम् ॥

इति श्रीविज्ञानाचार्यनिर्मिते कार्पिलसांख्यप्रवचनस्य

भाष्ये प्रधानकार्याध्यायो द्वितीयः ॥

तृतीयोऽध्यायः ।

इतः परं प्रधानस्य स्थूलकार्यं महाभूतानि शरीरद्वयं च
वक्तव्यं ततश्च विविधयोनिगत्यादयो ज्ञानसाधनानुष्ठानहेत्व-
परवैराग्यार्थं ततश्च परवैराग्याय ज्ञानसाधनान्यस्वनानि
वक्तव्यानीति तृतीयारम्भः ।

अविशेषाद्विशेषारम्भः ॥ १ ॥

नास्ति विशेषः शान्तघोरमूढत्वादिरूपो यत्रेत्यविशेषो
भूतसूक्ष्मं पञ्चतन्मात्राख्यं तस्माच्छान्तादिरूपविशेषवत्त्वेन
विशेषाणां स्थूलानां महाभूतानामारम्भ इत्यर्थः । सुखाद्यात्म-
कता हि शान्तादिरूपा स्थूलभूतेश्वेव तारतम्यादिभिरभि-
व्यज्यते न सूक्ष्मेषु तेषां शान्तैकरूपतयैव योगिबभिव्यक्ते-
रिति ॥ १ ॥

१३४

सांख्यदर्शनम् ।

तदेवं पूर्वाध्यायमारभ्य त्रयोविंशतितत्त्वानामुत्पत्तिमुक्त्वा
तस्माच्छरीरद्वयोत्पत्तिमाह ।

तस्माच्छरीरस्य ॥ २ ॥

तस्मात् त्रयोविंशतितत्त्वात् स्थूलसूक्ष्मशरीरद्वयस्यारभ्य
इत्यर्थः ॥ २ ॥

सम्प्रति त्रयोविंशतितत्त्वे संसारान्यथानुत्पत्तिं प्रमाण-
यति ।

तद्वीजात् संसृतिः ॥ ३ ॥

तस्य शरीरस्य बीजात् त्रयोविंशतितत्त्वरूपात् सूक्ष्मा-
द्वैतोः पुरुषस्य संसृतिर्गतागते भवतः कूटस्थस्य विभुतया स्वतो
गत्याद्यसम्भवादित्यर्थः । त्रयोविंशतितत्त्वेऽवस्थितो हि पुरुष-
स्तेनैवोपाधिना पूर्वकृतकर्मभोगार्थं देहाद् देहं संसरति ।

मानसं मनसैवायमुपभुङ्क्ते शुभाशुभम् ।

वाचा वाचा कृतं कर्म कायेनैव तु कायिकम् ॥

इत्यादिस्मृतिभिः पूर्वसर्गायिकरणैरेवोत्सर्गतः सर्गान्तरेषू-
पभोगसिद्धेः । अतएव ब्रह्मसूत्रमुपसंहरति सम्प्रतिष्वक्त इति
॥ ३ ॥

संसृतेरवधिमप्याह ।

आविवेकाच्च प्रवर्त्तनमविशेषाणाम् ॥ ४ ॥

ईश्वरानीश्वरत्वादिविशेषरहितानां सर्वेषामेव पुंसां विवे-
कपर्यन्तमेव प्रवर्त्तनं संसृतिरावश्यकी विवेकोत्तरं च न
सत्यर्थः ॥ ४ ॥

तत्र हेतुमाह ।

उपभोगादितरस्य ॥ ५ ॥

तृतीयोऽध्यायः ।

१३५

इतरस्याविवेकिन एव स्वीयकर्मफलभोगावश्यभावादि-
त्यर्थः ॥ ५ ॥

देहसत्त्वेऽपि संसृतिकाले भोगो नास्तीत्याह ।

सम्प्रति परिमुक्तो द्वाभ्याम् ॥ ६ ॥

सम्प्रति संसृतिकाले पुरुषो द्वाभ्यां शीतोष्णसुखदुःखादि-
द्वन्द्वैः परिमुक्तो भवतीत्यर्थः । तदेतत् कारिकयोक्तम् ।

संसरति निरुपभोगं भावैरधिवासितं लिङ्गम् ।

इति । भावा धर्माधर्मवासनादयः ॥ ६ ॥

अतः परं शरीरद्वयं विशिष्य वक्तुमुपक्रमते ।

मातापितृजं स्थूलं प्रायश इतरन्न तथा ॥ ७ ॥

स्थूलं मातापितृजं प्रायशो बाहुल्येनायोनिजस्यापि स्थूल-
शरीरस्य स्मरणादितरञ्च सूक्ष्मशरीरं न तथा न मातापि-
तृजं सर्गाद्युत्पन्नत्वादित्यर्थः । तदुक्तं कारिकया ।

पूर्वोत्पन्नमसक्तं नियतं महदादिसूक्ष्मपर्यन्तम् ।

संसरति निरुपभोगं भावैरधिवासितं लिङ्गम् ॥

इति । नियतं नित्यं द्विपरार्धस्थायि गौणनित्यं प्रति-
शरीरं लिङ्गोत्पत्तिकल्पने गौरवात् । प्रलये तु तन्नाशः श्रुति-
स्मृतिप्रामाण्यादिष्यते । गतिकाले भोगाभाववचनमुत्सर्गा-
भिप्रायेण । कदाचित् तु वायवीयशरीरप्रवेशतो गमनकाले-
ऽपि भोगो भवति । अतोऽयममार्गे दुःखभोगवाक्यान्त्युपप-
द्यन्ते ॥ ७ ॥

स्थूलसूक्ष्मशरीरयोर्मध्ये किमुपाधिकः पुरुषस्य द्वन्द्वयो-
मस्तदवधारयति ।

१३६

सांख्यदर्शनम् ।

पूर्वोत्पत्तेस्तत्कार्यत्वं भोगादेकस्य नेतरस्य

॥ ८ ॥

पूर्वं सर्गादावुत्पत्तिर्यस्य लिङ्गशरीरस्य तस्यैव तत्कार्यत्वं
सुखदुःखकार्यकत्वं कुत एकस्य लिङ्गदेहस्यैव सुखदुःखा-
ख्यभोगात् न त्वितरस्य स्थूलशरीरस्य सूतशरीरे सुखदुःखा-
द्यभावस्य सर्वसम्मतत्वादित्यर्थः ॥ ८ ॥

उक्तस्य सूक्ष्मशरीरस्य स्वरूपमाह ।

सप्तदशैकं लिङ्गम् ॥ ९ ॥

सूक्ष्मशरीरमप्याधाराधेयभावेन द्विविधं भवति तत्र सप्त-
दश मिलित्वा लिङ्गशरीरं तच्च सर्गादौ समष्टिरूपमेकमेव
भवतीत्यर्थः । एकादशेन्द्रियाणि पञ्चतन्मात्राणि बुद्धिश्चेति
सप्तदश । अहङ्कारस्य बुद्धावेवान्तर्भावः । चतुर्थसूत्रवक्ष्यमा-
णप्रमाणादेतान्येव सप्तदश लिङ्गं मन्तव्यं न तु सप्तदशमेकं
चेत्यष्टादशतया व्याख्येयम् । उत्तरसूत्रेण व्यक्तिभेदस्योपपा-
द्यतयात्र लिङ्गैकत्व एकशब्दस्य तात्पर्यावधारणाच्च ।

कर्मात्मा पुरुषो योऽसौ बन्धमोक्षैः प्रयुज्यते ।

स सप्तदशकेनापि राशिना युज्यते च सः ॥

इति मोक्षधर्मादौ लिङ्गशरीरस्य सप्तदशत्वसिद्धेश्च-
सप्तदशावयवा अत्र सन्तीति सप्तदशको राशिरित्यर्थः ।
राशिशब्देन स्थूलदेहबल्लिङ्गदेहस्यावयवित्वं निराकृतम् ।
अवयविरूपेण द्रव्यान्तरकल्पनायां गौरवात् । स्थूलदेहस्य
चावयवित्वमेकतादिप्रत्यक्षानुरोधेन कल्पयत इति । अत्र च
लिङ्गदेहे बुद्धिरेव प्रधानेत्याशयेन लिङ्गदेहस्य भोगः प्रागुक्तः ।
प्राणश्चान्तःकरणस्यैव वृत्तिभेदः । अतो लिङ्गदेहे प्राणपञ्च-
कस्याप्यन्तर्भाव इत्यस्य सप्तदशावयवकस्य शरीरत्वं स्वयं

तृतीयोऽध्यायः ।

१३७

वक्ष्यति लिङ्गशरीरनिमित्तक इति सनन्दनाचार्य इति सूत्रेण । अतो भोगायतनत्वमेव मुख्यं शरीरलक्षणम् । तदा-
 श्रयतया त्वन्यत्र शरीरत्वमिति पश्चाद्वाक्तीभविष्यति । चेष्टे-
 न्द्रियार्थाश्रयः शरीरमिति तु न्यायेऽपि तस्यैव लक्षणं कृत-
 मिति ॥ ८ ॥

ननु लिङ्गं चेदेकं तर्हि कथं पुरुषभेदेन विलक्षणा भोगाः
 स्युः, स्तत्राह ।

व्यक्तिभेदः कर्मविशेषात् ॥ १० ॥

यद्यपि सर्गादौ हिरण्यगर्भोपाधिरूपमेकमेव लिङ्गं तथापि
 तस्य पश्चाद्वाक्तीभेदो व्यक्तिरूपेणांशतो नानात्वमपि भवति ।
 यथेदानीमेकस्य पितृलिङ्गदेहस्य नानात्वमंशतो भवति पुत्र-
 कन्यादिलिङ्गदेहरूपेण । तत्र कारणमाह कर्मविशेषादिति ।
 जीवान्तराणां भोगहेतुकर्मादेरित्यर्थः । अत्र विशेषवचनात्
 समष्टिसृष्टिर्जीवानां साधारणैः कर्मभिर्भवतीत्यायातम् । अयं
 च व्यक्तिभेदो मन्वादिष्वप्युक्तः । यथा मनौ समष्टिपुरुषस्य
 षड्विन्द्रियोत्पत्त्यनन्तरम् ।

तेषां त्ववयवान् सूक्ष्मान् षण्णामप्यमितीजसाम् ।

सन्निवेश्यात्ममात्रासु सर्वभूतानि निर्ममे ॥

इति षण्णामिति समस्तलिङ्गशरीरोपलक्षणम् । आत्म-
 मात्रासु चिदंशेषु संयोज्येत्यर्थः । तथा च तत्रैव वाक्यान्त-
 रम् ।

तच्छरीरसमुत्पन्नैः कार्यैस्तैः करणैः सह ।

चेन्नानाः समजायन्त गात्रेभ्यस्तस्य धीमतः ॥

इति ॥ १० ॥

१३८

सांख्यदर्शनम् ।

नन्वेवं भोगायतनतया लिङ्गस्यैव शरीरत्वे स्थूले कथं
शरीरव्यवहारस्तत्राह ।

तदधिष्ठानाश्रये देहे तद्वादात् तद्वादः ॥११॥

तस्य लिङ्गस्य यदधिष्ठानमाश्रयो वक्ष्यमाणभूतपञ्चकं
तस्याश्रये षाट्कौशिकदेहे तद्वादो देहवादस्तद्वादात् तस्या-
धिष्ठानशब्दोक्तस्य देहवादादित्यर्थः लिङ्गसम्बन्धादधिष्ठानस्य
देहत्वमधिष्ठानाश्रयत्वाच्च स्थूलस्य देहत्वमिति पर्यवसितो-
ऽर्थः । अधिष्ठानशरीरं च सूक्ष्मं पञ्चभूतात्मकं वक्ष्यते तथा च
शरीरत्वयं सिद्धम् । यत् तु ।

आतिवाहिक एकोऽस्ति देहोऽन्यस्त्वाधिभौतिकः ।

सर्वासां भूतजातीनां ब्रह्मणस्त्वैक एव किम् ॥

इत्यादिशास्त्रेषु शरीरद्वयमेव श्रूयते तल्लिङ्गशरीराधिष्ठान-
शरीरयारन्याऽन्यनियतत्वेन सूक्ष्मत्वेन चैकताभिप्रायादिति
॥ ११ ॥

ननु षाट्कौशिकातिरिक्ते लिङ्गशरीराधिष्ठानभूते शरी-
रान्तरे किं प्रामाणमित्याकाङ्क्षायामाह ।

न स्वातन्त्र्यात् तद्वते छायावच्चित्रवच्च ॥१२॥

तल्लिङ्गशरीरं तद्वतेऽधिष्ठानं विना स्वातन्त्र्यान्न तिष्ठति ।
यथा छाया निराधारा न तिष्ठति यथा वा चित्रमित्यर्थः ।
तथा च स्थूलदेहं त्यक्त्वा लोकान्तरगमनाय लिङ्गदेहस्याधार-
भूतं शरीरान्तरं सिध्यतीति भावः । तस्य च स्वरूपं कारि-
कायामुक्तम् ।

सूक्ष्मा मातापितृजाः सहप्रभूतैस्त्रिधा विशेषा स्युः ।

सूक्ष्मास्तेषां नियता मातापितृजा निवर्तन्ते ॥

इति । अत्र तन्मात्रकार्यं मातापितृजशरीरापेक्षया

तृतीयोऽध्यायः ।

१२८

सूक्ष्मं यद्भूतपञ्चकं यावत्लिङ्गस्थायि प्रोक्तं तदेव लिङ्गाधिष्ठानं
शरीरमिति लब्धं कारिकान्तरेण ।

चित्रं यथाश्रयमृते स्थाखादिभ्यो विना यथा छाया ।

तद्वद्दिना विशेषैर्न तिष्ठति निराश्रयं लिङ्गम् ॥

इति । विशेषैः स्थूलभूतैः सूक्ष्माख्यैः । स्थूलावान्तर-
भेदैरिति यावत् । अस्यां कारिकायां सूक्ष्माख्यानां स्थूल-
भूतानां लिङ्गशरीराद्देवावगमन ।

पूर्वोत्पन्नमसक्तं नियतं महदादिसूक्ष्मपर्यन्तम् ।

इत्यादिपूर्वोदाहृतकारिकायां सूक्ष्मभूतपर्यन्तस्य लिङ्गत्वं
नार्थः किन्तु महदादिरूपं यत्लिङ्गं तत् स्वाधारसूक्ष्मपर्यन्तं
संसरति तेन सह संसरतीत्यर्थः । नन्वेवं लिङ्गघटकपदार्थाः
क्रियन्त इति कथमवधार्यमिति चेत् ।

वासनाभूतसूक्ष्मं च कर्मविद्ये तथैव च ।

दशेन्द्रियं मनो बुद्धिरर्तास्त्रिङ्गं विदुर्बुधाः ॥

इति वाशिष्ठादिवाक्येभ्यः । अत्र लिङ्गशरीरप्रतिपादने-
नैव पुर्यष्टकमपि व्याख्येयमित्याशयेन बुद्धिधर्माणामपि
वासनाकर्मावद्यानां पृथगुपन्यासः । भूतसूक्ष्मं चात्र तन्मात्रा
दशेन्द्रियाणि च ज्ञानकर्मेन्द्रियभेदेन पुरद्वयमित्याशयः । यत्
तु मायावादनां लिङ्गशरीरस्य तन्मात्रस्थाने प्राणादिपञ्चकं
प्राक्षिपन्ति पुर्यष्टकं चान्यथा कल्पयन्ति तदप्रामाणिकमिति
॥ १२ ॥

ननु मूर्त्तद्रव्यतया वाय्वादिरिव लिङ्गस्याकाशमेवासङ्गेना-
धारोऽस्तु व्यर्थमन्यत्र सङ्गकल्पनमिति तत्राह ।

मूर्त्तत्वेऽपि न सङ्गातयोगात् तरणिवत् ॥ १३ ॥

मूर्त्तत्वेऽपि न स्नातन्त्रादसङ्गतयावस्थानं प्रकाशरूप-

१४०

सांख्यदर्शनम् ।

त्वेन सूर्यस्येव सङ्घातसङ्गानुमानादित्यर्थः । सूर्यादीनि
सर्वाणि तेजांसि पार्थिवद्रव्यसङ्केनैवावस्थितानि दृश्यन्ते लिङ्गं
च सत्त्वप्रकाशमयमतो भूतसङ्गतमिति ॥ १३ ॥

लिङ्गस्य परिमाणमवधारयति ।

अणुपरिमाणं तत् कृतिश्रुतेः ॥ १४ ॥

तल्लिङ्गमणुपरिमाणं परिच्छिन्नं न त्वत्यन्तमेवाणु सावय-
वस्योक्तत्वात् । कुतः कृतिश्रुतेः क्रियाश्रुतेः ।

विज्ञानं यज्ञं तनुते कर्माणि तनुतेऽपि च ।

इत्यादिश्रुतेर्विज्ञानाख्यबुद्धिप्रधानतया विज्ञानस्य लिङ्ग-
स्याखिलकर्मश्रवणादित्यर्थः । विभुत्वे सति क्रिया न सम्भ-
वति । तद्गतिश्रुतेरिति पाठस्तु समीचीनः । लिङ्गशरीरस्य
च गतिश्रुतिस्तमुत्क्रामन्तं प्राणोऽनुक्रामति प्राणमनुक्रामन्तं
सविज्ञानो भवति सविज्ञानमेवानुक्रामतीति सविज्ञानो बुद्धि-
सहित एव जायते सविज्ञानं यथा स्यात् तथा संसरति चेत्यर्थः
॥ १४ ॥

परिच्छिन्नत्वे युक्त्यन्तरमाह ।

तदन्नमयत्वश्रुतेश्च ॥ १५ ॥

तस्य लिङ्गस्यैकदेशतोऽन्नमयत्वश्रुतेर्न विभुत्वं सम्भवतीति ।
विभुत्वे सति नित्यतापत्तेरित्यर्थः । सा च श्रुतिर्ह्यन्नमयं हि
सौम्य मन आपोमयः प्राणस्तेजोमयौ वागित्यादिः । यद्यपि
मनश्चादीनि न भौतिकानि तथाप्यन्नसंसृष्टसजातीयंशपूरणा-
दन्नमयत्वादिव्यवहारो बोध्यः ॥ १५ ॥

अचेतनानां लिङ्गानां किमर्थं संसृतिर्देहाद्देहान्तरसञ्चार
इत्याशङ्कयामाह ।

तृतीयोऽध्यायः ।

१४१

पुरुषार्थं संसृतिर्लिङ्गानां सूपकारवद्राज्ञः

॥ १६ ॥

यथा राज्ञः सूपकाराणां पाकशालासु सञ्चारो राजार्थं
तथा लिङ्गशरीराणां संसृतिः पुरुषार्थमित्यर्थः ॥ १६ ॥

लिङ्गशरीरमशेषविशेषतो विचारितमिदानीं स्थूलशरीर-
मपि तथा विचारयति ।

पाञ्चभौतिको देहः ॥ १७ ॥

पञ्चानां भूतानां मिलितानां परिणामो देह इत्यर्थः
॥ १७ ॥

मतान्तरमाह ।

चातुर्भौतिकमित्येके ॥ १८ ॥

आकाशस्थानारम्भकत्वमभिप्रेत्येदम् ॥ १८ ॥

एकभौतिकमित्यपरे ॥ १९ ॥

पार्थिवमेव शरीरमन्यानि च भूतान्युपष्टम्भकमात्राणीति
भावः । अथवैकभौतिकमेकैकभौतिकमित्यर्थः । मनुष्यादि-
शरीरे पार्थिवांशाधिक्येन पार्थिवता सूक्ष्मादिलोकेषु च तेज-
आद्याधिक्येन तेजसादिता शरीराणां सुवर्णादीनामिवेतीम-
मेव पक्षं पञ्चमाध्यायेऽपि सिद्धान्तयिष्यति ॥ १९ ॥

देहस्य भौतिकत्वेन यत् सिध्यति तदाह ।

न सांसिद्धिकं चैतन्यं प्रत्येकादृष्टेः ॥ २० ॥

भूतेषु पृथक् कृतेषु चैतन्यादर्शनाद्भौतिकस्य देहस्य न
स्वाभाविकं चैतन्यं किन्त्वौपाधिकमित्यर्थः ॥ २० ॥

बाधकान्तरमाह ।

प्रपञ्चमरणाद्यभावश्च ॥ २१ ॥

१४२

सांख्यदर्शनम् ।

प्रपञ्चस्य सर्वस्यैव मरणसुषुप्त्याद्यभावश्च देहस्य स्वाभाविकचैतन्ये सति स्यादित्यर्थः । मरणसुषुप्त्यादिकं हि देहस्याचेतनता सा च स्वाभाविकचैतन्ये सति नोपपद्यते स्वाभावस्य यावद्द्रव्यभावित्वादिति ॥ २१ ॥

प्रत्येकादृष्टेरिति यदुक्तं तत्राशङ्क्य परिहरति ।

मदशक्तिवच्चेत् प्रत्येकपरिदृष्टे सांख्ये तदुद्भवः ॥ २२ ॥

ननु यथा मादकता शक्तिः प्रत्येकद्रव्यावृत्तिरपि मिलितद्रव्ये वर्तत एवं चैतन्यमपि स्यादिति चेन्न प्रत्येकपरिदृष्टे सति सांख्ये तदुद्भवः सम्भवेत् । प्रकृते तु प्रत्येकपरिदृष्टत्वं नास्ति । अतो दृष्टान्ते प्रत्येकं शास्त्रादिभिः सूक्ष्मतया मादकत्वे सिद्धे संहतभावकाले मादकत्वाविर्भावमात्रं सिध्यति । दार्ष्टान्तिके तु प्रत्येकभूतेषु सूक्ष्मतया न केनापि प्रमाणेन चैतन्यं सिद्धमित्यर्थः । ननु समुच्चिते चैतन्यदर्शनेन प्रत्येकभूते सूक्ष्मचैतन्यशक्तिरनुमेयेति चेन्न । अनेकभूतेष्वनेकचैतन्यशक्तिकल्पनायां गौरवेण लाघवादेकस्यैव नित्यचित्स्वरूपस्य कल्पनौचित्यात् । ननु यथावयवेष्ववर्तमानमपि परिमाणजलाहरणादिकार्यं घटादौ दृश्यत एवमेव शरीरे चैतन्यं स्यादिति मैवम् । भूतगतविशेषगुणानां सजातीयकारणगुणजन्यतया कारणे चैतन्यं विना देहे चैतन्यासम्भवादिति ॥ २२ ॥

पुरुषार्थं संसृतिर्लिङ्गानामित्युक्तं तत्र लिङ्गानां स्थूलदेहसञ्चाराख्यजन्मनो यो यः पुरुषार्थो येन येन व्यापारेण सिध्यति तदाह सूत्राभ्याम् ।

ज्ञानान्मुक्तिः ॥ २३ ॥

तृतीयोऽध्यायः ।

१४३

लिङ्गसंस्तुतितो जन्मद्वारा विवेकसाक्षात्कारस्तस्मात्सुक्ति-
रूपः पुरुषार्थो भवतीत्यर्थः । ज्ञानादिकं च प्रत्ययसर्गतया
कारिकायां परिभाषितम् ।

एष प्रत्ययसर्गो विपर्ययाशक्तितुष्टिसिद्ध्याख्यः ।

इति । विपर्ययादयो व्याख्यास्यन्तेऽत्र च स एव बुद्धि-
सर्गः प्रयोजनयोगेन सूत्रैरुच्यत इति विशेषः ॥ २३ ॥

बन्धो विपर्ययात् ॥ २४ ॥

विपर्ययात् सुखदुःखात्मको बन्धरूपः पुरुषार्थो लिङ्ग-
संस्तुतितो भवतीत्यर्थः ॥ २४ ॥

ज्ञानविपर्ययाभ्यां मुक्तिबन्धावुक्तौ तत्रादौ ज्ञानात्मुक्तिं
विचारयति ।

नियतकारणत्वान्न समुच्चयविकल्पो ॥ २५ ॥

यद्यपि विद्यां चाविद्यां च यस्तद्देदोभयं सहेत्यादि श्रूयते
तथाप्यविवेकनिवृत्तौ लोकसिद्धतया ज्ञानस्य नियतकारणत्वा-
दविद्याख्यकर्मणा सह ज्ञानस्य मोक्षजनने समुच्चयो विकल्पो
वा नास्तीत्यर्थः । तमेव विदित्वातिमृत्त्युमेति नान्यः पन्था
विद्यतेऽयनाय न कर्मणा न प्रजया धनेन त्यागेनैकेऽमृतत्व-
मानश्रुतिरित्यादिश्रुतिभ्योऽपि कर्मणो न साक्षान्मोक्षहेतुत्वं समु-
च्चयानुष्ठानं श्रुतिष्वङ्गाङ्गिभावादिभिरभ्युपपद्यत इति ॥ २५ ॥

समुच्चयविकल्पयोरभावे दृष्टान्तमाह ।

स्वप्नजागराभ्यामिव मायिकामायिकाभ्यां
नोभयोर्मुक्तिः पुरुषस्य ॥ २६ ॥

यथा मायिकामायिकाभ्यां स्वप्नजागरपदार्थाभ्यामन्योऽन्य-
सहकारिभावेनैकः पुरुषार्थो न सम्भवति । एवमुभयोर्मायि-

१४४

सांख्यदर्शनम् ।

कामायिकयोरनुष्ठितयोः कर्मज्ञानयोः पुरुषस्य मुक्तिरपि न युक्तेत्यर्थः । मायिकत्वं चासत्यत्वम् । अस्थिरत्वमिति यावत् । तच्च स्वाप्नेऽर्थेऽस्ति जाग्रत्पदार्थस्तु स्वाप्नापेक्षया सत्य एव कूटस्थपुरुषापेक्षयैवास्थिरत्वेनासत्यत्वादतः स्वप्नविलक्षणज्ञानादिकार्यकरः । एवं कर्माप्यस्थिरत्वात् प्रकृतिकार्यत्वाच्च मायिकम् । आत्मा तु स्थिरत्वादकार्यत्वाच्चा मायिकः । अतस्तयोरनुष्ठितकर्मज्ञानयोः समानफलदायकत्वमयौक्तिकमिति विलक्षणमेव कार्यं युक्तम् । २६ ॥

नन्वेवमप्यात्मोपासनाख्यज्ञानेन सह तत्त्वज्ञानस्य समुच्चयविकल्पो स्यातामुपास्यस्यामायिकत्वादिति तत्राह ।

इतरस्यापि नात्यन्तिकम् ॥ २७ ॥

इतरस्याप्युपास्यस्य नात्यन्तिकममायिकत्वमुपास्यान्नन्य-
ध्यस्तपदार्थानामपि प्रवेशादित्यर्थः ॥ २७ ॥

उपासनस्य मायिकत्वं यस्मिन्नंशे तदाह ।

सङ्कल्पितेऽप्येवम् ॥ २८ ॥

मनःसङ्कल्पिते ध्येयांशे एवमपि मायिकत्वमपीत्यर्थः । सर्वं स्वस्त्विदं ब्रह्मेत्यादिश्रुत्युक्ते ह्युपास्ये प्रपञ्चांशस्य मायिकत्वमेवेति ॥ २८ ॥

तर्ह्युपासनस्य किं फलमित्याकाङ्क्षायामाह ।

भावनोपचयाच्छुद्धस्य सर्वं प्रकृतिवत् ॥ २९ ॥

भावनाख्योपासनानिष्पत्त्या शुद्धस्य निष्पापस्य पुरुषस्य प्रकृतेरिव सर्वमैश्वर्यं भवतीत्यर्थः । प्रकृतिर्यथा सृष्टिस्थिति-
संहारं करोति । एवमुपासकस्य बुद्धिसत्त्वमपि प्रकृतिप्रेरणेन सृष्ट्यादिकर्तृ भवतीति ॥ २९ ॥

तृतीयोऽध्यायः ।

१४५

ज्ञानमैव मोक्षसाधनमिति स्थापितम् । इदानीं ज्ञान-
साधनान्याह ।

रागोपहतिर्ध्यानम् ॥ ३० ॥

ज्ञानप्रतिबन्धको यो विषयोपरागञ्चित्तस्य तदुपघातहेतु-
र्ध्यानमित्यर्थः । उपचारेण कार्यकारणयोरभेदनिर्देशो राग-
क्षयस्य ध्यानत्वासम्भवात् । अत्र ध्यानशब्देन धारणाध्यान-
समाधयो योगोक्तास्त्रय एव ग्राह्याः पातञ्जले योगाङ्गानामष्टा-
नामैव विवेकसाक्षात्कारहेतुत्वश्रवणादिति । एतेषां चावा-
न्तरविशेषास्तत्रैव द्रष्टव्याः । इतराणि च पञ्चाङ्गानि स्वयं
वक्ष्यति ॥ ३० ॥

ध्याननिष्पत्त्यैव ज्ञानोत्पत्तिर्निरम्भमात्रेणेत्याशयेन ध्यान-
निष्पत्तेर्लेक्षणमाह ।

वृत्तिनिरोधात् तत्सिद्धिः ॥ ३१ ॥

ध्येयातिरिक्तवृत्तिनिरोधरूपेण सम्प्रज्ञातयोगेन तत्सिद्धि-
र्ध्यानस्य निष्पत्तिर्ज्ञानाख्यफलोपधानरूपा भवतीत्यर्थः । अत-
स्तावत्पर्यन्तमेव ध्यानं कर्तव्यमित्याशयः । इतरवृत्तिनिरोधे
मत्वेव विषयान्तरसञ्चाराख्यप्रतिबन्धापगमाद्वैयसाक्षात्कारो
भवतीति कृत्वा योगोऽपि ज्ञाने कारणं योगाङ्गध्यानादिवदि-
त्यपि मन्तव्यम् । अध्यात्मयोगाधिगमेन देवं मत्वा धीरो हर्ष-
शोकौ जहातीत्यादिश्रुतिस्मृत्योस्तदवगमादिति ॥ ३१ ॥

ध्यानस्यापि साधनान्याह ।

धारणासनस्वकर्मणा तत्सिद्धिः ॥ ३२ ॥

वक्ष्यमाणेन धारणादित्रयेण ध्यानं भवतीत्यर्थः ॥ ३२ ॥
धारणादित्रयं क्रमात् सूत्रत्रयेण लक्षयति ।

१४६

सांख्यदर्शनम् ।

निरोधश्छर्दिविधारणाभ्याम् ॥ ३३ ॥

प्राणस्येति प्रसिद्धा लभ्यते । प्रच्छर्दनविधारणाभ्यां वा प्राणस्येति योगसूत्रे भाष्यकारेण प्राणायामस्य व्याख्यातत्वात् । छर्दिश्च वमनम् । विधारणत्याग इति यावत् । तेन पूर्णरेचनयोर्लाभः । विधारणं च कुम्भकम् । तथा च प्राणस्य पूरकरेचककुम्भकैर्योनिरोधो वशीकरणं साधारण्येत्यर्थः । आसनकर्मणोः स्वशब्देन पञ्चाल्लक्षणीयतया सूत्रे परिशेषत एव धारणाया लक्ष्यत्वलाभाद्विधारणापदं नोपात्तम् । चित्तस्य धारणा तु समाधिवद्भयानशब्देनैव गृहीता इति ॥ ३३ ॥

क्रमप्राप्तमासनं लक्षयति ।

स्थिरसुखमासनम् ॥ ३४ ॥

यत् स्थिरं सत् सुखसाधनं भवति स्वस्तिकादि तदासनमित्यर्थः ॥ ३४ ॥

स्वकर्म लक्षयति ।

सकर्म स्वाश्रमविहितकर्मानुष्ठानम् ॥ ३५ ॥

सुगमम् । तत्र कर्मशब्देन यमनियमयोग्रहणं जितेन्द्रियत्वरूपः प्रत्याहारोऽपि सर्वाश्रमसाधारणतया कर्ममध्ये प्रवेशनीयः । तथा च पातञ्जलसूत्रे ज्ञानसाधनतया प्रोक्तान्यष्टौ योगाङ्गान्यत्रापि लब्धानि । यथा तत्सूत्रम् । यमनियमासनप्राणायामप्रत्याहारधारणाध्यानसमाधयोऽष्टावङ्गानीति । तेषां च स्वरूपं तदैव द्रष्टव्यम् ॥ ३५ ॥

मुख्याधिकारिणो नास्ति बहिरङ्गस्य यमादिपञ्चकस्यापेक्षः । केवलाधारणाध्यानादिवयरूपात् संयमादेव ज्ञानं योगश्च भवतीति पातञ्जलसिद्धान्तः । जड़भरतादिषु च तथा दृश्यतेऽपि । अतस्तदनुसारेणाचार्योऽप्याह ।

तृतीयोऽध्यायः ।

१४७

वैराग्यादभ्यासाच्च ॥ ३६ ॥

केवलाभ्यासात् ध्यान रूपादेव वैराग्यसहिताज्ज्ञानं तस्मा-
धनयोगश्च भवत्युत्तमाधिकारिणामित्यर्थः । तदुक्तं गारुडेऽपि ।

आसनस्थानविधयो न योगस्य प्रसाधकाः ।

विलम्बजननाः सर्वे विस्तराः परिकीर्त्तिताः ॥

शिशुपालः सिद्धिमाप स्मरणभ्यासगौरवात् ।

इति । अथवा वैराग्यध्यानाभ्यासावत्र ध्यानस्यैव हेतुतयोक्तौ
चकारश्च धारणासमुच्चयायेति । तदेवं ज्ञानान्मोक्षो व्याख्यातः
॥ ३६ ॥

अतः परं बन्धो विपर्ययादित्युक्तो बन्धकारणं विपर्ययो
व्याख्यास्यते तत्रादौ विपर्ययस्य स्वरूपमाह ।

विपर्ययभेदाः पञ्च ॥ ३७ ॥

अविद्यास्मितारागद्वेषाभिनिवेशाः पञ्च योगोक्ता बन्ध-
हेतुविपर्ययस्यावान्तरभेदा इत्यर्थः । तेन श्रुत्यादिज्ञानरू-
पाणां विपर्ययाणामसंग्रहेऽपि न क्षतिः । तत्राविद्यानि-
त्याशुचिदुःखानात्मसु नित्यशुचिसुखात्मख्यातिरिति योगे
प्रोक्ता । एवमस्मिताप्यात्मानात्मनोरिकताप्रत्ययः । शरीरा-
द्यतिरिक्त आत्मा नास्तीत्येवंरूपः । अविद्या तु नैवंरूपा ।
आत्मनः शरीराशरीरोभयरूपत्वेऽपि शरीरेऽहम्बुद्ध्युपपत्तेः ।
रागद्वेषौ तु प्रसिद्धावेव । अभिनिवेशश्च मरणादित्रास इति ।
रागादीनां विपर्ययकार्यतया विपर्ययत्वम् ॥ ३७ ॥

विपर्ययस्य स्वरूपमुक्त्वा तत्कारणस्याशक्तेरपि स्वरूपमाह ।

अशक्तिरष्टाविंशतिधा तु ॥ ३८ ॥

सुगमम् । एतदपि कारिकाया व्याख्यातम् ।

१४८

सांख्यदर्शनम् ।

एकादशेन्द्रियवधाः सह बुद्धिवधैरशक्तिरुद्दिष्टा ।

सप्तदश वधा बुद्धेर्विपर्ययात् तुष्टिसिद्धीनाम् ॥ इति ।

वाधिर्यं कुष्ठितान्यत्वं जडताजिघ्रता तथा ।

मूकता कौण्यपङ्गुत्वे क्लैव्योदावर्त्तमुग्धताः ॥

इत्येकादशेन्द्रियाणामेकादशाशक्तयः स्वतश्च बुद्धेः सप्त-
दशाशक्तयः । यथा वक्ष्यमाणानां नवतुष्टीनां विघाता नव
तथा वक्ष्यमाणानामष्टसिद्धीनां च विघाता अष्टाविति मिलित्वा
चेमाः स्रतः परतस्याष्टाविंशतिर्बुद्धेरशक्तय इत्यर्थः । तुष्ट्यु-
क्ता एषां विशेषप्रसिद्धिख्यापनार्थः ॥ ३८ ॥

ययोर्विघाते बुद्धेरशक्ती ते तुष्टिसिद्धौ सूत्रद्वयेनाह ।

तुष्टिर्नवधा ॥ ३९ ॥

स्वयमेव नवधात्वं वक्ष्यति ॥ ३९ ॥

सिद्धिरष्टधा ॥ ४० ॥

एतदपि स्वयं वक्ष्यति ॥ ४० ॥

उक्तानां विपर्ययाशक्तितुष्टिसिद्धीनां विशेषजिज्ञासायां
क्रमेण सूत्रचतुष्टयं प्रवर्त्तते ।

अवान्तरभेदाः पूर्ववत् ॥ ४१ ॥

विपर्ययस्यावान्तरभेदा ये सामान्यतः पञ्चोक्तास्ते पूर्व-
वत् पूर्वाचार्यैर्यथोक्तास्तथैव विशिष्टावधार्याः । विस्तरभया-
न्नेहोच्यन्त इत्यर्थः । ते चाविद्यादयो मयापि सामान्यत एक
व्याख्याताः पञ्चेति । विशेषतस्तु द्वाषष्टिभेदास्तदुक्तं कारि-
कायाम् ।

भेदस्तमसोऽष्टविधो मोहस्य च दशविधो महामोहः ।

तामिस्रोऽष्टादशधा तथा भवत्यन्यतामिस्रः ॥

इति । अस्यायमर्थः । अष्टसंख्यकमहदहङ्कारपञ्चतन्मात्रेषु

तृतीयोऽध्यायः ।

१४८

प्रकृतिष्वनात्मबुद्धिरविद्या तमोऽष्टधा भवति । कार्यकारण-
भेदेन केवलावकृतिष्वान्मबुद्धेरप्यत्रान्तर्भावः । एवमविद्याया
विषयभेदेनाष्टविधत्वात् तत्समानविषयकस्यास्मिताख्यमोह-
स्याष्टविधत्वम् । दिव्यादिव्यभेदेन शब्दादीनां विषयाणां दश-
त्वात् तद्विषयको रागाख्यो महामोहो दशविधः । अविद्या-
स्मितयोरष्टौ ये विषया ये रागस्य दश विषयास्तद्विघातकेष्व-
ष्टादशस्वष्टादशधा तामिस्राख्यो द्वेषः । एवं तेषामष्टादशानां
विनाशादिदर्शनादष्टादशधान्यतामिस्राख्योऽभिनिवेशो भय-
मिति । एतेषां च तम आदिसञ्ज्ञा तद्भेतुत्वादिति ॥ ४१ ॥

एवमितरस्याः ॥ ४२ ॥

एवं पूर्ववदेवेतरस्या अशक्तेरप्यवान्तरभेदा अष्टाविंशति-
विंशेतोऽवगन्तव्या इत्यर्थः । अशक्तिरष्टाविंशतिधेत्येतस्मिन्नेव
सूत्रेऽष्टाविंशतिधात्वं मया व्याख्यातम् ॥ ४२ ॥

आध्यात्मिकादिभेदान्नवधा तुष्टिः ॥ ४३ ॥

इदं सूत्रं कारिकया व्याख्यातम् ।

आध्यात्मिकाश्चतस्रः प्रकृत्युपादानकालभाग्याख्याः ।

वाच्या विषयोपरमात् पञ्च नव तुष्टयोऽभिहिताः ॥

इति । अस्यायमर्थः । आत्मानं तुष्टिमतः सङ्घातमधिकृत्य
वर्त्तन्त इत्याध्यात्मिकास्तुष्टयश्चतस्रः । तत्र प्रकृत्याख्या तुष्टि-
येया । साक्षात्कारपर्यन्तः परिणामः सर्वोऽपि प्रकृतेरेव तं
च प्रकृतिरेव करोत्यहं तु कूटस्थः पूर्ण इत्यात्मभायनात् परि-
तोषः । इयं तुष्टिरभ्य इत्युच्यते । ततश्च प्रव्रज्योपादानेन या
तुष्टिः सोपादानाख्या सलिलमित्युच्यते । ततश्च प्रव्रज्यायां
बहुकालं समाध्यनुष्ठानेन या तुष्टिः सा कालाख्या तुष्टिरोध
इत्युच्यते । ततश्च प्रज्ञानपरमकाष्ठारूपे धर्ममेघसमाधौ सति या

१५०

सांख्यदर्शनम् ।

तुष्टिः सा भाग्याख्या हृष्टिरित्युच्यते इति चतस्र आध्यात्मिकाः ।
 बाह्याः पञ्च तुष्टयो बाह्यविषयेषु पञ्चसु शब्दादिष्वर्जनर-
 क्षणक्षयभोगहिंसादिदोषनिमित्तकोपरमाज्जायन्ते । तास्तुष्टयो
 यथाक्रमं पारं सुपारं पारपारमनुत्तमाश्च उत्तमाश्च इति परि-
 भाषिता इति । कश्चित् त्विमां कारिकामन्यथा व्याख्यात-
 वान् । तद्यथा विवेकसाक्षात्कारोऽपि प्रकृतिपरिणाम एवे-
 त्यलं ध्यानाभ्यासेनेत्येवं दृष्ट्या या ध्यानादिनिवृत्तौ तुष्टिः सा
 प्रकृत्याख्या । प्रव्रज्योपादानेनैव मोक्षो भविष्यति किं ध्याना-
 दिनेति या तुष्टिः सोपादानाख्या । कृतसंन्यासस्यापि काले-
 नैव मोक्षो भविष्यत्यलमुद्देगेनेति या तुष्टिः सा कालाख्या ।
 भाग्यादेव मोक्षो भविष्यति न मोक्षशास्त्रोक्तसाधनैरेवं कृतकं
 या तुष्टिः सा भाग्याख्येत्यादिरर्थ इति तत्र । तद्भाष्याख्यातुष्टी-
 नामभावस्य ज्ञानाद्यनुकूलत्वे नाशक्तिपरिभाषानौचित्यादिति
 ॥ ४३ ॥

जहादिभिः सिद्धिः ॥ ४४ ॥

जहादिभेदैः सिद्धिरष्टधा भवतीत्यर्थः । इदमपि सूत्रं
 कारिकया व्याख्यातम् ।

जहः शब्दोऽध्ययनं दुःखविघातास्तयः सुहृत्प्राप्तिः ।

दानं च सिद्धयोऽष्टौ सिद्धेः पूर्वोऽङ्गुशस्त्रविधः ॥

इति । अस्यायमर्थः । अत्राध्यात्मिकादिदुःखत्रयप्रति-
 योगिकत्वात् त्रयो दुःखविघाता मुख्यसिद्धयः । इतरास्तु तत्सा-
 धनत्वाद्गौण्यः सिद्धयः । तत्रोहो यथा । उपदेशादिकं विनैव
 प्राग्भवोपाभ्यासवशात् तत्त्वस्य स्वयमूहनमिति । शब्दस्तु
 यथा । अन्यदीयपाठमाकर्ण्य स्वयं वा शास्त्रमाकलय्य यज्-
 ज्ञानं जायते तदिति । अध्ययनं च यथा । शिष्याचार्यभावेन

तृतीयोऽध्यायः ।

१५१

शास्त्राध्ययनाज्ज्ञानमिति । सुहृत्प्राप्तिर्यथा । स्वयमुप-
 देशार्थं गृहागतात् परमकारुणिकाज्ज्ञानलाभ इति । दानं
 च यथा । धनादिदानेन परितोषिताज्ज्ञानलाभ इति । एषु
 च पूर्वस्त्रिविध ऊहशब्दाध्ययनरूपो मुख्यसिद्धेरङ्कुश व्याक-
 र्षकः । सुहृत्प्राप्तिदानयोरूहादिद्वयापेक्षया मन्दसाधनत्व-
 प्रतिपादनायेदमुक्तम् । कश्चित् त्वेतासामष्टसिद्धीनामङ्कुशो
 निवारकः पूर्वस्त्रिविधो विपर्ययाशक्तितुष्टिरूपो भवति बन्ध-
 कत्वादिति व्याचष्टे तन्न । तुष्ट्यभावस्याशक्तितया बाधिर्यादि-
 वत् सिद्धिविरोधितालाभेन तुष्ट्यतुष्ट्योः सिद्धिविरोधित्वासम्भ-
 वात् ॥ ४४ ॥

ननूहादिभिरेव कथं सिद्धिरुच्यते मन्त्रतपःसमाध्यादिभि-
 रप्यणिमाद्यष्टसिद्धेः सर्वशास्त्रसिद्धत्वादिति तत्राह ।

नेतरादितरहानेन विना ॥ ४५ ॥

इतरादूहनादिपञ्चकभिन्नात् तपश्चादेस्तात्त्विकी न सिद्धिः
 कुत इतरहानेन विना यतः सा सिद्धिरितरस्य विपर्ययस्य
 हानं विनैव भवत्यतः संसारापरिपन्थित्वात् सा सिद्धिर्भास
 एव न तु तात्त्विकी सिद्धिरित्यर्थः । तथा चोक्तं योगसूत्रेण ।
 ते समाधावपसर्गा व्युत्थाने सिद्धय इति । तदेवं ज्ञाना-
 नुक्तिरित्यारभ्य विस्तरतो बुद्धिगुणरूपः प्रत्ययसर्गः सकार्य-
 बन्धो मोक्षरूपपुरुषार्थेन सहोक्तः । एतौ च बुद्धितद्गुणरूपौ
 सर्गौ प्रवाहरूपेणान्योऽन्यं हेतू बीजाङ्कुरवत् । तथा च
 कारिका ।

न विना भावैलिङ्गं न विना लिङ्गेन भावनिवृत्तिः ।

लिङ्गाख्यो भावाख्यस्तस्माद्विविधः प्रवर्तते सर्गः ॥

इति । भावो वासनारूपा बुद्धिर्ज्ञानादिगुणा लिङ्गं मह-

१५२

सांख्यदर्शनम् ।

तत्त्वं बुद्धिरिति । समष्टिसर्गः प्रत्ययसर्गश्च समाप्तः ॥ ४५ ॥

साम्प्रतं व्यक्तिभेदः कर्मविशेषादिति सङ्क्षेपादुक्ता व्यष्टि-
सृष्टिर्विस्तरतः प्रतिपाद्यते ।

देवादिप्रभेदाः ॥ ४६ ॥

देवादिः प्रभेदोऽवान्तरभेदो यस्याः सा तथा सृष्टिरिति
शेषः । तदेतत् कारिकया व्याख्यातम् ।

अष्टविकल्पो देवस्तैर्यग्योनश्च पञ्चधा भवति ।

मानुष्यश्चैकविधः समासतो भौतिकः सर्गः ॥

इति । ब्राह्मप्राजापत्येन्द्रपैतृगान्धर्वयाक्षराक्षसपैशाचा
इत्यष्टविधो देवः सर्गः । पशुसृगपक्षिसर्गसृपस्थावरा इति
तैर्यग्योनः पञ्चविधः । मानुष्यसर्गश्चैकप्रकार इति । भौतिको
भूतानां व्यष्टिप्राणिनां विराजः सकाशात् सर्ग इत्यर्थः ॥ ४६ ॥

अवान्तरसृष्टेरप्युक्तायाः पुरुषार्थत्वमाह ।

**आब्रह्मस्तम्भपर्यन्तं तत्कृते सृष्टिराविवेकात्
॥ ४७ ॥**

चतुर्मुखमारभ्य स्थावरान्ता व्यष्टिसृष्टिरपि विराट्सृष्टि-
वदेव पुरुषार्था भवति तत्तत्पुरुषाणां विवेकख्यातिपर्यन्त-
मित्यर्थः ॥ ४७ ॥

व्यष्टिसृष्टावपि विभागमाह सूत्रत्रयेण ।

ऊर्ध्वं सत्त्वविशाला ॥ ४८ ॥

ऊर्ध्वं भूर्लोकादुपरि सृष्टिः सत्त्वाधिका भवतीत्यर्थः ॥ ४८ ॥

तमोविशाला मूलतः ॥ ४९ ॥

मूलतो भूर्लोकादध इत्यर्थः ॥ ४९ ॥

तृतीयोऽध्यायः ।

१५३

मध्ये रजोविशाला ॥ ५० ॥

मध्ये भूर्लोक इत्यर्थः ॥ ५० ॥

नन्वेकस्या एव प्रकृतेः केन निमित्तेन सत्त्वादिविशाल-
तया विचित्राः सृष्टय इत्याकाङ्क्षायामाह ।

कर्मवैचित्र्यात् प्रधानचेष्टा गर्भदासवत् ॥ ५१ ॥

विचित्रकर्मनिमित्तादेव यथोक्ता प्रधानस्य चेष्टा कार्य्य-
वैचित्र्यरूपा भवति । वैचित्र्ये दृष्टान्तो गर्भदासवदिति ।
यथा गर्भावस्थामारभ्य यो दासस्तस्य भृत्यवासनापाटवेन
नानाप्रकारा चेष्टा परिचर्या स्वाम्यर्थं भवति तद्वदित्यर्थः
॥ ५१ ॥

ननु चेदूर्ध्वं सत्त्वविशाला सृष्टिरस्ति तर्हि तत एव कृतार्थ-
त्वात् पुरुषस्य किं मोक्षेणेति तत्राह ।

आवृत्तिस्तत्राप्युत्तरोत्तरयोनियोगाद्वेयः ॥ ५२ ॥

तत्राप्यूर्ध्वगतावपि सत्यामावृत्तिरस्त्यत्र उत्तरोत्तरयोनियो-
गादधोऽधो योनिजन्मनः सोऽपि लोको हेय इत्यर्थः ॥ ५२ ॥
किञ्च ।

समानं जरामरणादिजं दुःखम् ॥ ५३ ॥

ऊर्ध्वाधो गतानां ब्रह्मादिस्थावरान्तानां सर्वेषामेव जरा-
मरणादिजं दुःखं साधारणमतोऽपि हेय इत्यर्थः ॥ ५३ ॥

किं बहुना कारणे लयादपि न कृतकृत्यतेत्याह ।

न कारणलयात् कृतकृत्यता मग्नवदुत्थानात्

॥ ५४ ॥

विवेकज्ञानाभावे यदा महदादिषु वैराग्यं प्रकृत्युपास-
नया भवति तदा प्रकृतौ लयो भवति वैराग्यात् प्रकृतिलय

१५४

सांख्यदर्शनम् ।

इति वचनात् । तस्मात् कारणलयादपि न कृतकृत्यतास्ति
मग्नवदुत्थानात् । यथा जले मग्नः पुरुषः पुनरुत्तिष्ठति एव-
मेव प्रकृतिलीनाः पुरुषाः ईश्वरभावेन पुनराविर्भवन्ति ।
संस्कारादेरक्षयेण पुनरागाभिच्यक्तेर्विवेकख्यातिं विना दोष-
दाहानुपपत्तेरित्यर्थः ॥ ५४ ॥

ननु कारणं केनापि न कार्यत्वेऽतः स्वतन्त्रा कथं स्वोपा-
सकस्य दुःखनिदानमुत्थानं पुनः करोति तत्राह ।

अकार्यत्वेऽपि तद्योगः पारवश्यात् ॥ ५५ ॥

प्रकृतेरकार्यत्वेऽप्यप्रैर्यत्वेऽप्यन्येच्छानधीनत्वेऽपि तद्योगः
पुनरुत्थानौचित्यं तल्लीनस्य कुतः पारवश्यात् पुरुषार्थतन्त्र-
त्वात् । विवेकख्यातिरूपपुरुषार्थवशेन प्रकृत्या पुनरुत्थाप्यते
स्वलीन इत्यर्थः । पुरुषार्थादयश्च प्रकृतेर्न प्रेरकाः किन्तु प्रवृ-
त्तिस्वभावायाः प्रवृत्तौ निमित्तानीति न स्वातन्त्र्यप्रतिपत्तिः ।
तथा च योगसूत्रम् । निमित्तमप्रयोजकं प्रकृतीनां वरण-
भेदस्तु ततः क्षेत्रिकवदिति । वरणभेदः प्रतिबन्धनिवृत्तिः ॥ ५५ ॥

प्रकृतिलयात् पुरुषस्योत्थाने प्रमाणमप्याह ।

स हि सर्ववित् सर्वकर्त्ता ॥ ५६ ॥

स हि पूर्वसर्गे कारणलीनः सर्गान्तरे सर्ववित् सर्वकर्त्तेश्वर
आदिपुरुषो भवति प्रकृतिलये तस्यैव प्रकृतिपदप्राप्त्यौचित्यात् ।
तदेव सक्तः सह कर्मणेति लिङ्गं मनो यत्र निषिक्तमस्येत्यादि-
श्रुतेरित्यर्थः ॥ ५६ ॥

नन्वेवमीश्वरप्रतिषेधानुपपत्तिस्तत्राह ।

ईदृशेश्वरसिद्धिः सिद्धा ॥ ५७ ॥

प्रकृतिलीनस्य जन्येश्वरस्य सिद्धिर्यः सर्वज्ञः सर्वविद्यस्य
ज्ञानमयं तप इत्यादिश्रुतिभ्यः सर्वसम्मतैव । नित्येश्वरस्यैव

तृतीयोऽध्यायः ।

१५५

विवादास्पदत्वादित्यर्थः । सूत्रद्वयमिदं व्याख्याय पारवश्यमपि प्रतिपादयति स हीति सूत्रेण । स हि परः पुरुषसामान्यं सर्वज्ञानशक्तिमत् सर्वकर्तृताशक्तिमच्च । अयस्कान्तवत् सन्निधिमात्रेण प्रेरकत्वादित्यर्थः । तदा चासमाप्त्यर्थपुरुषसन्निध्यात् तदर्थमन्नेच्छानधीनाया अपि प्रकृतेः प्रवृत्तिरावश्यकीति । नन्वेवमोक्षरप्रतिषेधविरोधस्तुचाह । ईदृशेश्वरसिद्धिः सिद्धा । सान्निध्यमात्रेणेश्वरस्य सिद्धिस्तु श्रुतिस्मृतिषु सर्वसम्मतित्यर्थः ।

अङ्गुष्ठमात्रः पुरुषो मध्य आलानि तिष्ठति ।

ईशानां भूतभव्यस्य न ततो विभुरश्रुते ॥

सृजते च गुणान् सर्वान् क्षेत्रज्ञस्त्वनुपश्यति ।

गुणान् विाक्रयते सर्वानुदासीनवदीश्वरः ॥

इत्यादिश्रुतिस्मृत्यस्यैतादृशेश्वरे प्रमाणमिति ॥ ५७ ॥

द्वितीयाध्यायादभारभ्येतावत्पर्यन्तं सूत्रव्यूहैः प्रधानसृष्टिः समापिता । इतः परं मोक्षोपपत्त्यर्थं प्रधानसृष्टेरज्ञानिपुरुषं प्रत्यन्तनिर्वात्तरत्यन्तलयाख्या वक्तव्या तदुपपत्त्यर्थमादौ प्रधानसृष्टेः प्रयोजनं द्वितीयाध्यायस्यादिसूत्रे दिङ्मात्रेणोक्तं विस्तरतः प्रतिपादयति ।

**प्रधानसृष्टिः परार्थं स्वतोऽप्यभोक्तृत्वादुद्भू-
कुङ्कुमवहनवत् ॥ ५८ ॥**

प्रधानस्य स्वत एव सृष्टिर्यद्यपि तथापि परार्थमन्यस्य भोगापवर्गार्थम् । यथोद्भूतस्य कुङ्कुमवहनं स्वाम्यर्थं कुतोऽभोक्तृत्वादचेतनत्वेन भोगापवर्गसम्भवादित्यर्थः । ननु विमुक्तमोक्षार्थं स्वार्थं वेत्यनेन स्वार्थापि सृष्टिरुक्तेति चेत् सत्यम् । तथापि पुरुषार्थतां विना स्वार्थतापि न सिध्यति । स्वार्थो हि प्रधानस्य

१५६

सांख्यदर्शनम् ।

कृतभोगापवर्गात् पुरुषादात्मविमोक्षणमिति । ननु भृत्यतुल्या चेत् प्रकृतिस्तर्हि कथं स्वामिनो दुःखार्थमपि प्रवर्त्तत इति चेन्न । सुखार्थप्रवृत्त्यैव नान्तरीयकदुःखसम्भवाद्दृष्टभृत्यतुल्यत्वाद्देति ॥ ५८ ॥

ननु प्रधानस्याचेतनस्य स्वतः स्रष्टृत्वमेव नोपपद्यते रथादेः परप्रयत्नेनैव प्रवृत्तिदर्शनादिति तत्राह ।

अचेतनत्वेऽपि क्षीरवच्चेष्टितं प्रधानस्य ॥५९॥

यथा क्षीरं पुरुषप्रयत्ननैरपेक्ष्येण स्वयमेव दधिरूपेण परिणमते । एवमचेतनत्वेऽपि परप्रयत्नं विनापि महदादिरूपपरिणामः प्रधानस्य भवतीत्यर्थः । धेनुवद्वत्सायेत्यनेन सूत्रेणास्य न प्रीनरुक्त्यम् । तत्र । करणप्रवृत्तेरेव विचारितत्वात् । धेनूनां चैतनत्वाच्चेति ॥ ५९ ॥

दृष्टान्तान्तरप्रदर्शनपूर्वकमुक्तार्थहेतुमाह ।

कर्मवद्दृष्टेर्वा कालादेः ॥६०॥

कालादेः कर्मवद्वा स्वतः प्रधानस्य चेष्टितं सिध्यति दृष्टत्वात् । अथैको गच्छति ऋतुरितरश्च प्रवर्त्तत इत्यादिरूपं कालादिकर्म स्वत एव भवत्येवं प्रधानस्यापि चेष्टा स्यात् कल्पनाया दृष्टानुसारित्वादित्यर्थः ॥ ६० ॥

ननु तथापि समेदं भोगादिसाधनमिति प्रतिसन्धानाभावाद्भूदायाः प्रकृतः कदाचित् प्रवृत्तिरपि न स्याद्विपरीता च प्रवृत्तिः स्यात् तत्राह ।

स्वभावाच्चेष्टितमनभिसन्धानाद्भृत्यवत् ॥६१॥

यथा प्रकृष्टभृत्यस्य स्वभावात् संस्कारादेव प्रतिनियतावश्यकी च स्वामिसेवा प्रवर्त्तते न तु स्वभोगाभिप्रायेण तथैव प्रकृतेश्चेष्टितं संस्कारादेवेत्यर्थः ॥ ६१ ॥

द्वितीयोऽध्यायः ।

१५७

कर्माकृष्टेर्वानादितः ॥ ६२ ॥

वाशब्दोऽत्र समुच्चये । यतः कर्मानाद्यतः कर्मभिराकर्ष-
णादपि प्रधानस्यावश्यकी व्यवस्थिता च प्रवृत्तिरित्यर्थः ॥ ६२ ॥

तदेवं प्रधानस्य परार्थतः स्रष्टृत्वे सिद्धे परप्रयोजनसमाप्ती
स्वत एव प्रधाननिवृत्त्या मोक्षः सिध्यतीत्याह प्रवृत्तेन ।

**विविक्तबोधात् सृष्टिनिवृत्तिः प्रधानस्य
सूदवत् पाके ॥ ६३ ॥**

विविक्तपुरुषज्ञानात् परवैराग्येण पुरुषार्थसमाप्ती प्रधा-
नस्य सृष्टिर्निवर्तते । यथा पाके निष्पन्ने पाचकस्य व्यापारो
निवर्तते इत्यर्थः । इयमेवात्यन्तिकप्रलय इत्युच्यते । तथा
च श्रुतिः । तस्याभिध्यानाद्योजनात् तत्त्वभावाद्भूयश्चान्ते
विश्वमायानिवृत्तिरिति ॥ ६३ ॥

नन्वेवमेकपुरुषस्योपाधौ विवेकज्ञानोत्पत्त्या प्रकृतेः सृष्टि-
निवृत्तौ सर्वमुक्तिप्रसङ्ग इति तत्राह ।

इतर इतरवत् तद्दोषात् ॥ ६४ ॥

इतरस्तु विविक्तबोधरहित इतरवद्भवदेव प्रकृत्या तिष्ठति ।
कुतस्तद्दोषात् । तस्य प्रधानस्यैव तत्पुरुषार्थसमापनाख्य-
दोषादित्यर्थः । तदुक्तं योगसूत्रे । कृतार्थं प्रति नष्टमप्यनष्टं
तदन्यसाधारणत्वादिति । तथा च पूर्वसूत्रे या प्रधाननिवृ-
त्तिरुक्ता सा विविक्तबोद्धपुरुषं प्रत्येवेति भावः । विश्वमाया-
श्रुतिरपि ज्ञानिनं प्रत्येव मन्तव्या । अजामिति श्रुत्यैकवा-
क्यत्वादिति ॥ ६४ ॥

सृष्टिनिवृत्तेः फलमाह ।

द्वयोरेकतरस्य वौदासीन्यमपवर्गः ॥ ६५ ॥

१५८

सांख्यदशनम् ।

इयोः प्रधानपुरुषयोरेवौदासीन्यमेकाकिता । परस्पर-
वियोग इति यावत् । सोऽपवर्गः । अथवा पुरुषस्यैव कैव-
ल्यमहं मुक्तः स्यामित्येव पुरुषार्थतादर्शनादित्यर्थः ॥ ६५ ॥

नन्वेकपुरुषमुक्तावेव विवेकाकारवृत्त्या विरक्ता प्रकृतिः
कथमन्यपुरुषार्थं पुनः सृष्टौ प्रवर्त्तताम् । न च प्रकृतेरंशभेदा-
न्नेष दोष इति वाच्यम् । मुक्तपुरुषोपकरणैरपि पृथिव्यादि-
भिरन्यस्य भोग्यसृष्टिदर्शनादिति तत्राह ।

अन्यसृष्ट्युपरागेऽपि न विरज्यते प्रबुद्धरज्जु-
तत्त्वस्यैवोरगः ॥ ६६ ॥

एकस्मिन् पुरुषे विविक्तबोधाद्विरक्तमपि प्रधानं नान्य-
स्मिन् पुरुषे सृष्ट्युपरागाय विरक्तं भवति किन्तु तं प्रति सृज-
त्येव । यथा प्रबुद्धरज्जुतत्त्वस्यैवोरगो भयादिकं न जनयति
मूढं प्रति तु जनयत्येवेत्यर्थः । उरगतुल्यत्वं च प्रधानस्य
रज्जुतुल्ये पुरुषे समारोपणादिति । एवंविधं रज्जुसर्पाद्वदृष्टा-
न्तानामाशयमबुद्धेर्बाधः केचिद्वेदान्तिब्रुवाः प्रकृतेरत्यन्त-
तुच्छत्वं मनोमात्रत्वं वा तुलयन्ति । एतेन प्रकृतिसत्यतावा-
दिमांख्योक्तदृष्टान्तेन श्रुतिस्मृत्यर्था बोधनीया न केवलं दृष्टान्त-
वत्त्वेनायमर्थः सिध्यति ॥ ६६ ॥

कर्मनिमित्तयोगाच्च ॥ ६७ ॥

सृष्टौ निमित्तं यत् कर्म तस्य सम्बन्धादप्यन्यपुरुषार्थं सृज-
तीत्यर्थः ॥ ६७ ॥

ननु सर्वेषां पुरुषाणामप्रार्थकतया नैरपेक्ष्याविशेषेऽपि
कञ्चित् प्रत्येव प्रधानं प्रवर्त्तते कञ्चित् प्रति निवर्त्तत इत्यत्र
किं नियामकम् । न च कर्म नियामकं कस्य पुरुषस्य किं
कर्मत्यत्र नियामकाभावादिति तत्राह ।

तृतीयोऽध्यायः ।

१५८

नैरपेक्ष्येऽपि प्रकृत्युपकारेऽविवेको निमि-
त्तम् ॥ ६८ ॥

पुरुषाणां नैरपेक्ष्येऽप्ययं मे स्वाम्ययमेवाहमित्यविवेकादेव
प्रकृतिः सृष्ट्यादिभिः पुरुषानुपकरोतीत्यर्थः । तथा च अस्मै
पुरुषायात्मानमविपिच्य दर्शयितुं वासना वर्तते तं प्रत्येव
प्रधानं प्रवर्तते इत्येव नियामकमिति भावः ॥ ६८ ॥

प्रवृत्तिस्वभावत्वात् कथं विवेकेऽपि निवृत्तिरुपपद्यतां
तत्राह ।

नर्त्तकीवत् प्रवृत्तस्यापि निवृत्तिश्चारिता-
र्यात् ॥ ६९ ॥

पुरुषार्थमेव प्रधानस्य प्रवृत्तिस्वभावो न तु सामान्येन ।
अतः प्रवृत्तस्यापि प्रधानस्य पुरुषार्थसमाप्तिरूपचरितार्थत्वे
सति निवृत्तिर्युक्ता । यथा परिषद्गो नृत्यदर्शनार्थं प्रवृत्ताया
नर्त्तक्यास्तत्तिष्ठौ निवृत्तिरित्यर्थः ॥ ६९ ॥

निवृत्तौ हेत्वन्तरमाह ।

दोषबोधेऽपि नोपसर्पणं प्रधानस्य कुलब-
धूवत् ॥ ७० ॥

पुरुषेण परिणामित्वदुःखात्मकत्वादिदोषदर्शनादपि लज्जि-
तायाः प्रकृतेः पुनर्न पुरुषं प्रत्युपसर्पणं कुलबधूवत् । यथा
स्वामिना मे दोषो दृष्ट इत्यवधारणेन लज्जिता कुलबधूर्न
स्वामिनमुपसर्पति तद्वदित्यर्थः । तदुक्तं नारदौये ।

सविकारापि मौढ्येन चिरं मुक्ता गुणात्मना ।

प्रकृतिर्ज्ञातदोषेयं लज्जयेव निवर्तते ॥

इति । एतदेवोक्तं कारिकयापि ।

१६०

सांख्यदर्शनम् ।

प्रकृतेः सुकुमारतरं न किञ्चिदस्तीति मे मतिर्भवति ।

या दृष्टास्मीति पुनर्न दर्शनमुपैति पुरुषस्य ॥

इति ॥ ७० ॥

ननु पुरुषार्थं चेत् प्रधानप्रवृत्तिस्तर्हि बन्धमोक्षाभ्यां पुरुषस्य परिणामापात्तिरिति तत्राह ।

नैकान्ततो बन्धमोक्षौ पुरुषस्याविवेकादृते

॥ ७१ ॥

दुःखयोगवियोगरूपौ बन्धमोक्षौ पुरुषस्य नैकान्ततत्त्वतः किन्तु चतुर्थसूत्रवक्ष्यमाणप्रकारेणाविवेकादेवेत्यर्थः ॥ ७१ ॥

परमार्थतस्तु यथोक्तौ बन्धमोक्षौ प्रकृतेरेवेत्याह ।

प्रकृतेराञ्जस्यात् ससङ्गत्वात् पशुवत् ॥ ७२ ॥

प्रकृतेरेव तत्त्वतो दुःखेन बन्धमोक्षौ ससङ्गत्वाददुःखमाधनैर्धर्मादिभिर्लिप्तत्वात् । यथा पशुरज्ज्वा लिप्ततया बन्धमोक्षभागी तद्वदित्यर्थः । एतदुक्तं कारिकया ।

तस्मान्न बध्यतेऽध्वा न मुच्यते नापि संसरति पुरुषः ।

संसरति बध्यते मुच्यते च नानाश्रया प्रकृतिः ॥

इति । द्वयोरेकतरस्य वीदामीत्यमपवर्ग इति सूत्रे च पुरुषस्यापवर्गे उक्तः स प्रतिविम्बरूपस्य मिथ्यादुःखस्य वियोगपर्वति ॥ ७२ ॥

तत्र कैः साधनैर्बन्धः कैर्वा मोक्ष इत्याकाङ्क्षायामाह ।

रूपैः सप्तभिरात्मानं बध्नाति प्रधानं कोशकारवद्विमोचयत्येकरूपेण ॥ ७३ ॥

धर्मवैराग्यैश्चर्याधर्माज्ञानावैराग्यानैश्चर्यैः सप्तमीरूपधर्मेदुःखहेतुभिः प्रकृतिरात्मानं दुःखेन बध्नाति कोशकारवत् ।

तृतीयोऽध्यायः ।

१६१

कोशकारकृतिर्यथा स्वनिर्मितेनावसेनात्मानं बध्नाति तद्वत् ।
सैव च प्रकृतिरैकरूपेण ज्ञानेनैवात्मानं दुःखान्मोचयतीत्यर्थः
॥ ७३ ॥

ननु बन्धमुक्ती अविवेकादिति यदुक्तं तदयुक्तम् । अविवे-
कस्याहेयानुपादेयत्वात् । लोके दुःखस्य तदभावसुखादेरेव च
स्वतो हेयोपादेयत्वात् । अन्यथा दृष्टहानिरित्याशङ्क्य चतुर्थ-
सूत्रोक्तं स्वयं विवृणोति ।

निमित्तत्वमविवेकस्य न दृष्टहानिः ॥७४॥

अविवेकस्य पुरुषेषु बन्धमोक्षनिमित्तत्वमेव पुरोक्तं न
त्वविवेक एव तावति नातो दृष्टहानिरित्यर्थः । एतच्च प्रथमा-
ध्यायसूत्रेषु स्पष्टम् । अविवेकनिमित्तात् प्रकृतिपुरुषयोः
संयोगस्तस्माच्च संयोगादुत्पद्यमानस्य प्राक्तदुःखस्य पुरुषे यः
प्रतिविम्बः स एव दुःखभोगो दुःखसम्बन्धस्तन्निवृत्तिरेव च
मोक्षाख्यः पुरुषार्थ इति ॥ ७४ ॥

तदेवमादिसर्गमारभ्यात्यन्तिकलयपर्यन्तोऽखिलपरिणामः
प्रधानतद्विकाराणामिव पुरुषस्तु कूटस्थपूर्णचिन्मात्र एवेत्यध्याय-
द्वयेन विस्तरतो विवेचितं तस्य विवेकस्य निष्पत्त्युपायेषु
सारभूतमभ्यासमाह ।

तत्त्वाभ्यासान्नेति नेतीति त्यागाद्विवेकसिद्धिः

॥ ७५ ॥

प्रकृतिपर्यन्तेषु जडेषु नेति नेतीत्यभिमानत्यागरूपात्
तत्त्वाभ्यासाद्विवेकनिष्पत्तिर्भवति । इतरत् सर्वमभ्यासस्याङ्ग-
मात्रमित्यर्थः । तथा च श्रुतिः । अथात आदेशो नेति नेति
न ह्येतस्मादिति नेत्यन्यत् परमस्ति स एष आत्मा नेति नेती-
त्यादिरिति ।

१६२

सांख्यदर्शनम् ।

अव्यक्ताद्यविशेषान्ते विकारेऽस्मिंश्च वर्णिते ।

चेतनाचेतनान्यत्वज्ञानेन ज्ञानमुच्यते ॥

इति । यथा ।

अस्थिस्थूणं स्नायुयुतं मांसशीणितलेपनम् ।

चर्मावनद्धं दुर्गन्धिपूर्णं मूत्रपुरीषयोः ॥

जराशोकसमाविष्टं रोगायतनमातुरम् ।

रजस्वलमसन्निष्ठं भूतावासमिमं त्यजेत् ॥

नदीकूलं यथा वृक्षो वृक्षं वा शकुनिर्यथा ।

तथा त्यजन्निमं देहं कच्छादग्राहाद्विमुच्यते ॥

इति । एतदेव कारिकयाप्युक्तम् ।

एवं तत्त्वाभ्यासान्नास्मिन् मे नाहमित्यपरिशेषम् ।

अविपर्ययाद्विशुद्धं केवलमुत्पद्यत ज्ञानम् ॥

इति । नास्मीत्यात्मनः कर्तृत्वनिषेधः । न मे इति सङ्ग-
निषेधः । नाहमिति तादात्म्यनिषेधः । केवलमित्यस्य विव-
रणमविपर्ययाद्विशुद्धमिति । अतोऽन्तरा विपर्ययेण विप्लुत-
मित्यर्थः । इदमेव केवलत्वं सिद्धिशब्देन सूत्रे प्रोक्तम् । विवे-
कस्यातिरविप्लुवा हानोपाय इति योगसूत्रेणैतादृशज्ञानस्यैव
मोक्षहेतुत्वसिद्धिरिति ॥ ७५ ॥

विवेकसिद्धौ विशेषमाह ।

अधिकारिप्रभेदान्न नियमः ॥ ७६ ॥

मन्दाद्यधिकारिभेदसत्त्वादभ्यासे क्रियमाणेऽप्यस्मिन्नेव
जन्मनि विवेकनिष्पत्तिर्भवतीति नियमो नास्तीत्यर्थः । अत
उत्तमाधिकारमभ्यासपाटवेनात्मनः सम्पादयेदिति भावः ॥ ७६ ॥

विवेक निष्पत्त्यैव निस्तारो नान्यथेत्याह ।

तृतीयोऽध्यायः ।

१६५

बाधितानुवृत्त्या मध्यविवेकतोऽप्यभोगः

॥ ७७ ॥

सकृत् सम्प्रज्ञातयोगेनात्मसाक्षात्कारोत्तरं मध्यविवेका-
वस्थो मध्यमविवेकेऽपि सति पुरुषे बाधितानामपि दुःखादीनां
प्रारब्धवशात् प्रतिविम्बरूपेण पुरुषेऽनुवृत्त्या भोगो भवती-
त्यर्थः । विवेकनिष्पत्तिश्चापुनरुत्थानादसम्प्रज्ञातादेव भवतीत्य-
तस्तस्यां सत्यां न भोगोऽस्तीति प्रतिपादयितुं मध्यविवेकत-
इत्युक्तम् । मन्दविवेकस्तु साक्षात्कारात् पूर्वं श्रवणमननध्या-
नयात्वरूप इति विभागः ॥ ७७ ॥

जीवन्मुक्तश्च ॥ ७८ ॥

जीवन्मुक्तोऽपि मध्यविवेकावस्थ एव भवतीत्यर्थः ॥ ७८ ॥

जीवन्मुक्ते प्रमाणमाह ।

उपदेश्योपदेष्टृत्वात् तत्सिद्धिः ॥ ७९ ॥

शास्त्रेषु विवेकविषये गुरुशिष्यभावश्रवणाज्जीवन्मुक्त-
सिद्धिरित्यर्थः । जीवन्मुक्तस्यैवोपदेष्टृत्वसम्भवादिति ॥ ७९ ॥

श्रुतिश्च ॥ ८० ॥

श्रुतिश्च जीवन्मुक्तेऽस्ति ।

दीक्षयैव नरो मुच्येत् तिष्ठेन्मुक्तोऽपि विश्वे ।

कुलालचक्रमध्यस्थो विच्छिन्नोऽपि भ्रमेद्वटः ॥

ब्रह्मैव सन् ब्रह्माप्येतीत्यादिरिति । नारदोयस्मृतिरपि ।

पूर्वाभ्यासबलात् कार्यं न लोको न च वैदिकः ।

अपुण्यपापः सर्वोत्मा जीवन्मुक्तः स उच्यते ॥

इति ॥ ८० ॥

ननु श्रवणमात्रेणाप्युपदेष्टृत्वं स्यात् तत्राह ।

१६४

सांख्यदर्शनम् ।

इतरथान्धपरम्परा ॥ ८१ ॥

इतरथा मन्दविवेकस्याप्युपदेष्टृत्वेऽन्धपरम्परापत्तिरित्यर्थः । सामग्रेणात्मतत्त्वमज्ञात्वा चेदुपदिशेत् कस्मिंश्चिदंशे स्वप्नमेण शिष्यमपि भ्रान्तीकुर्यात् सोऽप्यन्यं सोऽप्यन्यमित्येवमन्धपरम्परिति ॥ ८१ ॥

ननु ज्ञानेन कर्मक्षये सति कथं जीवनं स्यात् तत्राह ।

चक्रभ्रमणवद्भूतशरीरः ॥ ८२ ॥

कुलालकर्मनिवृत्तावपि पूर्वकर्मवेगात् स्वयमेव कियत्कालं चक्रं भ्रमति । एवं ज्ञानोत्तरं कर्मानुत्पत्तावपि प्रारब्धकर्मवेगेन चेष्टमानं शरीरं भूत्वा जीवन्मुक्तस्तिष्ठतीत्यर्थः ॥ ८२ ॥

ननु ज्ञानहेतुसम्प्रज्ञातयोगेन भोगादिवासनाक्षये कथं शरीरधारणम् । न च योगस्य संस्काराभिभावकत्वे किं मानमिति वाच्यम् । व्युत्थाननिरोधसंस्कारयोरभिभवप्रादुर्भावी निरोधपरिणाम इति योगसूत्रतस्तत्सिद्धिः । चिरकालीनस्य विषयान्तरावेशस्य विषयान्तरसंस्काराभिभावकतया लोकेऽप्यनुभवाच्चेति तत्राह ।

संस्कारलेशतस्तत्सिद्धिः ॥ ८३ ॥

शरीरधारणहेतवो ये विषयसंस्कारास्तेषामल्पावशेषात् तस्य शरीरधारणस्य सिद्धिरित्यर्थः । अत्र चाविद्यासंस्कारलेशस्य सत्ता नापेक्ष्यते । अविद्याया जन्मादिरूपकर्मविपाकारम्भमात्रे हेतुत्वात् । योगभाष्ये व्यासैस्तथा व्याख्यातत्वात् । वीतरागजन्मादर्शनादिति न्यायाच्च । न तु प्रारब्धफलककर्मभोगेऽपीति । यत्र च नियमेनाविद्यापेक्ष्यते स प्रयासविशेषरूपो भोगो मूढेष्वेवास्ति जीवन्मुक्तानां तु भोगाभास एवेति प्रागुक्तम् । यत् तु कश्चिदविद्यासंस्कारलेशोऽपि

चतुर्थोऽध्यायः ।

१६५

जीवन्मुक्तस्य तिष्ठतीत्याह तत्र । धर्माधर्मोत्पत्तिप्रसङ्गात् ।
अन्धपरम्पराप्रसङ्गात् । अविद्यासंस्कारलेशसत्ताकल्पने प्रयो-
जनाभावाच्च । एतच्च ब्रह्ममीमांसाभाष्ये प्रपञ्चितमिति ॥८३॥
शास्त्रवाक्यार्थमुपसंहरति ।

विवेकान्निःशेषदुःखनिवृत्तौ कृतकृत्यता नेत-
रान्नेतरात् ॥ ८४ ॥

उक्ताया विवेकसिद्धितः परवैराग्यद्वारा सर्ववृत्तिनिरोधेन
यदा निशेषतो बाधिताबाधितसाधारण्येनाविदुःखं निव-
र्त्तते तदैव पुरुषः कृतकृत्यो भवति । नेतराज्जीवन्मुक्त्यादे-
रपीत्यर्थः । नेतरादिति वीष्माध्यायसमाप्तौ ॥ ८४ ॥

अत्यन्तलयपर्यन्तः कार्योऽय्यक्तस्य नात्मनः ।

प्रोक्त एवं विवेकोऽत्र परवैराग्यसाधनम् ॥

इति विज्ञानभिक्षुनिर्मिते कापिलसाङ्ख्यप्रवचनस्य
भाष्ये वैराग्याध्यायस्तृतीयः ।

चतुर्थोऽध्यायः ।

शास्त्रसिद्धाख्यायिकाजातमुखेनेदानीं विवेकज्ञानसाध-
नानि प्रदर्शनोयानीत्येतदर्थं चतुर्थाध्याय आरभ्यते ।

राजपुत्रवन् तत्त्वोपदेशात् ॥ १ ॥

पूर्वपादशेषसूत्रस्थविवेकोऽनुवर्त्तते । राजपुत्रस्यैव तत्त्वो-
पदेशाद्विवेको जायत इत्यर्थः । अत्रेयमाख्यायिका कश्चि-
द्राजपुत्रो गण्डर्त्तजन्मना पुरान्निःसारितः शबरेण केनचित्
पोषितोऽहं शबर इत्यभिमन्यमान आस्ते तं जीवन्तं ज्ञात्वा
कश्चिदमात्यः प्रबोधयति न त्वं शबरो राजपुत्रोऽसौति । स

१६६

सांख्यदर्शनम् ।

यथा भट्टित्येव चाण्डालाभिमानं त्यक्त्वा तात्त्विकं राजभावमे-
वालम्बते राजाहमस्मीति । एवमेवादिपुरुषात् परिपूर्णचिन्मात्रे-
णाभिव्यक्तादुत्पन्नस्त्वं तस्यांश इति कारुणिकोपदेशात् प्रकृ-
त्यभिमानं त्यक्त्वा ब्रह्मपुत्रत्वादहमपि ब्रह्मैव न तु तद्विलक्षणः
संसारौल्येवं स्वस्वरूपमेवालम्बत इत्यर्थः । तथा गारुडे ।

यथैकहेममणिना सर्वं हेममयं जगत् ।

तथैव जातमौशेन जातेनाप्यखिलं भवेत् ॥

ग्रहाविष्टो द्विजः कश्चिच्छूद्रोऽहमिति मन्यते ।

ग्रहनाशात् पुनः स्वीयं ब्राह्मण्यं मन्यते यथा ॥

मायाविष्टस्तथा जीवो देहोऽहमिति मन्यते ।

मायानाशात् पुनः स्वीयं रूपं ब्रह्मास्मि मन्यते ॥

इति ॥ १ ॥

स्त्रीशूद्रादयोऽपि ब्राह्मणेन ब्राह्मणस्योपदेशं श्रुत्वा
कृतार्थाः स्युरित्येतदर्थमाख्यायिकान्तरं दर्शयति ।

पिशाचवदन्यार्थोपदेशेऽपि ॥ २ ॥

अर्जुनार्थं श्रीकृष्णेन तत्त्वोपदेशे क्रियमाणेऽपि समीपस्थस्य
पिशाचस्य विवेकज्ञानं जातमेवमन्येषामपि भवेदित्यर्थः ॥२॥

यदि च सकृदुपदेशाज्ज्ञानं न जायते तदोपदेशावृत्ति-
रपि कर्त्तव्येतीतिहासान्तरणाह ।

आवृत्तिरसकृदुपदेशात् ॥ ३ ॥

उपदेशावृत्तिरपि कर्त्तव्या छान्दोग्यादौ श्वेतकेत्वादिकं
प्रत्यारुणिप्रभृतीनामसकृदुपदेशेतिहासादित्यर्थः ॥ ३ ॥

वैराग्यार्थं निदर्शनपूर्वकमात्मसङ्घातस्य भङ्गुरत्वादिकं प्रति-
पादयति ।

पितापुत्रवदुभयोर्दृष्टत्वात् ॥ ४ ॥

चतुर्थोऽध्यायः ।

१६७

स्वस्य पितापुत्रयोरिवात्मनोऽपि मरणोत्पत्त्योर्दृष्टत्वादनु-
मितत्वाद्द्वैराग्येण विवेको भवतीत्यर्थः । तदुक्तम् ।

आत्मनः पितृपुत्राभ्यामनुमेयी भवाप्ययी ।

इति ॥ ४ ॥

इतः परमुत्पन्नज्ञानस्य विरक्तस्य च ज्ञाननिष्पत्त्यङ्गान्या-
ख्यायिकोक्तदृष्टान्तेर्दर्शयति ।

श्येनवत् सुखदुःखी त्यागवियोगाभ्याम् ॥५॥

परिश्रमो न कर्तव्यो यतो द्रव्याणां त्यागेन लोकः सुखी
वियोगेन च दुःखी भवति श्येनवदित्यर्थः । श्येनो हि सामिषः
केनाप्यपहत्यामिषाद्वियोज्य दुःखी क्रियते स्वयं चेत् त्वजति
तदा दुःखाद्विमुच्यते । तदुक्तम् ।

सामिषं कुररं जघ्न, बलिनोऽन्ये निरामिषाः ।

तदामिषं परित्यज्य स सुखं समविन्दत ॥

इति । तथा मनुनाप्युक्तम् ।

नदीकूलं यथा वृक्षो वृक्षं वा शकुनियथा ।

तथा त्यजन्निमं देहं कच्छाद्याहाद्विमुच्यते ॥

इति ॥ ५ ॥

अहिनिर्व्वयिनीवत् ॥ ६ ॥

यथाहिर्जीर्णां त्वचं परित्यजत्यनायासेन हेयबुद्ध्या तथैव
मुमुक्षुः प्रकृतिं बहुकालोपभुक्तां जीर्णां हेयबुद्ध्या त्यजेदि-
त्यर्थः । तदुक्तम् । जीर्णां त्वचमिवोरग इति ॥ ६ ॥

त्यक्तं च प्रकृत्यादिकं पुनर्न स्वीकुर्यादित्यत्राह ।

छिन्नहस्तवद्वा ॥ ७ ॥

यथा छिन्नं हस्तं पुनः कोऽपि नादत्ते तथैवैतत् त्यक्तं
पुनर्नाभिमन्येत्यर्थः । वाशब्दोऽप्यर्थः ॥ ७ ॥

१६८

सांख्यदर्शनम् ।

असाधनानुचिन्तनं बन्धाय भरतवत् ॥८॥

विवेकस्य यदन्तरङ्गसाधनं न भवति स चेद्धर्मीऽपि स्यात्
तथापि तदनुचिन्तनं तदनुष्ठाने चित्तस्य तात्पर्यं न कर्तव्यं
यतस्तद्वन्धाय भवति विवेकविस्मारकतया भरतवत् । यथा
भरतस्य राजर्षेर्धर्म्यमपि दीनानाथहरिणशावकस्य पोषण-
मित्यर्थः । तथा च जडभरतं प्रकृत्य विष्णुपुराणे ।

चपलं चपले तस्मिन् दूरगं दूरगामनि ।

आसीच्चेतः समासक्तं तस्मिन् हरिणपोतके ॥ ८ ॥

**बहुभिर्योगे विरोधो रागादिभिः कुमारौशङ्क-
वत् ॥ ९ ॥**

बहुभिः सङ्गो न कार्यः । बहुभिः सङ्गे हि रागाद्यभि-
व्यक्त्या कलहो भवति योगभ्रंशकः । यथा कुमारौहस्तग्रन्था-
नामन्योऽन्यसङ्गेन भणत्कारो भवतीत्यर्थः ॥ ९ ॥

हाभ्यामपि तथैव ॥ १० ॥

हाभ्यां योगेऽपि तथैव विरोधो भवत्यत एकाकिनैव स्यात-
व्यमित्यर्थः । तदुक्तम् ।

यासे बहूनां कलहो भवेद्दार्ता द्वयोरपि ।

एक एव चरेत् तस्मात् कुमार्या इव कङ्कणम् ॥

इति ॥ १० ॥

आशा वै वश्यविरसे चित्ते सन्तोषवर्जिते ।

स्नाने वक्त्रमिवादृशं न ज्ञानं प्रतिविम्बति ॥

इति वचनान्निराशता योगिनानुष्ठेयेत्याह ।

निराशः सुखी पिङ्गलावत् ॥ ११ ॥

आशां त्यक्त्वा पुरुषः सन्तोषाख्यसुखवान् भूयात् पिङ्गला-

चतुर्थोऽध्यायः ।

१६८

वत् । यथा पिङ्गलानाम् वेश्या कान्तार्थिनी कान्तमलब्धा
निर्विन्ना सती विहायाशां सुखिनी बभूव तद्वदित्यर्थः । तदु-
क्तम् ।

आशा हि परमं दुःखं नैराश्यं परमं सुखम् ।

यथा सञ्छिद्य कान्ताशां सुखं सुप्वाप पिङ्गला ॥

इति । नन्वाशानिवृत्त्या दुःखनिवृत्तिः स्यात् सुखं तु
कुतः साधनाभावादिति । उच्यते । चित्तस्य सत्त्वप्राधान्येन
स्वाभाविकं यत् सुखमाशया पिहितं तिष्ठति तदेवाशाविगमे
लब्धवृत्तिकं भवति तेजः प्रतिबद्धजलशैत्यवदिति न तत्र साध-
नापेक्षा । एतदेव चार्थं सुखमित्युच्यत इति ॥ ११ ॥

योगप्रतिबन्धकत्वादारम्भोऽपि भोगार्थं न कर्त्तव्योऽन्यथैव
तदुपपत्तेरित्याह ।

अनारम्भेऽपि परगृहे सुखौ सर्पवत् ॥ १२ ॥

सुखौ भवेदिति शेषः । शेषं सुगमम् । तदुक्तम् ।

गृहारम्भो हि दुःखाय न सुखाय कथञ्चन ।

सर्पः परकृतं वेश्म प्रविश्य सुखमेधते ॥ १२ ॥

शास्त्रेभ्यो गुरुभ्यश्च सार एव ग्राह्योऽन्यथाभ्युपगमवा-
दादिभिरंशतोऽसारभागेऽन्योऽन्यविरोधेनार्थबाहुल्येन चैका-
ग्रताया असम्भवादित्याह ।

बहुशास्त्रगुरूपासनेऽपि सारादानं षट्पद-
वत् ॥ १३ ॥

कर्त्तव्यमिति शेषः । अन्यत् सुगमम् । तदुक्तम् ।

अणुभ्यश्च महदुभ्यश्च शास्त्रेभ्यः कुशलो नरः ।

सर्वतः सारमादद्यात् पुष्पेभ्य इव षट्पदः ॥

इति । मार्कण्डेयपुराणे च ।

१७०

सांख्यदर्शनम् ।

सारभूतमुपासीत ज्ञानं यत् स्वार्थसाधकम् ।

ज्ञानानां बहुता येषा योगविघ्नकरी हि सा ॥

इदं ज्ञेयमिदं ज्ञेयमिति यस्तृषितश्चरेत् ।

असौ कल्पसहस्रेषु नैव ज्ञानमवाप्नुयात् ॥

इति ॥ १३ ॥

साधनान्तरं यथा तथा भवत्वेकाग्रतयैव समाधिपालन-
हारा विवेकसाक्षात्कारो निष्पादनीय इत्याह ।

दूषुकारवन्नैकचित्तस्य समाधिहानिः ॥१४॥

यथा शरनिर्माणायैकचित्तस्थेषुकारस्य पार्श्वे राज्ञो गमने-
नापि न वृत्त्यन्तरनिरोधो हीयत एवमेकाग्रचित्तस्य सर्वथापि
न समाधिहानिर्वृत्त्यन्तरनिरोधक्षतिर्भवति । ततश्च विषया-
न्तरसञ्चाराभावे ध्येयसाक्षात्कारोऽप्यवश्यं भवतीत्येकाग्रतां
बुद्ध्यादित्यर्थः । तदुक्तम् ।

तदेवमात्मन्यवरुद्धचित्तो न वेद किञ्चिद्वहिरन्तरं वा ।

यथेषुकारो नृपतिं व्रजन्तामिषौ गतात्मा न ददर्श पार्श्वे ॥

इति ॥ १४ ॥

सत्यां शक्तौ ज्ञानबलाच्छास्त्रकृतनियमो वृथा लङ्घ्यते तदा
ज्ञानानिष्पत्त्यानर्थक्यं योगिनो भवतीत्याह ।

कृतनियमलङ्घनादानर्थक्यं लोकवत् ॥१५॥

यः शास्त्रेषु कृतो योगिनां नियमस्तस्योल्लङ्घने ज्ञाननिष्पत्त्या-
स्योऽर्थो न भवति लोकवत् । यथा लोके भैषज्यादौ विहित-
पथ्यादीनां लङ्घने तत्तत्सिद्धिर्न भवति तद्वदित्यर्थः । अशक्त्या
ज्ञानरक्षार्थं वा लङ्घने तु न ज्ञानप्रतिबन्धः ।

अपेतव्रतकर्मा तु केवलं ब्रह्मणि स्थितः ।

ब्रह्मभूतश्चरन् लोके ब्रह्मचारीति कथ्यते ॥

चतुर्थोऽध्यायः ।

१११

इति मोक्षधर्मादिभ्यः । इति वसिष्ठादिस्मृतिभ्यश्च । अत एव विष्णुपुराणादौ वृथा कर्मत्यागिन एव पाषण्डतया निन्दिताः पुंसां जटाधारणमौण्डप्रवतां वृथैवेत्यादिनेति ॥१५॥

नियमविस्मरणेऽप्यानर्थक्यमाह ।

तद्विस्मरणेऽपि भेकीवत् ॥ १६ ॥

सुगमम् । भेक्याश्चेयमाख्यायिका । कश्चिद्राजा नृपयां गतो विपिने सुन्दरौ कन्यां ददर्श । सा च राज्ञा भार्या-भावाय प्रार्थिता नियमं चक्रे यदा मङ्गं त्वया जलं प्रदर्शयते तदा मया गन्तव्यमिति । एकदा तु क्रीडया परिश्रान्ता राजानं पप्रच्छ कुत्र जलमिति । राजापि समयं विस्मृत्य जलमदर्शयत् । ततः सा भेकराजदुहिता कामरूपिणी भेकी भूत्वा जलं विवेश ततश्च राजा जालादिभिरन्वितापि नन्ताम-विन्ददिति ॥ १६ ॥

श्रवणवद्गुरुवाक्यमीमांसाया अप्यावश्यकत्वे इतिहास-माह ।

नोपदेशश्रवणेऽपि कृतकृत्यता परामर्शादृते विरोचनवत् ॥ १७ ॥

परामर्शो गुरुवाक्यतात्पर्यनिर्णायको विचारस्तं विनो-पदेशवाक्यश्रवणेऽपि तत्त्वज्ञाननियमो नास्ति प्रजापतेरुप-देशश्रवणेऽपीन्द्रविरोचनयोर्मध्ये विरोचनस्य परामर्शाभावेन भ्रान्तत्वश्रुतेरित्यर्थः । अतो गुरुपदिष्टस्य मननमपि कार्य-मिति । दृश्यते चेदानीमप्येकस्यैव तत्त्वमस्युपदेशस्य नाना-रूपैरर्थैः सम्भावना । अखण्डत्वमवैधर्म्यलक्षणाभेदो विभाग-श्चेति ॥ १७ ॥

अतएव च परामर्शो दृश्यत इत्याह ।

१७२

सांख्यदर्शनम् ।

दृष्टस्तयोरिन्द्रस्य ॥ १८ ॥

तच्छब्देनोक्तोच्यमानयोः परामर्शः । तयोरिन्द्रविरोचनयो-
र्मध्ये परामर्श इन्द्रस्य दृष्टश्चेत्यर्थः ॥ १८ ॥

सम्यग्ज्ञानार्थिना च गुरुसेवा बहुकालं कर्त्तव्येत्याह ।

प्रणतिब्रह्मचर्योपसर्पणानि कृत्वा सिद्धि-
र्बहुकालात् तद्वत् ॥ १९ ॥

तद्वदिन्द्रस्यैवान्यस्यापि गुरौ प्रणति वेदाध्ययनसेवादीन्
कृत्वैव सिद्धिस्तत्त्वार्थस्फूर्तिर्भवति नान्यथेत्यर्थः । तथा च
श्रुतिः ।

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥

इति ॥ १९ ॥

न कालनियमो वामदेववत् ॥ २० ॥

ऐहिकसाधनादेव भवतीत्यादिज्ञानोदये कालनियमो
नास्ति वामदेववत् । वामदेवस्य जन्मान्तरीयसाधनेभ्यो गर्भे-
ऽपि यथा ज्ञानोदयस्तथान्यस्यापीत्यर्थः । तथा च श्रुतिः ।
तद्वैतत् पश्यन्नृषिर्वासदेवः प्रतिपेदेऽहं मनुरभवं सूर्यश्चेति तदि-
दमप्येतर्हि य एवं वेदाहं ब्रह्मास्मीति स इदं सर्वं भवतीत्या-
दिरिति । अहं मनुरभवमित्यादिकमवैधर्म्यलक्षणाभेदपरं सर्व-
व्यापकताख्यब्रह्मतापरं वा । सर्वं समाप्नोषि ततोऽसि सर्व
इत्यादिस्मरणवत् । स इदं सर्वं भवतीति त्वौपाधिकपरिच्छे-
दस्यात्यन्तोच्छेदपरमिति ॥ २० ॥

ननु सगुणोपासनाया अपि ज्ञानहेतुत्वश्रवणात् तत एव
ज्ञानं भविष्यति किमर्थं दुष्करसूक्ष्मयोगचर्येति तत्राह ।

चतुर्थोऽध्यायः ।

१७३

अध्यस्तरूपोपासनात् पारम्पर्येण यज्ञोपा-
सकानामिव ॥ २१ ॥

सिद्धिरित्यनुषज्यते । अध्यस्तरूपैः पुरुषाणां ब्रह्मविष्णु-
हरादीनामुपासनात् पारम्पर्येण ब्रह्मादिलोकप्राप्तिक्रमेण
सत्त्वशुद्धिद्वारा वा ज्ञाननिष्पत्तिर्न साक्षात् । यथा याज्ञिका-
नामित्यर्थः ॥ २१ ॥

ब्रह्मादिलोकपरम्परयापि ज्ञाननिष्पत्तौ नास्ति नियम
इत्याह ।

दूतरलाभेऽप्यावृत्तिः पञ्चाग्नियोगतो जन्म-
श्रुतेः ॥ २२ ॥

निर्गुणात्मन इतरस्याध्यस्तरूपस्य ब्रह्मलोकपर्यन्तस्य लाभे-
ऽप्यावृत्तिरस्ति कुतो देवयानपथेन ब्रह्मलोकं गतस्यापि द्युप-
जन्मधरामरयोषिट्रूपाग्निपञ्चके पञ्चाहुतितो जन्मश्रवणात् ।
छान्दोग्यपञ्चमप्रपाठके । असौ वावलोको गौतमाग्निरित्यादि-
नेत्यर्थः । यच्च ब्रह्मलोकादनावृत्तिवाक्यं तत् तत्रैव प्रायेणो-
त्पन्नज्ञानपुरुषविषयकमिति ॥ २२ ॥

ज्ञाननिष्पत्तिर्विरक्तस्यैवेत्यत्र निदर्शनमाह ।

विरक्तस्य हेयहानमुपादेयोपादानं हंसक्षीर-
वत् ॥ २३ ॥

विरक्तस्यैव हेयानां प्रकृत्यादीनां हानमुपादेयस्य चात्मन
उपादानं भवति । यथा दुग्धजलयोरैकीभावापन्नयोर्मध्येऽसा-
रजलत्यागेन सारभूतक्षीरोपादानं हंसस्यैव न तु काकादेरि-
त्यर्थः ॥ २३ ॥

सिद्धपुरुषसङ्गादप्येतदुभयं भवतीत्याह ।

१७४

सांख्यदर्शनम् ।

लब्धातिशययोगाद्वा तद्वत् ॥ २४ ॥

लब्धोऽतिशयो ज्ञानकाष्ठा येन तत्सङ्गादप्युक्तं भवति हंस-
वदेवेत्यर्थः । यथालर्कस्य दत्तात्रेयसङ्क्रममात्रादेव स्वयं विवेकः
प्रादुरभूदिति ॥ २४ ॥

रागिसङ्गो न कार्य इत्याह ।

न कामचारित्वं रागोपहते शुकवत् ॥ २५ ॥

रागापहते पुरुषे कामतः सङ्गो न कर्तव्यः शुकवत् । यथा
शुकपत्नी प्रकृष्टरूप इति कृत्वा कामचरं न करोति रूपलोलु-
पैर्बन्धनभयात् तद्वदित्यर्थः ॥ २५ ॥

रागिसङ्गे तु दोषमाह ।

गुणयोगाद्बद्धः शुकवत् ॥ २६ ॥

तेषां सङ्गे तु गुणयोगात् तदीयरामादियोगाद्बद्धः स्यात्
शुकवदेव । यथा शुकपत्नी व्याधस्य गुणैः रज्जुभिर्बद्धो भवति
तद्वदित्यर्थः । अथवा गुणितया गुणलोलुपैर्बद्धो भवति शुक-
वदित्यर्थः । अत्रैवोक्तं सौभरिणा ।

म म समाधिर्जलवासमित्रमत्यस्य मङ्गात् सहसैव नष्टः ।
परिश्रमः सङ्गकृतो ममायं परिश्रमोऽहोत्याश्च महाविधित्ताः ॥

इति ॥ २६ ॥

वैराग्यस्याप्युपायमवधारयति द्वाभ्याम् ।

न भोगाद्रागशान्तिर्मुनिवत् ॥ २७ ॥

यथा मुनेः सौभरेर्भोगान्न रागशान्तिरभूत् । एवमन्येषा-
मपि न भवतीत्यर्थः । तदुक्तं सौभरिणैव ।

आमृत्युतो नैव मनोरथानामन्तोऽस्ति विज्ञातमिदं मयाद्य ।
मनोरथासक्तिपरस्य चित्तं न जायते वै परमार्थसङ्गि ॥

इति ॥ २७ ॥

चतुर्थोऽध्यायः ।

१७५

अपितु ।

दोषदर्शनादुभयोः ॥ २८ ॥

उभयोः प्रकृतितत्कार्ययोः परिणामित्वदुःखात्मकत्वादि-
दोषदर्शनादेव रागशान्तिर्भवति मुनिवदेवेत्यर्थः । सौभरेर्हि
सङ्गदोषदर्शनादेव सङ्गे वैराग्यं श्रूयते ।

दुःखं यदेवैकशरीरजन्म तथार्हसंख्यं तदिदं प्रसूतम् ।

परिश्रहेण क्षितिपात्मजानां सुतैरनेकैर्बहुलौकतं तत् ॥

इति ॥ २८ ॥

रागादिदोषोपहतस्योपदेशग्रहणेऽप्यनधिकारमाह ।

न मलिनचेतस्युपदेशवीजप्ररोहोऽजवत् ॥ २९ ॥

उपदेशरूपं यज्ज्ञानवृक्षस्य बीजं तस्याङ्कुरोऽपि रागादि-
मलिनचित्ते नोत्पद्यते । अजवत् । यथाजनान्नि नृपे भार्या-
शोकमलिनचित्ते वशिष्ठेनोक्तस्याप्युपदेशवीजस्य नाङ्कुर उत्पन्न
इत्यर्थः ॥ २९ ॥

किं बहुना ।

नाभासमात्रमपि मलिनदर्पणवत् ॥ ३० ॥

आपातज्ञानमपि मलिनचेतस्युपदेशान्न जायते विषया-
न्तरसञ्चारादिभिः प्रतिबन्धात् । यथा मलैः प्रतिबन्धान्मलि-
नदर्पणेऽर्थो न प्रतिविम्बति तद्वदित्यर्थः ॥ ३० ॥

यदि वा कथञ्चिज्ज्ञानं जायेत तथाप्युपदेशानुरूपं न
भवेदित्याह ।

न तज्जस्यापि तद्रूपता पङ्कजवत् ॥ ३१ ॥

तस्मादुपदेशाज्जातस्यापि ज्ञानस्योपदेशानुरूपता न
भवति सामग्रेणानवबोधात् । पङ्कजवत् । यथा बीजस्यो-

१७३

सांख्यदर्शनम् ।

तमत्वेऽपि पङ्कदोषाद्बीजानुरूपता पङ्कजस्य न भवति तद्वदित्यर्थः । पङ्कस्थानीयं शिथ्यचित्तम् ॥ ३१ ॥

ननु ब्रह्मलोकादिष्वैश्वर्य्यैव पुरुषार्थतासिद्ध्या किमर्थमेतावता प्रयासेन मोक्षाय ज्ञाननिष्पादनं तत्राह ।

न भूतियोगेऽपि कृतकृत्यतोपास्यसिद्धि-
दुपास्यसिद्धिवत् ॥ ३२ ॥

ऐश्वर्य्ययोगोऽपि कृतकृत्यता कृतार्थता नास्ति चयातिशयदुःखैरनुगमात् । उपास्यसिद्धिवत् । यथोपास्यानां ब्रह्मादोनां सिद्धियोगेऽपि न कृतकृत्यता तेषामपि योगनिद्रादौ यागाभ्यासश्रवणात् तथैव तदुपासनया प्राप्ततदैश्वर्य्यस्यापीत्यर्थः । उपास्यसिद्धिवदिति वीष्णा अध्यायसमाप्ती ॥ ३२ ॥

अध्यायत्रितयोक्तस्य विवेकस्यान्तरङ्गकम् ।

आख्यायिकाभिः सम्प्रोक्तमत्राध्याये समासतः ॥

इति विज्ञानभिच्छुनिर्मिते कापिलसांख्यप्रवचनस्य

भाष्य आख्यायिकाध्यायश्चतुर्थः ॥

—

पञ्चमोऽध्यायः ।

स्वशास्त्रसिद्धान्तः पर्याप्त इतः परं स्वशास्त्रे परेषां पूर्वपक्षानपाकर्तुं पञ्चमाध्याय आरभ्यते । तत्रादावादिसूत्रेऽयमशब्देन यन्मङ्गलं कृतं तद्व्यर्थमित्याक्षेपं समाधत्ते ।

मङ्गलाचरणं शिष्टाचारात् फलदर्शनात्
श्रुतितश्चेति ॥ १ ॥

पञ्चमोऽध्यायः ।

१७७

मङ्गलाचरणं यत् कृतं तस्यैतैः प्रमाणैः कर्तव्यतासिद्धि-
रित्यर्थः । इति शब्दो हेत्वन्तराकाङ्क्षानिरासार्थः ॥ १ ॥

ईश्वरासिद्धेरिति यदुक्तं तन्नोपपद्यते कर्मफलदातृतया
तत्सिद्धेरिति ये पूर्वपक्षिणस्तान्निराकरोति ।

नेश्वराधिष्ठिते फलनिष्पत्तिः कर्मणा
तत्सिद्धेः ॥ २ ॥

ईश्वराधिष्ठिते कारणे कर्मफलरूपपरिणामस्य निष्पत्तिर्न
युक्ता । आवश्यकेन कर्मणैव फलनिष्पत्तिसम्भवदित्यर्थः ॥ २ ॥

ईश्वरस्य फलदातृत्वं न घटतेऽपीत्याह सूत्रैः ।

स्वोपकारादधिष्ठानं लोकवत् ॥ ३ ॥

ईश्वराधिष्ठातृत्वे स्वोपकारार्थमेव लोकवदधिष्ठानं स्यादि-
त्यर्थः ॥ ३ ॥

भवत्वौश्वरस्याप्युपकारः का चतिरित्याशङ्क्याह ।

लौकिकेश्वरवदितरथा ॥ ४ ॥

ईश्वरस्याप्युपकारस्वीकारे लौकिकेश्वरवदेव सोऽपि
संसारो स्यात् । अपूर्णकामतया दुःखादिप्रसङ्गादित्यर्थः ॥ ४ ॥

तथैव भवत्वित्याशङ्क्याह ।

पारिभाषिको वा ॥ ५ ॥

संसारसत्त्वेऽपि चेदौश्वरस्तर्हि सर्गाद्युत्पन्नपुरुषे परिभा-
षामात्रमस्माकमिव भवतामपि स्यात् । संसारित्वाप्रतिहते-
च्छत्वयोर्विरोधान्नित्यैश्वर्यानुपपत्तेरित्यर्थः ॥ ५ ॥

ईश्वरस्याधिष्ठातृत्वे बाधकान्तरमाह ।

न रागादृते तत्सिद्धिः प्रतिनियतकारणत्वात्
॥ ६ ॥

१७८

सांख्यदर्शनम् ।

किञ्च । रागं विना नाधिष्ठातृत्वं सिध्यति प्रवृत्तौ रागस्य
प्रतिनियतकारणत्वादित्यर्थः । उपकार इष्टार्थसिद्धिः । राग-
स्तूल्कटेच्छेति न पौनरुक्त्यम् ॥ ६ ॥

नन्वेवमस्तु रागोऽपौश्वरे तत्राह ।

तद्योगेऽपि न नित्यमुक्तः ॥ ७ ॥

रागयोगेऽपि स्वीक्रियमाणे स नित्यमुक्तो न स्यात् ततश्च
ते सिद्धान्तहानिरित्यर्थः । किञ्च । प्रकृतिं प्रत्यैश्वर्यं प्रकृति-
परिणामभूतेच्छादिना न सम्भवति । अन्योऽन्याश्रयात् ।
नित्येच्छादिकं च प्रकृतौ न युक्तं श्रुतिस्मृतिसिद्धसाम्यावस्था-
नुपपत्तेः । अतः प्रकारद्वयमवशिष्यते तद्यथा । ऐश्वर्यं किं
प्रधानशक्तित्वेनास्मदभिमतानामिच्छादीनां साक्षादेव चेत-
नसम्बन्धात् । किं वायस्कान्तमणिवत् सन्निधिसत्तामात्रेण
प्रेरकत्वादिति ॥ ७ ॥

तत्राद्यं पक्षं दूषयति ।

प्रधानशक्तियोगाच्चेत् सङ्गापत्तिः ॥ ८ ॥

प्रधानशक्तेरिच्छादेः पुरुषे योगात् पुरुषस्यापि धर्मस-
ङ्गापत्तिः । तथा च स यत् तत्र पश्यत्यनन्वागतस्तेन भवत्य-
सङ्गो ह्ययं पुरुष इत्यादिश्रुतिविरोध इत्यर्थः ॥ ८ ॥

अन्ये त्वाह ।

सत्तामात्राच्चेत् सर्वैश्वर्यम् ॥ ९ ॥

अस्त्वन्तवत् सन्निधिसत्तामात्रेण चचेतनैश्वर्यं तर्हि
सर्वेषामेव तत्तत्सर्गेषु भोक्तृणां पुंसामविशेषैश्वर्यमस्मदभि-
प्रेतमेव सिद्धम् । अखिलभोक्तृसंयोगादेव प्रधानेन महदा-
दिसर्जनादिति । ततश्चैक एवेश्वर इति भवत्सिद्धान्तहानि-
रित्यर्थः ॥ ९ ॥

पञ्चमोऽध्यायः ।

१७८

स्यादेतत् । ईश्वरसाधकप्रमाणविरोधेनैतेऽसत्तर्का एव ।
अन्यथैवंविधासत्तर्कसहस्रैः प्रधानमपि बाधितुं शक्यत इति
तत्राह ।

प्रमाणाभावान्न तत्सिद्धिः ॥ १० ॥

तत्सिद्धिर्नित्येश्वरे तावत् प्रत्यक्षं नास्त्यनुमानश-
ब्दावेव प्रमाणे वक्तव्ये ते च न सम्भवत इत्यर्थः ॥ १० ॥

असम्भवमेव प्रतिपादयति सूत्राभ्याम् ।

सम्बन्धाभावान्नानुमानम् ॥ ११ ॥

सम्बन्धो व्याप्तिः । अभावोऽसिद्धिः । तथा च महदादिकं
सकर्तृकं कार्यत्वादित्याद्यनुमानेष्वप्रयोजकत्वेन व्याप्यत्वा-
सिद्ध्या नेश्वरेऽनुमानमित्यर्थः ॥ ११ ॥

नापि शब्द इत्याह ।

श्रुतिरपि प्रधानकार्यत्वस्य ॥ १२ ॥

प्रपञ्चे प्रधानकार्यत्वस्यैव श्रुतिरस्ति न चेतनकारणत्वे ।
यथा ।

अजामिकां लोहितशुक्लकृष्णां

बह्वीः प्रजाः सृजमानां सरूपाः ।

तद्देदं तर्ह्यव्याकृतमासीत् तन्नामरूपाभ्यां व्याक्रियतेत्या-
दिरित्यर्थः । या च तदैक्षत बहु स्यामित्यादिचेतनकारणता-
श्रुतिः सा सर्गादावुत्पन्नस्य महत्तत्त्वोपाधिकस्य महापुरुषस्य
जन्यज्ञानपरा । किं वा बहुभवनानुरोधात् प्रधान एव कूलं
पिपतिषतीतिवद्गौणी । अन्यथा साक्षी चेता केवलो निर्गुण-
श्चेत्यादिश्रुत्युक्तापरिणामित्वस्य पुरुषेऽनुपपत्तेरिति । अयं
चेष्टरप्रतिषेधः ऐश्वर्यं वैराग्यार्थमौश्वरज्ञानं विनापि मोक्ष-
प्रतिपादनार्थं च प्रौढवादमात्रमिति प्रागेव व्याख्यातम् ।

१८०

सांख्यदर्शनम् ।

अन्यथा जीवव्यावृत्तस्थेश्वरनित्यत्वादेर्गौणत्वकल्पनागौरवम् ।
 औपाधिकानां नित्यज्ञानेच्छादीनां महदादिपरिणामानां
 चाङ्गीकारेण कौटस्थ्याद्युपपत्तेरित्यादिकं ब्रह्ममीमांसायां
 द्रष्टव्यमिति ॥ १२ ॥

नाविद्यातो बन्ध इति यत् सिद्धान्तितं प्रथमपादे तत्र
 परमतं विस्तरतः प्रघट्टकेन दूषयति ।

नाविद्याशक्तियोगो निःसङ्गस्य ॥ १३ ॥

परिप्राहुः प्रधानं नास्ति किन्तु ज्ञाननाश्यानाद्यविद्याख्या
 शक्तिश्चेतने तिष्ठति तत एव चेतनस्य बन्धस्तन्नाशे च मोक्ष
 इति । तत्रेदमुच्यते । निःसङ्गतया चेतनस्याविद्याशक्तियोगः
 साक्षान्न सम्भवतीति । अविद्या ^तस्मिंस्तदाकारता सा च
 विकारविशेषोऽधिकारहेतुसंयोगरूपं सङ्गं विना न सम्भव-
 तीत्यर्थः ॥ १३ ॥

नन्वविद्यावशादेवाविद्यायोगो वक्तव्यः । तथा चापार-
 मार्थिकत्वान्न तथा सङ्ग इति तत्राह ।

तद्योगे तत्सिद्धावन्योऽन्याश्रयत्वम् ॥ १४ ॥

अविद्यायोगादविद्यासिद्धौ चान्योऽन्याश्रयत्वमात्माश्रय-
 त्वम् । अनवस्था वेति शेषः ॥ १४ ॥

ननु वीजाङ्कुरवदनवस्था न दोषायेत्याशङ्क्याह ।

न वीजाङ्कुरवत् सादिसंसारश्रुतेः ॥ १५ ॥

वीजाङ्कुरवदप्यनवस्था न सम्भवति पुरुषाणां संसार-
 स्याविद्याद्यखिलानर्थरूपस्य सादित्वश्रुतेः । प्रलयसुषुप्त्या-
 दावभावश्रवणादित्यर्थः । विज्ञानघन एवैतेभ्यो भूतेभ्यः समु-
 त्थाय तान्येवानुविनश्यतीत्यादिश्रुतिभिर्हि प्रलयादौ बुद्धि-
 हन्धभावेन तदौपाधिकाविद्याविद्याद्यखिलसंसारशून्यचिन्ता-

अध्यायः १

१८१

नत्वं पुरुषाणां सिद्धमिति । तस्मादविद्यायाविद्यकीति
वाङ्मात्रम् ॥ १५ ॥

नन्वस्माकमविद्या पारिभाषिकी न तु योगोक्तानात्मन्या-
त्मबुद्ध्यादिरूपा तथा च भवतां प्रधानवदेवास्माकमपि तस्या
अखण्डानादितया पुरुषनिष्ठत्वेऽपि नासङ्गताहानिरित्याश-
ङ्कायां परिकल्पितमविद्याशब्दार्थं विकल्प्य दूषयति ।

विद्यातोऽन्यत्वे ब्रह्मबाधप्रसङ्गः ॥ १६ ॥

यदि विद्यान्यत्वमेवाविद्याशब्दार्थस्तर्हि तस्य ज्ञाननाश-
तया ब्रह्मण आत्मनोऽपि बाधो नाशः प्रसज्यते विद्याभिन्न-
त्वादित्यर्थः ॥ १६ ॥

अबाधे नैष्कल्यम् ॥ १७ ॥

यदि त्वविद्यारूपमपि विद्यया न बाध्येत तर्हि विद्या-
नैष्कल्यम् । अविद्यानिवर्त्तकत्वाभावादित्यर्थः ॥ १७ ॥

प्रचान्तरं दूषयति ।

विद्याबाध्यत्वे जगतोऽप्येवम् ॥ १८ ॥

यदि पुनर्विद्यया चेतने बाध्यत्वमेवाविद्यात्वमुच्यते तथा
सति जगतः प्रकृतिमहदाद्यखिलप्रपञ्चस्याप्येवमविद्यात्वं
स्यात् । अथात आदेशो नेति नेत्यस्थूलमनखित्यादिश्रुति-
भिर्मिथ्याज्ञानस्येव प्रकृत्यादेरप्यात्मनि बाधितत्वादित्यर्थः ।
तथा चाखिलप्रपञ्चस्यैवाविद्यात्वे सत्येकस्य ज्ञानेनाविद्याना-
शादन्यैरपि प्रपञ्चो न दृश्येतेति भावः । विद्यानाशत्वं चावि-
द्यात्वं वक्तुं न शक्यते विद्यानाशत्वेन विद्यानाशग्रहासम्भ-
वादात्माश्रयादिति ॥ १८ ॥

तद्रूपत्वे सादित्वम् ॥ १९ ॥

१९

१८२

सांख्यदर्शनम् ।

भवतु वा यथाकथञ्चिद्विद्याबाध्यत्वमेवाविद्यात्वं तथापि तादृशवस्तुनः सादित्वमेव पुरुषेषु न त्वनादित्वं सम्भवति । विज्ञानघन एवेत्याद्युक्तश्रुतिभिः प्रलयादौ पुरुषस्य चिन्मात्रत्वसिद्धेरित्यर्थः । अस्मान्मते च प्रलये पुरुषस्यासंसारित्वेऽपि स्वतन्त्रनित्यप्रधानसंयोगात् पुनर्वन्ध उपपादितस्तथा प्रधानसंयोगेऽपि प्राग्भवौयाविवेक एव वासनादृष्टादिद्वारा निमित्तमित्यप्युक्तम् । तस्माद्योगदर्शनोक्तादन्या नास्त्यविद्या सा च बुद्धिधर्म एव न पुरुषधर्म इति सिद्धम् ॥ १८ ॥

अत्रैवाध्याये कर्मनिमित्ता प्रधानप्रवृत्तिरिति यदुक्तं तत्र परपूर्वपक्षं समाधत्ते प्रघट्टकेन ।

न धर्मापलापः प्रकृतिकार्य्यवैचित्र्यात् ॥२०॥

अप्रत्यक्षतया धर्मापलापो न सम्भवति प्रकृतिकार्य्येषु वैचित्र्यान्वयानुपपत्त्या तदनुमानादित्यर्थः ॥ २० ॥

प्रमाणान्तरमप्याह ।

श्रुतिलिङ्गादिभिस्तत्सिद्धिः ॥ २१ ॥

पुण्यो वै पुण्येन भवति पापः पापेनेत्यादिश्रुतेः स्वर्गकामोऽश्वमेधेन यजेतेति विद्यादिरूपास्त्रिङ्गाद्योगिप्रत्यक्षादिभिश्च तत्सिद्धिरित्यर्थः ॥ २१ ॥

प्रत्यक्षाभावाद्धर्मासिद्धिरिति परस्य हेतुमाभासीकरोति ।

न नियमः प्रमाणान्तरावकाशात् ॥ २२ ॥

प्रत्यक्षाभावाद्धस्त्वभाव इति नियमो नास्ति प्रमाणान्तरेणापि वस्तूनां विषयीकरणादित्यर्थः ॥ २२ ॥

धर्मवदधर्ममपि साधयति ।

उभयत्राप्येवम् ॥ २३ ॥

पञ्चमोऽध्यायः ।

१८३

धर्मवदधर्मेऽप्येवं प्रमाणानौत्यर्थः ॥ २३ ॥

अर्थात् सिद्धिश्चेत् समानमुभयोः ॥ २४ ॥

ननु विध्यन्यथानुपपत्तिरूपयार्थापत्त्या धर्मसिद्धिः सा च नास्त्यधर्म इति कथं श्रौतलिङ्गातिदेशोऽधर्म इति चेन्न यतः समानमुभयोर्धर्माधर्मयोर्लिङ्गमस्ति परदाराच्च गच्छेदिति निषेधाविध्यादेरेवाधर्मलिङ्गत्वादित्यर्थः ॥ २४ ॥

ननु धर्मादिकं चेत् स्वीकृतं तर्हि पुरुषाणां धर्मादिमत्त्वेन परिणामाद्यापत्तिरित्याशङ्कां परिहरति ।

अन्तःकरणधर्मत्वं धर्मादीनाम् ॥ २५ ॥

आदिशब्देन वैशेषिकशास्त्रोक्ताः सर्व आत्मविशेषगुणा गृह्यन्ते । न चैवं प्रलयेऽन्तःकरणाभावाद्धर्मादिकं क्व तिष्ठत्विति वाच्यम् । आकाशवदन्तःकरणस्यात्यन्तविनाशाभावात् । अन्तःकरणं हि कार्यकारणोभयरूपमिति प्रागेव व्याख्यातम् । अतः कारणावस्थे प्रकृत्यंशविशेषेऽन्तःकरणे धर्माधर्मसंस्कारादिकं तिष्ठतीति ॥ २५ ॥

स्यादेतत् । प्रकृतिकार्यवैचित्र्याच्छ्रुत्यादेशे धर्मादिसिद्धिरिति यदुक्तं तदयुक्तम् । त्रिगुणात्मकप्रकृतस्तत्कार्याणां च भवतां श्रुत्यैव बाधात् । साक्षी चेता केवलो निर्गुणश्च । अथात आदेशो नेति नेति ।

अशब्दमस्पर्शमरूपमव्ययं तथा रसं नित्यमगन्धवच्च यत् ।

इत्यादिना । न निरोधो न चोत्पत्तिः । वाचारम्भणं विकारो नामधेयं मृत्तिकेत्येव सत्यमित्यादिना चेति । तदेतत् परिहरति ।

गुणादीनां च नात्यन्तबाधः ॥ २६ ॥

गुणानां सत्त्वादीनां यद्धर्माणां च सुखादीनां तत्कार्या-

१८४

सांख्यदर्शनम् ।

णामपि महदादीनां स्वरूपतो नास्ति बाधः किन्तु संसर्गत-
एव चेतने बाधोऽयस्यौख्यबाधवत् । तथा कालत एवावस्था-
दिभिर्बाधोगुणायखिलपरिणामिन इत्यर्थः ॥ २६ ॥

कुतः पुनः स्वरूपत एव बाधो न भवति स्वप्नमनोरथादि-
पदार्थवदित्याकाङ्क्षायामाह ।

पञ्चावयवयोगात् सुखसंवित्तिः ॥ २७ ॥

अत्र विशिष्य पक्षीकरणाय विवादविषयैकदेशस्य सुख-
मात्रस्य ग्रहणं सर्वविषयोपलक्षकम् । सुखादिसंवित्तिरिति
पाठस्तु समीचीनः । पञ्चावयवाश्च न्यायस्य प्रतिज्ञाहेतूदाह-
रणोपनयनिगमनानि तेषां योगान्मेलनात् सुखाद्यखिल-
पदार्थसिद्धिरित्यर्थः । प्रयोगश्चायम् । सुखं सत् । अर्थक्रिया-
कारित्वात् । यद्यदर्थक्रियाकारि तत् तत् सत् । यथा चेतनाः ।
पुलकादिरूपार्थक्रियाकारि च सुखं तस्मात् सदिति । चेत-
नानां चाविकारित्वेऽपि विषयप्रकाश एवार्थक्रियेति । नास्तिकं
प्रति च व्यतिरेक्यनुमानं कर्तव्यं तत्र च शशशृङ्गादिर्दृष्टान्त-
इति ॥ २७ ॥

प्रत्यक्षातिरिक्तं प्रमाणमेव न भवति व्याप्यत्वाद्यसिद्धेरिति
चार्वाकः पुनः शङ्कते ।

न सकृद्ग्रहणात् सम्बन्धसिद्धिः ॥ २८ ॥

सकृत् सकृच्चारग्रहणात् सम्बन्धो व्याप्तिर्न सिध्यति भूयस्त्व-
चाननुगतम् । अतो व्याप्तिग्रहासम्भवान्मानुमानेनार्थसिद्धि-
रित्यर्थः ॥ २८ ॥

समाधत्ते ।

**नियतधर्मसाहित्यमुभयोरैकतरस्य वा
व्याप्तिः ॥ २९ ॥**

पञ्चमोऽध्यायः ।

१८५

धर्मसाहित्यं धर्मतायां साहित्यम् । सहचार इति यावत् ।
तथा चोभयोः साध्यसाधनयोरेकतरस्य साधनमात्रस्य वा
नियतोऽव्यभिचरितो यः सहचारः स व्याप्तिरित्यर्थः । उभयो-
रिति समव्याप्तिपक्षे प्रोक्तं नियमश्चानुकूलतर्केण ग्राह्य इति
न व्याप्तिग्रहासम्भव इति भावः ॥ २८ ॥

व्याप्तिर्विच्यमाणशक्त्यादिरूपं पदार्थान्तरं न भवतौत्याह ।

न तत्त्वान्तरं वस्तुकल्पनाप्रसक्तेः ॥ ३० ॥

नियतधर्मसाहित्यातिरिक्ता व्याप्तिर्न भवति व्याप्तित्वा-
श्रयस्य वस्तुनोऽपि कल्पनाप्रसङ्गात् । अस्माभिस्तु सिद्धवस्तुन
एव व्याप्तिवमात्रं क्लृप्तमित्यर्थः ॥ ३० ॥

परमतमाह ।

निजशक्त्युद्भवमित्याचार्याः ॥ ३१ ॥

अपरे त्वाचार्या व्याप्यस्य स्वशक्तिजन्यं शक्तिविशेषरूपं
तत्त्वान्तरमेव व्याप्तिरित्याहुः । निजशक्तिमात्रं तु यावद्द्रव्य-
स्थायितया न व्याप्तिः । देशान्तरगतस्य धूमस्यापि वज्रव्याप्य-
त्वात् । देशान्तरगमनेन च सा शक्तिर्नाश्यत इति नोक्तलक्ष-
णोऽतिव्याप्तिः । स्वमते तूत्पत्तिकालावच्छिन्नत्वेन धूमो विशे-
षणीय इति भावः ॥ ३१ ॥

आधेयशक्तियोग इति पञ्चशिखः ॥ ३२ ॥

बुद्ध्यादिषु प्रकृत्यादिव्याप्यताव्यवहारादाधारताशक्तिर्व्या-
पकताधेयताशक्तिमत्त्वं च व्याप्यत्वमिति पञ्चशिख इत्यर्थः
॥ ३२ ॥

नन्वाधेयशक्तिः किमर्थं कल्प्यते व्याप्यस्य वस्तुनः स्वरूप-
शक्तिरेव व्याप्तिरस्तु तत्राह ।

न स्वरूपशक्तिर्नियमः पुनर्वादिप्रसक्तेः ॥ ३३ ॥

१८६

सांख्यदर्शनम् ।

स्वरूपशक्तिस्तु नियमो व्याप्तिर्न भवति पौनरुक्त्यप्रसङ्गात् ।
घटः कलश इतिवदबुद्धिर्व्याप्येत्यत्राप्यर्थाभेदेनेत्यर्थः । स्वरूप-
भिति वक्तव्ये शक्तिपदोपादानं व्याप्ते व्याप्यधर्मतोपपादनाय
॥ ३३ ॥

पौनरुक्त्यं स्वयमेव विवृणोति ।

विशेषणानर्थक्यप्रसक्तोः ॥ ३४ ॥

पूर्वसूत्र एव व्याख्यातप्रायमिदम् ॥ ३४ ॥

दूषणान्तरमाह ।

पल्लवादिष्वनुपपत्तेश्च ॥ ३५ ॥

पल्लवादिषु वृक्षादिव्याप्यतास्ति स्वरूपशक्तिमात्रन्तु तस्य
लक्षणं न सम्भवति । किन्नपल्लवेऽपि स्वरूपशक्तेरनपायेन तदा-
नीमपि व्याप्यतापत्तेरित्यर्थः । आधेयशक्तस्तु केदकाले
विनष्टेति न तदानीं व्याप्तिरिति भावः ॥ ३५ ॥

ननु किं पञ्चशिखेन निजशक्त्युद्भवो व्याप्तिरेव नोच्यते तर्हि
धूमस्य वज्राधेयत्वाभावाद्वज्राध्याप्यतापत्तिरिति तत्राह ।

आधेयशक्तिसिद्धौ निजशक्तियोगः समान-
न्यायात् ॥ ३६ ॥

आधेयशक्तेर्व्याप्तित्वसिद्धौ निजशक्त्युद्भवोऽपि व्याप्तित्वेन
सिद्ध एव समानन्यायात् । युक्तिसाम्यादित्यर्थः । अननुगमस्तु
नानार्थशब्दवन्न दोषाय । एवं स्वमतोऽपि नानाविधसहचारा
एव व्याप्तयो बोध्याः । न चैवमप्यनुमितिहेतुत्वे व्याप्तीनाम-
ननुगमः स्यादिति वाच्यम् । वृणारणिमण्यादिवत् कार्यगत-
वैजात्याद्युपपत्तेरिति । पञ्चावयवयोगादुगुणादासां द्वारति
यदुक्तं तदुपपादनाय व्याप्तिर्नवचनेनानुमानप्रामाण्ये बाधक-
मपास्तम् ॥ ३६ ॥

पञ्चमोऽध्यायः ।

१८७

इदानीं पञ्चावयवरूपशब्दस्य ज्ञानजनकत्वोपपत्तये शब्द-
शक्त्यादिनिर्वचनेन तदनुपपत्तिरूपं शब्दप्रामाण्ये परेषां बाध-
कमपास्यते ।

वाच्यवाचकसम्बन्धः शब्दार्थयोः ॥३७॥

अर्थे वाच्यताख्या शक्तिः शब्दे वाचकताख्या शक्तिरस्ति
सैव तयोः सम्बन्धोऽनुयोगितावत् । तज्ज्ञानाच्छब्देनार्थोप-
स्थितिरित्यर्थः ॥ ३७ ॥

शक्तिग्राहकाण्याह ।

त्रिभिः सम्बन्धसिद्धिः ॥ ३८ ॥

आप्तोपदेशो वृद्धव्यवहारः प्रसिद्धपदसामानाधिकरण्यम् ।
इत्येतैस्त्रिभिरुक्तसम्बन्धो गृह्यत इत्यर्थः ॥ ३८ ॥

न कार्ये नियम उभयथा दर्शनात् ॥३९॥

स च शक्तिग्रहः कार्ये एव भवतीति नियमो नास्ति
लोके कार्येवदकार्येऽपि वृद्धव्यवहारादिदर्शनादित्यर्थः ।
यथाहि गामानयेत्यादिकार्यपरवाक्याद्बृद्धस्य गवानयनादि-
व्यवहारो दृश्यते । एवमेव पुत्रस्ते जात इत्यादिसिद्धपरवा-
क्यादपि पुत्रकादिव्यवहारो दृश्यत इति । सिद्धार्थशब्दप्रा-
माण्यसिद्धौ च विवेके वेदान्तप्रामाण्यं सिद्धमित्याशयः ॥३९॥

ननु भवतु लोके सिद्धे शक्तिग्रहोऽर्थप्रत्ययादिदर्शनात् ।
वेदे तु कथं भविष्यत्कार्यबोधनवैयर्थ्यादिति तत्राह ।

लोके व्युत्पन्नस्य वेदार्थप्रतीतिः ॥ ४० ॥

लोके शब्दशक्त्यव्युत्पन्नस्य पुरुषस्य तदनुसारेणैव वेदार्थ-
प्रतीतिः । न हि लोके शक्तिभिन्ना वेदे च भिन्ना य एव
लौकिकास्त एव वैदिका इति न्यायात् । अतो लोके सिद्धा-
र्थपरत्वसिद्धौ वेदेऽपि तत् सिध्यतीत्यर्थः ॥ ४० ॥

१८८

सांख्यदर्शनम् ।

अत्र शङ्कते ।

न त्रिभिरपौरुषेयत्वाद्देदस्य तदर्थस्याप्यतीन्द्रि-
यत्वात् ॥ ४१ ॥

ननु त्रिभिराप्तोपदेशादिभिर्वेदशब्देन शक्तिग्रहः सम्भवति
वेदस्यापौरुषेयत्वेन तदर्थेष्वामोपदेशासम्भवात् । तथा वेदार्थ-
स्यातीन्द्रियतया तत्र वृद्धव्यवहारस्य प्रसिद्धपदसामानाधि-
करणस्य च ग्रहीतुमशक्यत्वादित्यर्थः ॥ ४१ ॥

तत्रातीन्द्रियार्थत्वमादौ निराकरोति ।

न यज्ञादेः स्वरूपतो धर्मत्वं वैशिष्ट्यात् ॥ ४२ ॥

यदुक्तं तन्न । यतो देवतोद्देशकद्रव्यत्यागादिरूपस्य यज्ञ-
दानादेः स्वरूपत एव धर्मत्वं वेदविहितत्वं वैशिष्ट्यात् प्रक-
फलकत्वात् । यज्ञादिकं चेच्छादिरूपत्वान्नातीन्द्रियम् । न तु
यज्ञादिविषयकापूर्वस्य धर्मत्वं येन वेदविहितस्यातीन्द्रियता
स्यादित्यर्थः । ननु तथापि देवताद्यतीन्द्रियार्थघटितत्वम-
स्तीति चेन्न । अतीन्द्रियेष्वपि पदार्थतावच्छेदकेन सामा-
न्यरूपेण प्रतीतेर्वक्ष्यमाणत्वादिति ॥ ४२ ॥

यज्ञोक्तमपौरुषेयत्वेनाप्तोपदेशाभाव इति तदपि निरा-
करोति ।

निजशक्तिर्युत्पत्त्या व्यवच्छिद्यते ॥ ४३ ॥

अपौरुषेयत्वेऽपि वेदानां स्वाभाविकीयार्थेषु शक्तिरस्ति
सैवाप्तैर्वृद्धपरम्पराभिर्युत्पत्त्यास्य शब्दस्यायमर्थ इत्येवंरूपया
व्यवच्छिद्यते शिष्येभ्योऽर्थान्तराद्भाववर्त्तीपदिश्यते न त्वाधुनि-
कशब्दवत् स्वयं सङ्केत्यते येन पौरुषेयत्वापेक्षा स्यादित्यर्थः
॥ ४३ ॥

पञ्चमोऽध्यायः ।

१८८

ननु तथाप्यतीन्द्रियदेवताफलादिषु कथं शक्तिग्रहो वैदि-
कपदानां स्यात् तत्राह ।

योग्यायोग्येषु प्रतीतिजनकत्वात् तत्सिद्धिः

॥ ४४ ॥

प्रत्यक्षाप्रत्यक्षेषु पदार्थेषु सामान्यधर्मपुरस्कारेण तत्सिद्धिः
शक्तिग्रहो भवति साधारण्येन पदानां प्रतीतिजनकत्वस्या-
नुभवसिद्धत्वात् । विशेषस्वतीन्द्रियोऽपूर्व एव वाक्यार्थो न च
तस्य ग्रहणं प्रागपेक्ष्येत इत्यर्थः ॥ ४४ ॥

शब्दप्रामाण्यप्रसङ्गेनैव शब्दगतं विशेषमवधारयति ।

न नित्यत्वं वेदानां कार्यत्वश्रुतेः ॥ ४५ ॥

स तपोऽतथ्यत तस्मात् तपस्तेपानात् तयो वेदा अजायन्ते-
त्यादिश्रुतेर्वेदानां न नित्यत्वमित्यर्थः । वेदनित्यतावाक्यानि च
सजातीयानुपूर्वीप्रवाहानुच्छेदपराणि ॥ ४५ ॥

तर्हि किं पौरुषेया वेदा नेत्याह ।

न पौरुषेयत्वं तत्कर्तुः पुरुषस्याभावात् ॥ ४६ ॥

ईश्वरप्रतिषेधादिति शेषः । सुगमम् ॥ ४६ ॥

अपरः कर्त्ता भवति त्वत्वाकाङ्क्षायामाह ।

न मुक्तामुक्तयोरयोग्यत्वात् ॥ ४७ ॥

जीवन्मुक्तधुरीणो विष्णुर्विशुद्धसत्त्वतया निरतिशयसर्वज्ञो-
ऽपि बीतरागत्वात् सहस्रशाखवेदनिर्माणयोग्यः । अमुक्तस्त्व-
सर्वज्ञत्वादेवायोग्य इत्यर्थः ॥ ४७ ॥

नन्वेवमपौरुषेयत्वान्नित्यत्वमेवागतं तत्राह ।

नापौरुषेयत्वान्नित्यत्वमङ्कुरादिवत् ॥ ४८ ॥

सष्टम् ॥ ४८ ॥

१८०

सांख्यदर्शनम् ।

नन्वङ्कुरादिष्वपि कार्यत्वेन घटादिवत् पौरुषेयत्वमनुमेयं
तत्राह ।

तेषामपि तद्योगे दृष्टबाधादिप्रसक्तिः ॥४८॥

यत् पौरुषेयं तच्छरीरजन्यमिति व्याप्तिर्लोके दृष्टा तस्या-
बाधादिरेवं सति स्यादित्यर्थः ॥ ४८ ॥

नन्वादिपुरुषोच्चरितत्वाद्देहा अपि पौरुषेया एवेत्याह ।

यस्मिन्नदृष्टेऽपि कृतबुद्धिरुपजायते तत्पौरु-
षेयम् ॥ ५० ॥

दृष्ट इवादृष्टेऽपि यस्मिन् वस्तुनि कृतबुद्धिर्बुद्धिपूर्वकत्वबुद्धिः
जायते तदेव पौरुषेयमिति व्यवह्रियत इत्यर्थः । एतदुक्तं
भवति न पुरुषोच्चरिततामात्रेण पौरुषेयत्वं श्वासप्रश्वासयोः
सुषुप्तिकालौनयोः पौरुषेयत्वव्यवहाराभावात् । किन्तु बुद्धि-
पूर्वकत्वेन वेदास्तु निःश्वासवदेवादृष्टवशादबुद्धिपूर्वका एव
स्वयम्भुवः सकाशात् स्वयं भवन्ति । अतो न ते पौरुषेयाः ।
तथा च श्रुतिः ॥ तस्यैतस्य महतो भूतस्य निःश्वसितमेतद्य-
दृग्वेद इत्यादिरिति ॥ ५० ॥

नन्वेवं यथार्थवाक्यार्थज्ञानपूर्वकत्वाच्छुक्कवाक्यस्येव वेदा-
नामपि प्रामाण्यं न स्यात् तत्राह ।

निजशक्त्यभिव्यक्तेः स्वतः प्रामाण्यम् ॥५१॥

वेदानां निजा स्वाभाविकी या यथार्थज्ञानजननशक्ति-
स्तस्या मन्त्रायुर्वेदादावभिव्यक्तेरुपलम्भादखिलवेदानामेव स्वतः
एव प्रामाण्यं सिध्यति न वक्तृयथार्थज्ञानमूलकत्वादिनेत्यर्थः ।
तथा च न्यायसूत्रम् । मन्त्रायुर्वेदप्रामाण्यवच्च तत्प्रामाण्य-
मिति । गुणादीनाञ्च नात्यन्तबाध इति प्रतिज्ञायां न्यायेन
सुखादिसिद्धेरित्येको हेतुरप्यन्यस्तः प्रपञ्चितश्च ॥ ५१ ॥

पञ्चमोऽध्यायः ।

१६२

साम्प्रतं तस्यामेव द्वैतन्तरमाह ।

नासतः स्थानं नृशृङ्गवत् ॥ ५२ ॥

आस्तां तावत् पञ्चावयवेन सुखादिसिद्धिः । ज्ञानमात्रा-
दपि तत्सिद्धिः । अत्यन्तासत्त्वे सुखादीनां ज्ञानमेव नोपपद्यते
नरशृङ्गादीनामभानादित्यर्थः । तथा च ब्रह्मसूत्रम् । नाभाव
उपलब्धेरिति । शक्तिरजतस्वप्नमनोरथादौ च मनःपरिणा-
मरूप एवार्थः प्रतीयते नात्यन्तासन्निति वक्ष्यति ॥ ५२ ॥

नन्वेवं गुणादिरत्यन्तं सन्नेव भवतु तथा च नात्यन्तबाध
इत्यन्तपदवैयर्थ्यमिति तत्राह ।

न सतो बाधदर्शनात् ॥ ५३ ॥

अत्यन्तसतोऽपि गुणादेर्भानं न युक्तम् । विनाशादिकाले
बाधदर्शनात् । चैतन्ये भासमानस्य जगतश्चैतन्य एव बाधद-
र्शनाच्च । अथात आदेशो नेति नेति नेह नानास्ति किञ्चन
यत्र देवा न देवा माता न मातेत्यादिश्रुतिभिर्न्यायैश्चेत्यर्थः
॥ ५३ ॥

नन्वेवमपि सदसद्भ्यां भिन्नमेव जगद्भवतु तथाप्यत्यन्त-
बाधप्रतिषेधोपपत्तिरिति तत्राह ।

नानिर्वचनीयस्य तदभावात् ॥ ५४ ॥

सत्त्वेनासत्त्वेन चानिर्वचनीयं तादृशस्यापि भानं न घटते
तदभावात् । सदसद्भिन्नवस्त्वप्रसिद्धेरित्यर्थः । दृष्टानुसारेणैव
कल्पनाया औचित्यादिति भावः ॥ ५४ ॥

नन्वेवं किमन्यथाख्यातिरेवेष्टा नेत्याह ।

नान्यथाख्यातिः स्ववचोव्याघातात् ॥ ५५ ॥

अन्यद्वस्त्वन्यरूपेण भासत इत्यपि न युक्तं स्ववचो व्याघा-

१८२

सांख्यदर्शनम् ।

तात् । अन्यत्रान्यरूपस्य नृशृङ्गतुल्यत्वमन्यथा शब्देनोच्यते-
 ऽन्यथा च तस्य भानमुच्यत इति स्ववच एव व्याहतम् ।
 असतो भानासम्भवस्यान्यथाख्यातिवादिभिरपि वचनादि-
 त्यर्थः । पुरोवर्तिन्यसत्त्वेऽन्यत्र तत्त्वज्ञाया भानाप्रयोजकत्व-
 मिति भावः । न च सर्वत्रासतो भाने सामग्री न सम्भवति
 सन्निकर्षाद्यभावादित्यतः क्वचित् सत्तामात्रमपेक्ष्यत इति
 वाच्यम् । अनादिवासनाधाराया एव भ्रमहेतुत्वसम्भवादिति
 ॥ ५५ ॥

नात्यन्तबाध इति पूर्वोक्तं विवृण्वानः स्वसिद्धान्तमुपसं-
 हरति ।

सदसत्ख्यातिर्बाधाबाधात् ॥ ५६ ॥

सदसत्ख्यातिरेव सर्वेषां गुणादीनां कुतो बाधाबाधात्
 तत्र स्वरूपेणाबाधः सर्ववस्तूनां नित्यत्वात् संसर्गतस्तु बाधः
 सर्ववस्तूनां चैतन्येऽस्ति यथा पटादिषु लौहित्यादेस्तद्वत् ।
 तथावस्थाभिरपि बाधोऽखिलपरिणामिनां कालादिष्वित्यर्थः ।
 बाधश्च प्रतिपन्नधर्मिणि निषेधबुद्धिविषयत्वम् । असत्त्व-
 त्वभावः सोऽप्यधिकरणस्वरूप इति । न च सदसत्त्वयोर्विरोध
 इति वाच्यम् । प्रकारभेदेनाविरोधात् । यथाहि लौहित्यं
 विम्बरूपेण सत्स्फटिकगतप्रतिविम्बरूपेण चासदिति दृष्टम् ।
 यथा वा रजतं बणिग्बीयीस्वरूपेण सच्छुक्त्यध्यस्तरूपेण चासत्
 तथैव सर्वं जगत् स्वरूपतः सत् चैतन्यादावध्यस्तरूपेण चास-
 दिति । तदुक्तम् ।

अर्थं ह्यविद्यमानेऽपि संसृतिर्न निवर्तते ।

ध्यायतो विषयानस्य स्वप्नेऽनर्थागमो यथा ॥

इति । एवमेवावस्थाभेदेनापि सदसत्त्वमविरुद्धम् । यथाहि

पञ्चमोऽध्यायः ।

१८३

हृत्तादिः प्रकृष्टाद्यवस्थाभिः सन्नप्यङ्कुराद्यवस्थाभिरसन् भवति
तथैव प्रकृत्यादिकं सदसदात्मकमिति । तदुक्तम् ।

अव्यक्तं कारणं यत् तन्नित्यं सदसदात्मकम् ।

प्रधानं प्रकृतिश्चेति यदाहुस्तत्त्वचिन्तकाः ॥

इति । एतच्चास्माभिर्ब्रह्ममीमांसाभाष्ये योगवार्तिके च
प्रपञ्चितमिति दिक् ॥ ५६ ॥

अयं विचारः पर्याप्त इदानीं शब्दविचारः प्रसङ्गागत
आगन्तुकतयान्ते प्रस्तूयते ।

प्रतीत्यप्रतीतिभ्यां न स्फोटोऽत्मकः शब्दः ॥ ५७ ॥

प्रत्येकवर्णभ्योऽतिरिक्तं कलश इत्यादिरूपमखण्डमेकपदं
स्फोट इति योगैरभ्युपगम्यते कम्बुध्रीवाद्यवयवभ्योऽतिरिक्तो
घटाद्यवयववैव स च शब्दविशेषः पदाख्योऽर्थस्फुटीकरणात्
स्फोट इत्युच्यते स शब्दोऽप्रामाणिकः । कुतः प्रतीत्यप्रतीति-
भ्याम् । स शब्दः किं प्रतीयते न वा । आद्ये येन वर्णसमुदा-
येनानुपूर्वीविशेषविशिष्टेन सोऽभिव्यज्यते तस्यैवार्थप्रत्यायकत्व-
मस्तु किमन्तर्गुणना तेन । अन्ये त्वज्जातस्फोटस्य नास्त्यर्थ-
प्रत्यायनशक्तिरिति व्यर्थं स्फोटकल्पनेत्यर्थः ॥ ५७ ॥

पूर्वं वेदानां नित्यत्वं प्रतिसिद्धमिदानीं वर्णनित्यत्वमपि
प्रतिषेधति ।

न शब्दनित्यत्वं कार्यताप्रतीतिः ॥ ५८ ॥

स एवायं गकार इत्यादिप्रत्यभिज्ञाबलाद्वर्णनित्यत्वं न
युक्तम् । उत्पन्नो गकार इत्यादिप्रत्ययेनानित्यत्वसिद्धेरित्यर्थः ।
प्रत्यभिज्ञा च तज्जातीयताविषयिणी । अन्यथा घटादेरपि
प्रत्यभिज्ञया नित्यतापत्तेरिति ॥ ५८ ॥

शङ्कते ।

१८४

सांख्यदर्शनम् ।

पूर्वसिद्धसत्त्वस्याभिव्यक्तिर्दोषेणैव घटस्य ॥५८॥

ननु पूर्वसिद्धसत्ताकस्यैव शब्दस्य ध्वन्यादिभिर्याभिव्यक्ति-
स्तन्मात्रमुत्पत्तिः प्रतीतेर्विषयः । अभिव्यक्तौ दृष्टान्तो दोषे-
नैव घटस्येति ॥ ५८ ॥

परिहरति ।

सत्कार्यसिद्धान्तश्चेत् सिद्धसाधनम् ॥६०॥

अभिव्यक्तिर्यद्यनागतावस्थात्यागेन वर्तमानावस्थालाभ
इत्युच्यते तदा सत्कार्यसिद्धान्तः । तादृशनित्यत्वं च सर्व-
कार्याणामेवेति सिद्धसाधनमित्यर्थः । यदि च वर्तमानतया
सत एव ज्ञानमात्ररूपिण्यभिव्यक्तिरुच्यते तदा घटादीनामपि
नित्यतापत्तिः । कारणव्यापारेण ज्ञानस्यैवोत्पत्तिप्रतीतिविष-
यत्वौचित्यादिति भावः ॥ ६० ॥

आत्माद्वैते पूर्वानुक्तमपि बाधकमुपन्यसनीयमित्येतदर्थ-
मात्माद्वैतनिरासः पुनरारभ्यते ।

नाद्वैतमात्मनो लिङ्गात् तद्भेदप्रतीतेः ॥६१॥

यद्यप्यात्मनामन्योऽन्यं भेदवाक्यवदभेदवाक्यान्यपि सन्ति
तथापि नाद्वैतं नात्यन्तमभेदः । अजादिवाक्यस्थैः प्रकृतित्या-
गाध्यागादिलिङ्गैर्भेदस्यैव सिद्धेरित्यर्थः । न ह्यत्यन्ताभेदे तानि
लिङ्गान्युपपद्यन्ते । अभेदवाक्यानि तु साम्यादिश्रुत्येकवाक्य-
तया वैधर्म्यादिलक्षणाभेदपरतयोपपद्यन्ते । अभिमानादि-
निवृत्त्यन्यथानुपपत्त्यापि तत्परत्वावधारणाच्चेति ॥ ६१ ॥

आत्मनामभेदे लिङ्गं बाधकमुक्तम् । आत्मैवेदं सर्वं ब्रह्मैवेदं
सर्वमिति श्रुत्यात्मनोऽनात्मभिरद्वैते तु प्रत्यक्षमपि बाधक-
मस्तीत्याह ।

नानात्मनापि प्रत्यक्षबाधात् ॥ ६२ ॥

पञ्चमोऽध्यायः ।

१८५

अनात्मनापि भोग्यप्रपञ्चेनात्मनो नाद्वैतं प्रत्यक्षेणापि
बाधात् । आत्मनः सर्वभोग्याभेदे घटपटयोरप्यभेदः स्यात् ।
घटादेः पटाद्यभिन्नात्माभेदात् । स च भेदग्राहकप्रत्यक्षबाधित
इत्यर्थः ॥ ६२ ॥

शिथ्यबुद्धिवैशद्याय प्राप्तमप्यर्थं विशदयति ।

नोभाभ्यां तेनैव ॥ ६३ ॥

उभाभ्यां समुच्चिताभ्यामप्यात्मनात्मभ्यां नात्यन्ताभेदस्ते-
नैव हेतुद्वयेनेत्यर्थः ॥ ६३ ॥

नन्वेवमात्मैवेदमित्यादिश्रुतीनां का गतिरिति तत्राह ।

अन्यपरत्वमविवेकानां तत्र ॥ ६४ ॥

अविवेकानामविवेकिपुरुषान् प्रति तत्राद्वैतेऽन्यपरत्वमु-
पासनार्थकानुवाद इत्यर्थः । लोके हि शरीरशरीरिणोर्भोग्य-
भोक्त्रोश्चाविवेकेनाभेदो व्यवह्रियतेऽहं गौरो ममात्मा भद्रसेन
इत्यादिः । अतस्तमेव व्यवहारमनूय तानेव प्रति तथोपासनां
श्रुतिर्विदधाति सत्त्वशुद्धाद्यर्थमिति । अत एव परमार्थदशा-
यामुपास्यानामात्मत्वं प्रतिषेधति श्रुतिः ।

यन्मनसा न मनुते येनाहुर्मनो मतम् ।

तदेव ब्रह्म त्वं विद्धि नेदं यदिदमुपासते ॥

इत्यादिनेति ॥ ६४ ॥

एकात्मवादिनां जगदुपादानकारणमपि न सम्भवतीत्याह ।

**नात्माविद्या नोभयं जगदुपादानकारणं
निःसङ्गत्वात् ॥ ६५ ॥**

केवल आत्मा आत्माश्रिता वाविद्या समुच्चितं वा कपाल-
द्वयवदुभयं न जगदुपादानं सम्भवति । आत्मनोऽसङ्गत्वात् ।
सङ्गाख्यो हि यः संयोगविशेषस्तेनैव द्रव्याणां विकारो भवति ।

१८६

सांख्यदर्शनम् ।

अतोऽसङ्गत्वात् केवलस्यात्मनोऽद्वितीयस्य नोपादानत्वं नाविद्याद्वारापि सम्भवति । असङ्गत्वेनाविद्यायोगस्य प्रागेव निरस्तत्वात् । प्रत्येकोपादानत्ववदेवोभयोपादानत्वमप्यसङ्गत्वादेवासम्भवीत्यर्थः । यदि चाविद्या द्रव्यरूपा पुरुषाश्रिता गगने वायुवदिष्यते तदात्माद्वैतहानिः । तथा प्रकृतिरेव सेति सिद्धसाधनं च । तादृशं चाविभागेनाद्वैतमस्माकमपीष्टमेव । सदेव सौम्येदमग्र आसीदेकमेवाद्वितीयं ब्रह्मेत्यादिश्रुत्यापि चाविभागरूपमेवाद्वैतं प्रतिपाद्यते । न तु तद्वितीयमस्ति ततोऽन्याद्विभक्तं यत् पश्येदिति श्रुत्यन्तरात् । तथा चोक्तम् ।

आसीज्ज्ञानमयोऽप्यर्थ एकमेवाविकल्पितम् ।

तयोरेकतरो ह्यर्थः प्रकृतिश्चोभयात्मिका ॥

ज्ञानं त्वन्यतमो भावः पुरुषः सोऽभिधीयते ।

इति । अविकल्पितमविभक्तम् । तस्माद्वेदान्तानामखण्डात्माद्वैतं नार्थः । तथाप्याधुनिका वेदान्तिनोऽवश्यपूर्वपक्षजातमेव ब्रह्ममीमांसासिद्धान्ततया कल्पयन्ति । तत् तु ब्रह्मसूत्रानुक्तेन प्रत्युत तद्विरोधेन चास्माभिस्तत्रैव निराकृतमिति । अत्र च ब्रह्ममीमांसासिद्धान्तो न दूष्यते । अपि तु वेदान्तेष्वापाततः सम्भावितोऽर्थ एव निराक्रियत इति स्मर्त्तव्यम् । एवमुत्तरसूत्रेष्वपि ॥ ६५ ॥

प्रकाशस्वरूप आत्मेति स्वयं सिद्धान्तितं तत्र सत्यं विज्ञानमानन्दं ब्रह्मेति श्रुतेरानन्दोऽप्यात्मनः स्वरूपमिति पूर्वपक्षं निराकरोति ।

नैकस्यानन्दचिद्रूपत्वे द्वयोर्भेदात् ॥६६॥

एकधर्मिण आनन्दचैतन्योभयरूपत्वं न भवति दुःखज्ञान-

पञ्चमोऽध्यायः ।

१८७

काले सुखानुभवेन सुखज्ञानयोर्भेदादित्यर्थः । न च ज्ञान-
विशेषः सुखमिति वक्तुं शक्यते । आत्मस्वरूपज्ञानस्याखण्ड-
त्वात् । अत एव चैतन्यानुभवकाले सुखस्यावरणमपि वक्तुं
न शक्यते । अखण्डत्वेनानन्दावरणे दुःखं जानामीत्यनुभवा-
नुपपत्तेः । न ह्यात्मनोऽशभेदोऽस्ति येनानन्दांशावरणेऽपि
चैतन्यांशो मायादिति । न च श्रुतिबलेनैतेऽसत्तर्का इति
वाच्यम् । नानन्दं न निरानन्दमित्यादिश्रुत्यादुःखमसुखं ब्रह्म
भूतभय्यभवात्मकमित्यादिस्मृत्या चानन्दाभावस्यापि प्रतिपादि-
तत्वेन तर्कस्यैवात्रादत्तव्यत्वादिति ॥ ६६ ॥

नन्वेवमानन्दरूपताश्रुतेः का गतिस्तत्राह ।

दुःखनिवृत्तेर्गौणः ॥ ६७ ॥

दुःखनिवृत्त्यात्मनि श्रौत आनन्दशब्दो गौण इत्यर्थः । तदु-
क्तम् । सुखं दुःखसुखाख्य इति । न निरानन्दमिति श्रुति-
स्वीपाधिकानन्दपरा सत्यसङ्कल्पत्वादिश्रुतिवदिति । यत् तु
निरूपाधिप्रियत्वेनात्मनः सुखरूपत्वानुमानं कश्चिदाह । तन्न ।
दुःखाभावरूपतयापि प्रेमोपपत्तेः । सुखत्वादिवदात्मत्वस्यापि
प्रेमप्रयोजकत्वाच्च । अन्यथा परसुखेऽपि प्रेमापत्तेरिति
॥ ६७ ॥

गौणप्रयोगे बीजमाह ।

विमुक्तिप्रशंसा मन्दानाम् ॥ ६८ ॥

मन्दानज्ञान् प्रति दुःखनिवृत्तिरूपामात्मस्वरूपमुक्तिं सुख-
त्वेन श्रुतिः स्तौति प्ररोचनाद्यमित्यर्थः ॥ ६८ ॥

अन्तःकरणोपपत्तेः पूर्वीक्ताया आञ्जस्येनोपपत्तये मनो-
वैभवपूर्वपक्षमपाकरोति ।

१८८

सांख्यदशनम् ।

**न व्यापकत्वं मनसः करणत्वादिन्द्रियत्वाद्वा
वास्यादिवत् चक्षुरादिवत् ॥ ६९ ॥**

मनसोऽन्तःकरणसामान्यस्य न विभुत्वं करणत्वात् । वास्या-
दिवत् । वाशब्दो व्यवस्थितविकल्पे । इन्द्रियत्वादप्यन्तःकरण-
विशेषस्य तृतीयस्य न विभुत्वमित्यर्थः । देहव्यापिज्ञानादिकं
तु मध्यमपरिमाणेनैवोपपद्यत इति ॥ ६९ ॥

अत्राप्रयोजकत्वशङ्कायामनुकूलतर्कमाह ।

सक्रियत्वाद् गतिश्रुतेः ॥ ७० ॥

आत्मनो लोकान्तरगमनश्रवणेन तदुपाधिभूतस्यान्तःकर-
णस्य सक्रियत्वसिद्धेर्न विभुत्वं सम्भवतीत्यर्थः ॥ ७० ॥

कार्यत्वोपपत्तये मनसो निरवयवत्वमपि निराकरोति ।

न निर्भागत्वं तद्योगाद्दृष्टवत् ॥ ७१ ॥

तच्छब्दः पूर्वसूत्रस्थेन्द्रियं परावृणोति । मनसो न निर-
वयवत्वम् । अनेकेन्द्रियेष्वेकदा योगात् । किन्तु घटवन्मध्य-
मपरिमाणं सावयवमित्यर्थः । कारणावस्थं चान्तःकरणमश्व-
वेति बोध्यम् ॥ ७१ ॥

मनःकालादौनां नित्यत्वं प्रतिषेधति ।

प्रकृतिपुरुषयोरन्यत् सर्वमनित्यम् ॥ ७२ ॥

सुगमम् । कारणावस्थं चान्तःकरणाकाशादिकं प्रकृति-
रेवोच्यते । न तु मन आदिकं व्यवसायाद्यसाधारणधर्मा-
भावात् ॥ ७२ ॥

ननु ।

मायां तु प्रकृतिं विद्यान्मायिनं तु महेश्वरम् ।

अस्यावयवभूतैस्तु व्याप्तं सर्वमिदं जगत् ॥

पञ्चमोऽध्यायः ।

१८८

इत्यादिश्रुतिभिः पुम्यक्तयोरपि सावयवत्वादित्यत्वमिति
तत्राह ।

न भागलाभो भोगिनो निर्भागत्वश्रुतेः ॥ ७३ ॥

भोगिनः पुरुषस्य प्रधानस्य चावयवो न युज्यते निरवय-
वत्वश्रुतेः ।

निष्कलं निष्क्रियं शान्तं निरवयवं निरञ्जनम् ।

इत्यादिनेत्यर्थः । उक्तश्रुतिश्चाकाशजलयोरिव पितापुत्र-
चेतनयोरिव च विभागमात्रेणांशांशिभावं बोधयतीति ॥ ७३ ॥

दुःखनिवृत्तिर्मीक्ष इत्युक्तं तदवधारणाय तत्र मोक्षे परिषां
मतानि निराकरोति ।

नानन्दाभिव्यक्तिर्मुक्तिर्निर्धर्मत्वात् ॥ ७४ ॥

आत्मन्यानन्दरूपोऽभिव्यक्तिरूपश्च धर्मो नास्ति स्वरूपं च
नित्यमेवेति न साधनसाध्यम् । अतो नानन्दाभिव्यक्तिर्मीक्ष
इत्यर्थः ॥ ७४ ॥

न विशेषगुणोच्छ्रित्तिस्तद्वत् ॥ ७५ ॥

अशेषविशेषगुणोच्छेदोऽपि न मुक्तिस्तद्वत् निर्धर्मत्वादे-
वेत्यर्थः । ननु तर्हि दुःखनिवृत्तिरेव कथं मोक्ष उक्तो दुःखा-
भावस्यापि धर्मत्वादिति चेन्न । अस्माभिर्भोग्यतासम्बन्धेनैव
दुःखाभावस्य पुरुषार्थतावचनादिति ॥ ७५ ॥

न विशेषगतिर्निष्क्रियस्य ॥ ७६ ॥

ब्रह्मलोकगतिरपि न मोक्षः । आत्मनो निष्क्रियत्वेन गत्य-
भावात् । लिङ्गशरीराभ्युपगमे च न मोक्षो घटत इत्यर्थः
॥ ७६ ॥

२००

सांख्यदर्शनम् ।

नाकारोपरागोच्छ्रित्तिः क्षणिकत्वादिदो-
षात् ॥ ७७ ॥

क्षणिकज्ञानमेवात्मा तस्य विषयाकारता बन्धस्तद्वासना-
ख्योपरागस्य नाशो मोक्ष इति यन्नास्तिकमतं तदपि न क्षणि-
कत्वादिदोषेण मोक्षस्यापुरुषार्थत्वादित्यर्थः ॥ ७७ ॥

नास्तिकस्यैव मुक्त्यन्तरं दूषयति ।

न सर्वोच्छ्रित्तिरपुरुषार्थत्वादिदोषात् ॥ ७८ ॥

ज्ञानरूपस्यात्मनः सामग्रेणैवोच्छ्रित्तिरपि न मोक्षः ।
आत्मनाशस्य लोके पुरुषार्थत्वादशनादिभ्य इत्यर्थः ॥ ७८ ॥

एवं शून्यमपि ॥ ७९ ॥

ज्ञाने ज्ञेयात्मकाखिलप्रपञ्चनाशोऽप्येवमात्मनाशेनापुरुषा-
र्थत्वाच्च मोक्ष इत्यर्थः ॥ ७९ ॥

संयोगाच्च वियोगान्ता इति न देशादिला-
भोऽपि ॥ ८० ॥

प्रकष्टदेशधनाङ्गनादिस्वाम्यमपि न मोक्षो यतः ।

संयोगाच्च वियोगान्ता मरणान्तं च जीवनम् ।

इति श्रूयत इत्यर्थः । तथा च विनाशित्वात् स्वाम्यं न
मुक्तिरिति ॥ ८० ॥

न भागियोगो भागस्य ॥ ८१ ॥

भागस्यांशस्य जीवस्य भागिनि अंशिनि परमात्मनि लयो
न मोक्षः । संयोगा हि वियोगान्ता इत्युक्तहेतोः । ईश्वरान-
भ्युपगमाच्च । तथा स्वलयस्यापुरुषार्थत्वाच्चेत्यर्थः ॥ ८१ ॥

पञ्चमोऽध्यायः ।

२०१

नाणिमादियोगोऽप्यवश्यंभावित्वात् तदु-
च्छित्तेरितरयोगवत् ॥ ८२ ॥

अणिमाद्यैश्वर्यसम्बन्धोऽपि न मुक्तिः । ऐश्वर्यान्तरसम्ब-
न्धवदेव तस्याप्युच्छेदनियमादित्यर्थः ॥ ८२ ॥

नेन्द्रादिपदयोगोऽपि तद्वत् ॥ ८३ ॥

इन्द्राद्यैश्वर्यलाभोऽपि न मुक्तिरितरैश्वर्यवत् क्षयिष्णुत्वा-
दित्यर्थः ॥ ८३ ॥

इन्द्रियाणामाहङ्कारिकत्वं यदुक्तं तत्र परविप्रतिपत्तिं
निराकरोति ।

न भूताप्रकृतित्वमिन्द्रियाणामाहङ्कारिक-
त्वश्रुतेः ॥ ८४ ॥

सुगमा योजना । पूर्वं चैतद्व्याख्यातम् ॥ ८४ ॥

शक्त्यादिकमपि तत्त्वमस्तीत्यायेन परेषां पदार्थप्रति-
नियमं तस्मात्तज्ज्ञानान्मुक्तिं च निराकरोति ।

न षट्पदार्थनियमस्तद्धोधान्मुक्तिः ॥ ८५ ॥

द्रव्यगुणकर्मसामान्यविशेषसमवाया एव पदार्था इति
यद्वैशेषिकाणां नियमो यस्य तज्ज्ञानान्मोक्ष इत्यभ्युपगमः ।
सोऽप्रामाणिकः । शक्त्याद्यतिरेकात् । पृथिव्यादिनवद्रव्येभ्यः
प्रकृतेरतिरेकाच्चेत्यर्थः । गन्धादिमत्त्वेनैव हि पृथिव्यादिद्रव्य-
हारो गन्धादिश्च साम्यावस्थायां नास्ति । अतः पृथिवीत्वादि-
जातिरपि षट्त्वादिवत् कार्यमात्रवृत्तिरिति । तदुक्तम् ।

नाहो न रात्रिर्न नभो न भूमि-

र्नासीत् तमो ज्योतिरभून्न चान्यत् ।

२०२

सांख्यदर्शनम् ।

शब्दादिवङ्गाद्यपलभ्यमेकं

प्राधानिकं ब्रह्म पुमांस्तदासीत् ॥

इति ॥ ८५ ॥

षोडशादिष्वप्येवम् ॥ ८६ ॥

न्यायपाश्र्पतादिमतेषु षोडशादिष्वपि न नियमो न वा तन्मात्रज्ञानाभ्युक्तिः । उक्तरूपेण पदार्थाधिक्यादित्यर्थः । अस्मन्मते तु नित्यं पदार्थद्वयमेव । नित्यानित्यसाधारणास्तु पदार्थाः पञ्चविंशतिरेवेति नियमः । पञ्चविंशतिद्रव्येष्वेव गुण-कर्मसामान्यशक्त्यादौनामन्तर्भाव इति ॥ ८६ ॥

पञ्चभूतानां पूर्वोक्तकार्यत्वोपपत्त्यर्थं वैशेषिकाद्यभ्युपगतं पार्थिवाद्यणुनित्यत्वमपाकरोति ।

नाणुनित्यता तत्कार्यत्वश्रुतेः ॥ ८७ ॥

पृथिव्याद्यणूनां नित्यता नास्ति तेषामणूनामपि कार्यत्व-श्रुतेरित्यर्थः । यद्यप्यस्माभिः सा श्रुतिर्न दृश्यते काललुप्तत्वा-दिना तथाप्याचार्यवाक्यान्नुस्मरणाच्चानुमेया । यथा मनुः ।

अस्थो मात्रा विनाशिन्यो दशार्धानां च याः स्मृताः ।

ताभिः सार्द्धमिदं सर्वं सम्भवत्यनुपूर्वशः ।

इति । दशार्धानां पृथिव्यादिपञ्चभूतानाम् । न चात्र वाक्येऽणुशब्देन द्व्यणुकाद्येव ग्राह्यमिति वाच्यम् । सङ्क्षेपे प्रमाणाभावादिति । अत्राणुशब्दो भूतपरमाणुपर एव । वैशेषिकाद्यभिमतं च तस्य नित्यत्वमनेन सूत्रेण निराक्रियते । न त्वणुपरिमाणद्रव्यसामान्यस्य नित्यत्वं रजोगुणस्य चाञ्चल्या-नुरोधेनाणुत्वसिद्धेः । मध्यमपरिमाणत्वे नित्यत्वस्य विभुत्वे च क्रियाया अनुपपत्तेरिति ॥ ८७ ॥

ननु निरवयवस्य परमाणोः कथं कार्यत्वं घटते तत्राह ।

पञ्चमोऽध्यायः ।

२०३

न निर्भागत्वं कार्यत्वात् ॥ ८८ ॥

श्रुतिसिद्धकार्यत्वान्यथानुपपत्त्या पृथिव्याद्यणूनां न निरवयवत्वमित्यर्थः । अत एव तन्मात्राख्यसूक्ष्मद्रव्याख्येव पार्थिव्याद्यणूनामवयवा इति पातञ्जलभाष्ये व्यासदेवैः प्रतिपादितम् । पृथिवीपरमाणुजलपरमाणुरित्यादिव्यवहारस्तु पृथिव्यादीनामपकर्षकाष्ठाभिप्रायेणैव । अतः प्रकृतिपर्यन्तमणुत्वेऽपि न क्षतिरिति । यद्यपि तन्मात्रेष्वपि गन्धाद्यस्ति तथापि तस्याप्रत्यक्षतया न पृथिवीत्वादिनियामकत्वम् । व्यङ्ग्यगन्धादेरेव पृथिवीत्वादिसिद्धेः । अतो न तन्मात्राणि पृथिव्यादयः । तेषु च सूक्ष्मभूतव्यवहारो भूतसाक्षात्कारणत्वादिनैवेत्यपि बोध्यम् ॥ ८८ ॥

प्रकृतिपुरुषसाक्षात्कारो न सम्भवति रूपस्य द्रव्यसाक्षात्कारहेतुत्वादिति नास्तिकाक्षेपं निराकरोति ।

न रूपनिबन्धनात् प्रत्यक्षनियमः ॥ ८९ ॥

रूपादेव निमित्तात् प्रत्यक्षतेति नियमो नास्ति । धर्मादिनापि साक्षात्कारसम्भवादित्यर्थः । व्यञ्जकानियमस्याञ्जनादौ दृष्टत्वेनादोषत्वात् । अतो वहिर्द्रव्यलौकिकप्रत्यक्षं प्रत्येवोद्भूतरूपं व्यञ्जकमिति भावः ॥ ८९ ॥

नन्वेवं किमणुपरिमाणं वस्त्वस्ति न वेत्याकाङ्क्षायां परिमाणनिर्णयं करोति ।

न परिमाणचातुर्विध्यं द्वाभ्यां तद्योगात् ॥ ९० ॥

अणु महद्दीर्घं क्लृप्तमिति परिमाणचातुर्विध्यं नास्ति । द्वैविध्यं तु वर्तत एव । द्वाभ्यां तद्योगात् । द्वाभ्यामेवाणुमहत्परिमाणाभ्यां चातुर्विध्यसम्भवादित्यर्थः । महत्परिमाणस्यान्तरभेदावेव हि क्लृप्तदीर्घौ । अन्यथा वक्रादिरूपैः परि-

२०४

सांख्यदर्शनम् ।

माणानन्त्यप्रसङ्गादिति । तत्रास्मन्नयेऽणुपरिमाणमाकाशस्य कारणं गुणविशेषं वर्जयित्वा भूतन्द्रियाणां मूलकारणेषु सत्त्वादिगुणेषु मन्तव्यम् । अन्यत्र यथायोग्यं मध्यमादिपरममहत्त्वान्तपरिमाणानि तानि च महत्त्वस्यैवावान्तरभेदा इति ॥८॥

पुरुषैकत्वं सामान्येनेति कण्ठत एवोक्तं प्रकृतेरेकत्वं सामान्येनेत्यर्थादुक्तं तदर्थं सामान्येषु नास्तिकविप्रतिपत्तिं निराकरोति ।

अनित्यत्वेऽपि स्थिरतायोगात् प्रत्यभिज्ञानं सामान्यस्य ॥ ८१ ॥

व्यक्तीनामनित्यत्वेऽपि स एवायं घट इति स्थिरतायोगेन यत् प्रत्यभिज्ञानं तत् सामान्यस्य सामान्यविषयकमेव तत् प्रत्यभिज्ञानमित्यर्थः ॥ ८१ ॥

तस्मान्न सामान्यापलापो युक्त इत्याह ।

न तदपलापस्तस्मात् ॥ ८२ ॥

सुगमम् ॥ ८२ ॥

नन्वेतद्व्यावृत्तिरूपेणाभावेनैव प्रत्यभिज्ञोपपादनीया सैव च सामान्यशब्दार्थोऽस्तु तत्राह ।

नान्यनिवृत्तिरूपत्वं भावप्रतीतेः ॥ ८३ ॥

स एवायमिति भावप्रत्ययानिवृत्तिरूपत्वं न सामान्यस्येत्यर्थः । अन्यथा हि नायमघट इत्येव प्रतीयेत । किञ्चान्यव्यावृत्तिशब्दस्याघटव्यावृत्तिरित्यर्थो वाच्यः । तत्राघटत्वं घटसामान्यभिन्नत्वमिति सामान्याभ्युपगम एवापत्तित इति ॥ ८३ ॥

ननु सादृश्यनिबन्धना प्रत्यभिज्ञा भविष्यति तत्राह ।

न तत्त्वान्तरं सादृश्यं प्रत्यक्षोपलब्धेः ॥ ८४ ॥

पञ्चमोऽध्यायः ।

२०५

भूयोऽवयवादिसामान्यादतिरिक्तं न सादृश्यमस्ति प्रत्यक्षत एव सामान्यरूपतयोपलम्भादित्यर्थः ॥ ८४ ॥

ननु स्वाभाविकी शक्तिरेव सादृश्यमस्तु न तु तत् सामान्यमित्याशङ्कामपाकरोति ।

निजशक्त्यभिव्यक्तिर्वा वैशिष्ट्यात् तदुपलब्धेः

॥ ८५ ॥

वस्तुनः स्वाभाविकशक्तिविशेषोत्पादोऽपि न सादृश्यं शक्त्युपलब्धितः सादृश्योपलब्धेर्विलक्षणत्वात् । शक्तिज्ञानं हि नान्यधर्मिज्ञानसापेक्षं सादृश्यज्ञानं पुनः प्रतियोगिज्ञानमपेक्षतेऽभावज्ञानवदिति ज्ञानयोर्विलक्षणमित्यर्थः । किञ्च धर्मिणः शक्तिसामान्यं न सादृश्यं बाल्यावस्थायामपि युवसादृश्यापत्तेः । किन्तु युवादिकालीनः शक्तिविशेषो युवादिसादृश्यमिति वक्तव्यं तथा च प्रतिव्यक्त्यनन्तशक्तिकल्पनापेक्षया सर्वव्यक्तिसाधारणैकसामान्यकल्पनैव युक्तेति ॥ ८५ ॥

ननु तथापि घटादिसंज्ञकत्वमेव घटादिव्यक्तीनां सादृश्यमस्तु तत्राह ।

न संज्ञासंज्ञिसम्बन्धोऽपि ॥ ८६ ॥

यथोक्तः संज्ञासंज्ञिनोः सम्बन्धोऽपि न सादृश्यं वैशिष्ट्यात् तदुपलब्धेरेवेत्यर्थः । संज्ञासंज्ञिभावमजानतोऽपि सादृश्यज्ञानादिति ॥ ८६ ॥

अपि च ।

न सम्बन्धनित्यतोभयानित्यत्वात् ॥ ८७ ॥

संज्ञासंज्ञिनोरनित्यत्वात् सत्सम्बन्धस्यापि न नित्यता । अतः कथं तेनातीतवस्तुसादृश्यं वर्तमानवस्तुनि स्यादित्यर्थः ॥ ८७ ॥

२०६

सांख्यदर्शनम् ।

ननु सम्बन्धनित्यत्वेऽपि सम्बन्धो नित्यः स्यात् किमत्र बाधकं तत्राह ।

नातः सम्बन्धो धर्मिग्राहकप्रमाणबाधात् ॥६८॥

कादाचित्कविभागे सत्येव सम्बन्धः सिध्यति । अन्यथा वक्ष्यमाणरीत्या स्वरूपेणैवोपपत्तौ सम्बन्धकल्पनानवकाशात् । स च कादाचित्को विभागो न सम्बन्धनित्यत्वे सम्भवति । अतः सम्बन्धग्राहकप्रमाणेनैव बाधान्न नित्यः सम्बन्ध इत्यर्थः ॥६८॥

नन्वेवं नित्ययोर्गुणगुणिनोर्नित्यः समवायो नोपपद्येत तत्राह ।

न समवायोऽस्ति प्रमाणाभावात् ॥ ६९ ॥

सुगमम् ॥ ६९ ॥

ननु वैशिष्ट्यप्रत्यक्षं विशिष्टबुद्ध्यन्यथानुपपत्तिश्च प्रमाणं तत्राह ।

उभयत्राप्यन्यथासिद्धेर्न प्रत्यक्षमनुमानं वा

॥ १०० ॥

उभयत्रापि वैशिष्ट्यप्रत्यक्षे तदनुमाने च स्वरूपेणैवान्यथासिद्धेर्न तदुभयं समवाये प्रमाणमित्यर्थः । अयं भावः । यथा समवायवैशिष्ट्यबुद्धिः समवायस्वरूपेणैवेत्येतेऽनवस्थाभयादिति तत्र प्रत्यक्षानुमाने अन्यथासिद्धे । एवं गुणगुणिप्रभृतीनां विशिष्टबुद्धिरपि गुणादिस्वरूपेणैवेत्येताम् । अतस्तत्रापि प्रत्यक्षानुमाने अन्यथासिद्धे इति । नन्वेवं संयोगोऽपि न सिध्यति भूतलादौ घटादिप्रत्ययस्यापि स्वरूपेणैवान्यथासिद्धेरिति चेन्न । वियोगकालेऽपि भूतलघटयोः स्वरूपतादवस्थेन विशिष्टबुद्धिप्रसङ्गात् । समवायस्थले च समवेतस्य कदापि स्वाश्रयवि-

पञ्चमोऽध्यायः ।

२०७

योगो नास्तीति नायं दोषः । कश्चित् तु तादात्म्यसम्बन्धेनात्र समवायस्यान्यथासिद्धिमाह तत्र । शब्दमात्रभेदात् । तादात्म्यं ह्यत्र नात्यन्तं वक्तव्यम् । गुणवियोगेऽपि गुणिसत्त्वात् । वैशिष्ट्या-
प्रत्ययाच्च । किन्तु भेदाभेदबुद्धिनियामकः सम्बन्धविशेष एव
अगत्या वक्तव्यः । तथाच तस्य समवाय इति वा तादात्म्यमिति
वा नाममात्रं भिन्नम् । सम्बन्धिद्वयातिरिक्तः सम्बन्धस्तु सिद्ध
एवेति । यदि च तादात्म्यं स्वरूपमेवोच्यते तदास्माभिरपि
तदेवोक्तमिति शब्दमात्रभेद इति ॥ १०० ॥

प्रकृतैः चोभात् प्रकृतिपुरुषसंयोगस्तस्मात् सृष्टिरिति
सिद्धान्तः । तत्रायं नास्तिकानामाक्षेपो नास्ति चोभाख्या
कस्यापि क्रिया सर्वं वस्तु क्षणिकं यत्नोत्पद्यते तत्रैव विनश्य-
तीत्यतो न देशान्तरसंयोगोन्नेया क्रिया सिध्यतीति तत्राह ।

नानुमेयत्वमेव क्रियाया नैदिष्ठस्य तत्तद्वतो-
रेवापरोक्षप्रतीतेः ॥ १०१ ॥

न देशान्तरसंयोगादिना क्रियाया अनुमेयत्वमेव । यतो
नैदिष्ठस्य निकटस्थस्य द्रष्टुः क्रियाक्रियावतोः प्रत्यक्षेणापि
प्रतीतिरस्ति वृक्षश्चलतीत्यादिरित्यर्थः ॥ १०१ ॥

द्वितीयाध्याये शरीरस्य पाञ्चभौतिकत्वादिरूपैर्मतभेदा-
एवोक्ता न तु विशेषोऽवधृतः । अत्रापरपक्षं प्रतिषेधति ।

न पाञ्चभौतिकं शरीरं बहूनामुपादाना-
योगात् ॥ १०२ ॥

बहूनां भिन्नजातीयानां चोपादानत्वं घटपटादिस्थले
न दृष्टमिति सजातीयमेवोपादानम् । इतरञ्च भूतचतुष्टय-

२०८

सांख्यदर्शनम् ।

मुपष्टम्भकमित्याशयेन पाञ्चभौतिकव्यवहारः । एकोपादान-
कत्वेऽपि पृथिव्येवोपादानं सर्वशरीरस्येति वक्ष्यति ॥ १०२ ॥

स्थूलमेव शरीरमिति केचित् तन्निराकरोति ।

न स्थूलमिति नियम आतिवाहिकस्यापि
विद्यमानत्वात् ॥ १०३ ॥

इन्द्रियाश्रयत्वं शरीरत्वम् ।

यन्मूर्त्यवयवाः सूक्ष्मास्तस्येमान्याश्रयन्ति षट् ।

तस्माच्छरीरमित्याहुस्तस्य मूर्तिं मनोविणः ॥

इति मनुवाक्यात् । एतादृशं च शरीरं स्थूलं प्रत्यक्षमे-
वेति न नियमः । कुतः । आतिवाहिकस्याप्रत्यक्षतया सूक्ष्मस्य
भौतिकस्य शरीरान्तरस्यापि सत्त्वादित्यर्थः । लोकास्त्रोकान्तरं
लिङ्गदेहमतिवाहयतीत्यातिवाहिकम् । भूताश्रयतां विना
चित्रादिवद्गमनाभावस्य प्रागेवोक्तत्वात् । इदं च सूत्रं तस्यैव
स्पष्टीकरणमात्रार्थम् । लिङ्गस्य च शरीरत्वं भोगाश्रयतया
पुरुषप्रतिविम्बाश्रयतया वेति बोध्यम् । आतिवाहिकशरीरे
च प्रमाणम् ।

अङ्गुष्ठमात्रः पुरुषोऽन्तरात्मा सदा जनानां हृदये सन्नि-
विष्टः ।

अङ्गुष्ठमात्रं पुरुषं निश्चकर्ष बलाद्यमः ।

इति श्रुतिस्मृती । न हि लिङ्गशरीरस्य सकलशरीर-
व्यापिनः स्वतोऽङ्गुष्ठमात्रत्वं सम्भवति । अत आधारस्याङ्गुष्ठ-
मात्रमर्थात् सिध्यति । यथा दीपस्य सर्वगृहव्यापित्वेऽपि
कलिकाकारत्वं तैलवर्त्यादिसूक्ष्मांशस्य दशोपरि सम्यङ्छितस्य
पार्थिवभागस्य कलिकाकारतया तथैव लिङ्गदेहस्य देहव्यापि-

पञ्चमोऽध्यायः ।

२०८

त्वेऽप्यङ्गुष्ठपरिमाणत्वं सूक्ष्मभूतस्याङ्गुष्ठपरिमाणत्वे नानुमेय-
मिति ॥ १०३ ॥

गोलकेभ्योऽतिरिक्तानौन्द्रियाणि प्रागुक्तानि तदुपपादना-
येन्द्रियाणामप्राप्तप्रकाशकत्वं निराकरोति ।

नाप्राप्तप्रकाशकत्वमिन्द्रियाणामप्राप्तेः सर्व-
प्राप्तेर्वा ॥ १०४ ॥

स्वासम्बद्धानौन्द्रियाणि न प्रकाशयन्ति । अप्राप्तेः ।
प्रदीपादीनामप्राप्तप्रकाशकत्वाददर्शनात् । अप्राप्तप्रकाशकत्वे
व्यवाहृतादिसर्ववस्तुप्रकाशकत्वप्रसङ्गाच्चेत्यर्थः । अतो दूरस्थ-
सूर्यादिसम्बन्धार्थं गोलकातिरिक्तमिन्द्रियमिति भावः । कर-
णानां चार्थप्रकाशकत्वं पुरुषेऽर्थसमर्पणद्वारैव । स्वतो जड-
त्वात् । दर्पणस्य सुखप्रकाशकत्ववत् । अथवार्थप्रतिबिम्बोद्-
ग्रहणमेवार्थप्रकाशकत्वमिति ॥ १०४ ॥

नन्वेवं चक्षुषस्तैजसत्वमेव युक्तं तेजस एव किरणरूपेणाशु
दूरापसर्पणदर्शनादिति शङ्कां निराकरोति ।

न तेजोऽपसर्पणात् तैजसं चक्षुर्दृष्टितस्तत्-
सिद्धेः ॥ १०५ ॥

तेजसोऽपसर्पणं दृष्टमिति कृत्वा तैजसं चक्षुर्न वाच्यम् ।
कुतः । अतैजसत्वेऽपि प्राणवदेव वृत्तिभेदेनापसर्पणोपपत्तेरि-
त्यर्थः । यथा हि प्राणः शरीरं सन्त्यज्यैव नासाग्राद्वहिः किय-
द्दूरं प्राणनाख्यवृत्त्यापसरति । एवमेवातैजसद्रव्यमपि चक्षुर्देह-
मसन्त्यज्यापि वृत्त्याख्यपरिणामविशेषेण भटित्येव दूरस्थं
सूर्यादिकं प्रत्यपसरेदिति ॥ १०५ ॥

नन्वेवम्भतदृष्टौ किं प्रमाणं तत्राह ।

२१०

सांख्यदर्शनम् ।

प्राप्तार्थप्रकाशलिङ्गाद्बृत्तिसिद्धिः ॥ १०६ ॥

सुगमम् ॥ १०६ ॥

देहमपरित्यज्यापि गमनोपपत्तये वृत्तेः स्वरूपं दर्शयति ।

भागगुणाभ्यां तत्त्वान्तरं वृत्तिः सम्बन्धार्थं
सर्पतीति ॥ १०७ ॥

सम्बन्धार्थं सर्पतीति हेतोश्चक्षुरादेर्भागो विस्फुलिङ्गवद्भि-
भक्तांशो रूपादिवद्गुणश्च न वृत्तः । किन्तु तदेकदेशभूता
भागगुणाभ्यां भिन्ना वृत्तिः । विभागे हि सर्पति तद्वारा चक्षुषः
सूर्यादिसम्बन्धो न घटते गुणत्वे च सर्पणाख्यक्रियानुपपत्ते-
रित्यर्थः । एतेन बुद्धिवृत्तिरपि प्रदीपशिखावद्द्रव्यरूप एव
परिणामः स्वच्छतयार्थाकारतोदयाहौ निर्मलवस्त्ववदिति
सिद्धम् ॥ १०७ ॥

नन्वेवं वृत्तीनां द्रव्यत्वे कथमिच्छादिरूपबुद्धिगुणेषु वृत्ति-
व्यवहारस्तत्राह ।

न द्रव्ये नियमस्तद्योगात् ॥ १०८ ॥

वृत्तिर्द्रव्यमेवेति नियमो नास्ति । कुतः । तद्योगात् ।
तत्र वृत्तौ योगार्थसत्त्वात् । वृत्तिर्वर्तनजीवन इति हि यौगि-
कोऽयं शब्दः । जीवनं च स्वस्थितिहेतुव्यापारः । जीवबलप्राण-
धारणयोरित्यनुशासनात् । वैश्यवृत्तिः शूद्रवृत्तिरित्यादिव्यव-
हाराच्च । तत्र यथा द्रव्यरूपया वृत्त्या बुद्धिर्जीवति तथेच्छा-
दिभिरपीति तेऽपि वृत्तयः सर्वनिरोधेनैव चित्तमरणादित्यर्थः
॥ १०८ ॥

इन्द्रियाणां भौतिकत्वस्यापि श्रवणात् कदाचिन्नोक्तविशेष-
भेदेन श्रुतिव्यवस्था शङ्कते तत्राह ।

पञ्चमोऽध्यायः ।

२११

न देशभेदेऽप्यन्योपादानतास्मदादिवन्नि-

यमः ॥ १०६ ॥

न ब्रह्मलोकादिदेशभेदतोऽपीन्द्रियाणामहङ्कारातिरिक्तो-
पादानकत्वं किन्त्वस्मदादीनां भूर्लोकस्थानामिव सर्वेषामेवा-
हङ्कारिकत्वनियमः । देशभेदेनैकस्यैव लिङ्गशरीरस्य सञ्चार-
मात्रव्यवणादित्यर्थः ॥ १०६ ॥

नन्वेवं भौतिकत्वश्रुतिः कथमुपपद्यतां तत्राह ।

निमित्तव्यपदेशात् तद्वापदेशः ॥ ११० ॥

निमित्तोऽपि प्राधान्यविवक्षयोपादानत्वव्यपदेशो भवति ।
यथेत्थनादग्निरिति । अतो भूतोपादानत्वव्यपदेश इत्यर्थः ।
तेज आदिभूतोपष्टम्भेनैव हि तदनुगताहङ्काराच्चक्षुरादीन्द्रि-
याणि सम्भवन्ति । यथा पार्थिवोपष्टम्भेन तदनुगतात् तेज-
सोऽग्निर्भवतीति । अन्नमयं हि सौम्य मन इत्यादिश्रुतिस्त-
दुक्तयुक्तिश्चात्र प्रमाणम् ॥ ११० ॥

स्थूलशरीरगतं विशेषं प्रसङ्गादवधारयति ।

ऊष्मजाण्डजजरायुजोद्भिज्जसाङ्गल्लिकसां-

सिद्धिकं चेति न नियमः ॥ १११ ॥

तेषां खल्वेषां भूतानां त्रीण्येव बीजानि भवन्ति । अण्डजं
जीवजमुद्भिज्जमिति श्रुतावण्डजादिरूपं शरीरत्रैविध्यं प्रायि-
काभिप्रायेणोक्तं न तु नियमः । यत ऊष्मजादि षड्विधमेव
शरीरं भवतीत्यर्थः । तत्रोष्मजा दन्दशूकादयः । अण्डजाः
पक्षिसर्पादयः । जरायुजा मनुष्यादयः । उद्भिजाः वृक्षा-
दयः । सङ्कल्पजाः सनकादयः । सांसिद्धिका मन्त्रतप आदि-
सिद्धिजाः । यथा रक्तबीजशरीरोत्पन्नशरीरादय इति ॥ १११ ॥

२१२

सांख्यदर्शनम् ।

शरीरस्यैकमात्रभूतोपादानकत्वं पूर्वोक्तमनेनैव प्रसङ्गेन विशिष्याह ।

सर्वेषु पृथिव्युपादानमसाधारण्यात् तद्व्यप-
देशः पूर्ववत् ॥ ११२ ॥

सर्वेषु शरीरेषु पृथिव्येवोपादानम् । असाधारण्यात् ।
आधिकादिभिरुत्कर्षात् । अत्रापि शरीरे पञ्चचतुरादिभौति-
कत्वव्यपदेशः पूर्ववत् । इन्द्रियाणां भौतिकत्ववदुपष्टम्भकत्व-
मात्रेणेत्यर्थः ॥ ११२ ॥

ननु प्राणस्य शरीरे प्राधान्यात् प्राण एव देहारम्भकोऽस्तु
तत्राह ।

न देहारम्भकस्य प्राणत्वमिन्द्रियशक्तितस्त-
त्सिद्धेः ॥ ११३ ॥

प्राणो न देहारम्भकः । इन्द्रियं विना प्राणानवस्थानेनान्व-
यव्यतिरेकाभ्यामिन्द्रियाणां शक्तिविशेषादेव प्राणसिद्धेः प्राणो-
त्पत्तेरित्यर्थः । अयं भावः । करणवृत्तिरूपप्राणः करणवियोगे
न तिष्ठति । अतो मृतदेहे करणाभावेन प्राणाभावान्न प्राणा
देहारम्भक इति ॥ ११३ ॥

नन्वेवं प्राणस्य देहाकारणत्वे प्राणं विनापि देह उत्पद्येत
तत्राह ।

भोक्तुरधिष्ठानाद्भोगायतननिर्माणमन्यथा पूति-
भावप्रसङ्गात् ॥ ११४ ॥

भोक्तुः प्राणिनोऽधिष्ठानाद्व्यापारादेव भोगायतनस्य शरी-
रस्य निर्माणं भवति । अन्यथा प्राणव्यापाराभावे शुक्रशोणि-
तयोः पूतिभावप्रसङ्गात् । मृतदेहवदित्यर्थः । तथा च रस-

पञ्चमोऽध्यायः ।

२१३

सञ्चारादिव्यापारविशेषैः प्राणो देहस्य निमित्तकारणं धार-
कत्वादिति भावः ॥ ११४ ॥

ननु प्राणस्यैवाधिष्ठानत्वं सम्भवति व्यापारवत्त्वात् । न
प्राणिनः कूटस्थत्वात् । निर्व्यापारस्याधिष्ठाने प्रयोजनाभावा-
च्चेति तत्राह ।

भृत्यद्वारा स्वाम्यधिष्ठितिनैकान्तात् ॥ ११५ ॥

देहनिर्माणे व्यापाररूपमधिष्ठानं स्वामिनश्चेतनस्यैका-
न्तात् साक्षान्नास्ति किन्तु प्राणरूपभृत्यद्वारा । यथा राज्ञः पुर-
निर्माण इत्यर्थः । तथा च प्राणस्याधिष्ठातृत्वं साक्षात् पुरु-
षस्याधिष्ठातृत्वं प्राणसंयोगमात्रेणेति सिद्धम् । कुलालादीनां
घटादिनिर्माणेष्वप्येवम् । विशेषस्त्वयं तत्र चेतनस्य बुद्ध्यादे-
श्चाप्युपयोगोऽस्ति बुद्धिपूर्वकसृष्टित्वादिति । यद्यपि प्राणाधि-
ष्ठानादेव देहनिर्माणं तथापि प्राणद्वारा प्राणिसंयोगोऽप्य-
पेक्ष्यते पुरुषार्थमेव प्राणेन देहनिर्माणादित्याशयेन भोक्तुरधि-
ष्ठानादित्युक्तम् ॥ ११५ ॥

विमुक्तमोक्षार्थं प्रधानस्येत्युक्तं प्राक् तत्र कथमात्मा नित्य-
मुक्तो बन्धमुक्तो बन्धदर्शनादिति परेषामाक्षेपे नित्यमुक्तिसुप-
पादयितुमाह ।

समाधिसुषुप्तिमोक्षेषु ब्रह्मरूपता ॥ ११६ ॥

समाधिरसंम्यग्ज्ञातावस्था । सुषुप्तिश्चात्र समयसुषुप्तिः ।
मोक्षश्च विदेहकैवल्यम् । आस्रवस्थासु पुरुषाणां ब्रह्मरूपता
बुद्धिवृत्तिविलयतस्तदौपाधिकपरिच्छेदविगमेन स्वस्वरूप-
पूर्णतयावस्थानम् । यथा घटध्वंसे घटाकाशस्य पूर्णतैत्यर्थः ।
तदेतदुक्तम् । तद्विद्वत्तावुपशान्तोपरागः स्वस्थ इति । तथा च
ब्रह्मत्वमेव पुरुषाणां स्वभावो नैमित्तिकत्वाभावात् स्फाटिकस्य

२१४

सांख्यदर्शनम् ।

शौक्यामिव । बुद्धिवृत्तिसम्बन्धकाले तु परिच्छिन्नचिद्रूपत्वे नाभिव्यक्त्या परिच्छेदाभिमानः । तथा वृत्तिप्रतिबिम्बवशाद्:-खादिमालिन्यमिव च भवतीति तत् सर्वमौपाधिकमेव । उपाध्याख्यनिमित्तान्वयव्यतिरेकानुविधानात् स्फटिकलौहित्यवदिति भावः । तथा च योगसूत्रम् । वृत्तिसारूप्यमितरत्रेति । अस्मच्छास्त्रे च ब्रह्मशब्द औपाधिकपरिच्छेदमालिन्यादिरहितपरिपूर्णचेतनसामान्यवाची न तु ब्रह्ममीमांसायामिवैश्वर्योपलब्धितपुरुषमात्रवाचीति विवेक्तव्यम् । अत्रैते श्लोकाः शिष्यव्युत्पत्त्यर्थमुच्यन्ते ।

चिदाकाशेऽनभिव्यक्ते नानाकारैरितस्ततः ।

धीरटन्ती सह व्यक्त्या चिदटन्तीं प्रदर्शयेत् ॥

वस्तुतस्तु सदा पूर्णमेकरूपं च चिन्नमः ।

वृत्तिशून्यप्रदेशेषु दृष्ट्याभावान्न पश्यति ॥

चक्षुषो रूपवत् पुंसो दृष्ट्या वृत्तिर्हि नेतरत् ।

समाध्यादौ च सा नास्त्यौत्थतः पूर्णः पुमांस्तदा ॥११६॥

तर्हि कः सुषुप्तिसमाधिभ्यां मोक्षस्य विशेषस्तत्राह ।

द्वयोः सवीजमन्यत्र तद्वृत्तिः ॥ ११७ ॥

द्वयोः समाधिसुषुप्तयोः सवीजं बन्धवीजसहितं ब्रह्मत्वमन्यत्र मोक्षे वीजस्याभाव इति विशेष इत्यर्थः । ननु चेत् समाध्यादौ बन्धवीजमस्ति तर्हि तेनैव परिच्छेदात् कथं ब्रह्मत्वमिति चेन्न । बन्धवीजस्य कर्मादेस्तदानीमुपाधावेवावस्थानात् । न तु चेतनेषु पुरुषे च तेषामप्रतिबिम्बनादिति । जाग्रदाद्यवस्थायां तु बुद्धिवृत्तिप्रतिबिम्बवशादौपाधिको बन्ध इत्यसकदावेदितम् ॥ ननु पातञ्जले तद्वाक्ये चासम्प्रज्ञातयोगो निर्वीज उक्तः । अत्र कथं सवीज उच्यत इति चेन्न ।

पञ्चमोऽध्यायः ।

२१५

असम्पन्नाते क्रमेण वीजक्षयो भवतीत्याशयेनैव तत्र निर्वीज-
त्ववचनात् । अन्यथा सर्वासामेवासम्पन्नातव्यक्तीनां निर्वीजत्वे
व्युत्थानानुपपत्तेरिति ॥ ११७ ॥

ननु समाधिसुषुप्ती दृष्टे स्तो मोक्षे तु किं प्रमाणमिति
नास्तिकाक्षेपं परिहरति ।

द्वयोरिव त्रयस्यापि दृष्टत्वान्न तु द्वौ ॥ ११८ ॥

समाधिसुषुप्तिदृष्टान्तेन मोक्षस्यापि दृष्टत्वादनुमितत्वान्न
तु द्वौ सुषुप्तिसमाधौ एव । किन्तु मोक्षोऽप्यस्तीत्यर्थः । अनु-
मानं चेत्यम् । सुषुप्त्यादौ यो ब्रह्मभावस्तत्त्यागश्चित्तागताद्रा-
गादिदाषवशादेव भवति । स चेद्दोषो ज्ञानेन नाशितस्तर्हि
सुषुप्त्यादिसदृशस्यैवावस्था स्थिरा भवति सैव मोक्ष इति ॥ ११८ ॥

ननु वासनाख्यबीजसत्त्वेऽपि वैराग्यादिना वासनाकौ-
ण्ड्यादर्थकारा वृत्तिः समाधौ मा भवतु सुषुप्ते तु वासना-
प्राबल्यादर्थज्ञानं भविष्यत्येवेति न सुषुप्तौ ब्रह्मरूपता युक्तेति
तत्राह ।

वासनयानर्थख्यापनं दोषयोगेऽपि न निमि-

त्तस्य प्रधानबाधकत्वम् ॥ ११९ ॥

यथा वैराग्ये तथा निद्रादोषयोगेऽपि सति वासनया
न स्वार्थख्यापनं स्वविषयस्मारणं भवति । यतो न निमित्तस्य
गुणीभूतस्य संस्कारस्य बलवत्तरनिद्रादोषबाधकत्वं सम्भव-
तीत्यर्थः । बलवत्तर एव हि दोषो वासनां दुर्बलां स्वकार्य-
कुण्ठां करोतीति भावः ॥ ११९ ॥

संस्कारलेशतो जीवन्मुक्तस्य शरीरधारणमिति तृतीया-
ध्याये प्रोक्तम् । तत्रायमाक्षेपः । जीवन्मुक्तस्य शश्वदेकस्मि-
न्नप्यर्थेऽस्मादादौनामिव भोगो दृश्यते सोऽनुपपन्नः प्रथमं भोग-

२१६

सांख्यदर्शनम् ।

मुत्याद्यैव पूर्वसंस्कारनाशात् संस्कारान्तरस्य च ज्ञानप्रतिब-
न्धेन कर्मवदनुदयादिति तत्राह ।

एकः संस्कारः क्रियानिर्वर्तको न तु प्रति-
क्रियं संस्कारभेदा बहुकल्पनाप्रसक्तेः ॥ १२० ॥

येन संस्कारेण देवादिशरीरभोग आरब्धः स एक एव
संस्कारस्तच्छरीरसाध्यस्य प्रारब्धभोगस्य समापकः । स च
कर्मवदेव भोगसमाप्तिनाशो न तु प्रतिक्रियं प्रतिभोगव्यक्ति-
संस्कारनानात्वं बहुव्यक्तिकल्पनागौरवप्रसङ्गादित्यर्थः । कुला-
लचक्रभ्रमणस्य लेऽप्येवं वेगाख्यः संस्कार एक एव भ्रमणसमा-
प्तिपर्यन्तस्थायी बोध्यः ॥ १२० ॥

उद्भिज्जं शरीरमस्तीत्युक्तं तत्र बाह्यबुद्धिभावाच्छरीरत्वं
नास्तीति नास्तिकाक्षेपमपाकरोति ।

न बाह्यबुद्धिनियमो वृक्षगुल्मलतीषधिवन-
स्पतितृणवीरुधादीनामपि भोक्तृभोगायतनत्वं
पूर्ववत् ॥ १२१ ॥

न बाह्यज्ञानं यत्नास्ति तदेव शरीरमिति नियमः किन्तु
वृक्षादीनामन्तःसंज्ञानामपि भोक्तृभोगायतनत्वं शरीरत्वं
मन्तव्यम् । यतः पूर्ववत् पूर्वोक्तो यो भोक्तृधिष्ठानं विना मनु-
ष्यादिशरीरस्य प्रतिभावस्तद्वदेव वृक्षादिशरीरेष्वपि शुष्कता-
दिकमित्यर्थः । तथा च श्रुतिः । अस्य यदेकां शाखां जीवो
जहात्यथ सा शुष्यतीत्यादिरिति । न बाह्यबुद्धिनियम इत्यं-
शस्य पृथक्स्त्वत्वेऽपि सूत्रद्वयमेकीकृत्येत्यमेव व्याख्येयम् ।
सूत्रभेदस्तु दैर्घ्यं भयादिति बोध्यम् ॥ १२१ ॥

स्मृतेश्च ॥ १२२ ॥

पञ्चमोऽध्यायः ।

२१७

शरीरजैः कर्मदोषैर्याति स्थावरतां नरः ।

वाचिकैः पक्षिमृगतां मानसैरन्यजातिताम् ॥

इत्यादिस्मृतेरपि वृक्षादिषु भोक्तृभोगायतनत्वमित्यर्थः

॥ १२२ ॥

ननु वृक्षादिष्वप्येवं चेतनत्वेन धर्माधर्मोत्पत्तिप्रसङ्गस्त-
चाह ।

न देहमात्रतः कर्माधिकारित्वं वैशिष्ट्यश्रुतेः

॥ १२३ ॥

न देहमात्रेण धर्माधर्मोत्पत्तियोग्यत्वं जीवस्य । कुतः ।
वैशिष्ट्यश्रुतेः । ब्राह्मणादिदेहविशिष्टत्वेनैवाधिकारश्रवणादि-
त्यर्थः ॥ १२३ ॥

देहभेदेनैव कर्माधिकारं दर्शयन् देहत्रैविध्यमाह ।

त्रिधा त्रयाणां व्यवस्था कर्मदेहोपभोगदेहो-
भयदेहाः ॥ १२४ ॥त्रयाणामुत्तमाधममध्यमानां सर्वप्राणिनां त्रिप्रकारो देह-
विभागः । कर्मदेहभोगदेहोभयदेहा इतीत्यर्थः । तत्र कर्म-
देहः परमर्षीणां भोगदेह इन्द्रादीनानुभयदेहश्च राजर्षीणा-
मिति । अत्र प्राधान्येन त्रिधा विभागः । अन्यथा सर्वस्यैव
भोगदेहत्वापत्तेः ॥ १२४ ॥

चतुर्थमपि शरीरमाह ।

न किञ्चिदप्यनुशयिनः ॥ १२५ ॥

विद्यादनुशयं द्वेषं पश्चात्तापानुतापयोः ।

इतिवाक्यादनुशयो वैराग्यम् । विरक्तानां शरीरमेतच्चय-
विलक्षणमित्यर्थः । यथा दत्तात्रेयजडभरतादीनामिति ॥ १२५ ॥

२१८

सांख्यदर्शनम् ।

उक्तस्वेश्वराभावस्य स्थापनाय पराभ्युपगतं ज्ञानेच्छाकृत्यादिनित्यत्वं प्रतिषेधति ।

न बुद्ध्यादिनित्यत्वमाश्रयविशेषेऽपि वङ्गि-
वत् ॥ १२६ ॥

बुद्धिरत्वाध्यवसायाख्या वृत्तिः । तथा च ज्ञानेच्छाकृत्यादीनामाश्रयविशेषे परैरौश्वरोपाधितयाभ्युपगतेऽपि नित्यत्वं नास्ति । अस्मदादिबुद्धिदृष्टान्तेन सर्वेषामिव बुद्धीच्छादीनामनित्यत्वानुमानात् । यथा लौकिकवङ्गिदृष्टान्तेनावरणतेजसोऽप्यनित्यत्वानुमानमित्यर्थः ॥ १२६ ॥

आस्तां तावज्ज्ञानेच्छादेर्नित्यत्वं तदाश्रय ईश्वरोपाधिरेवासिद्ध ईश्वरस्यासिद्धेरित्यत आह ।

आश्रयासिद्धेऽश्व ॥ १२७ ॥

सुगमम् ॥ १२७ ॥

नन्वेवं ब्रह्माण्डादिसर्जनसमर्थं सर्वज्ञत्वादिकं कथं जन्यं सन्भाव्येतापि लोके तपश्चादिभिरेवमैश्वर्यादर्शनादिति तत्राह ।

योगसिद्धयोऽप्यौषधादिसिद्धिवन्नापलप-
नीयाः ॥ १२८ ॥

औषधादिसिद्धिदृष्टान्तेन योगजा अप्यणिमादिसिद्धयः सृष्ट्याद्युपयोगिन्यः सिध्यन्तीत्यर्थः ॥ १२८ ॥

पुरुषसिद्धिप्रतिकूलतया भूतचैतन्यवादिनं प्रत्याचष्टे ।

न भूतचैतन्यं प्रत्येकादृष्टेः सांहत्येऽपि च
सांहत्येऽपि च ॥ १२९ ॥

षष्ठोऽध्यायः ।

२१६

संहतभावावस्थायामपि पञ्चभूतेषु चैतन्यं नास्ति विभाग-
काले प्रत्येकं चैतन्यादृष्टेरित्यर्थः । तृतीयाध्याये चेदं स्वसिद्धान्त-
विधयोक्तम् । अत्र च परमतनिराकरणायेति न पौनरुक्त्यं
दोषायेति । वीष्ठाध्यायसमाप्तौ ॥ १२६ ॥

स्वसिद्धान्तविरुद्धार्थभाषिणो ये कुवादिनः ।

पञ्चमे तान् निराकृत्य स्वसिद्धान्तो दृढीकृतः ॥

इति विज्ञानभिन्नुनिर्मिते कापिलसांख्यप्रवचनस्य

भाष्ये परपक्षनिर्जयाध्यायः पञ्चमः ।

—

षष्ठोऽध्यायः ।

अध्यायचतुष्केण समस्तशास्त्रार्थं प्रतिज्ञाय पञ्चमाध्याये
परपक्षनिराकरणेन प्रसाध्येदानीं तमेव सारभूतशास्त्रार्थं षष्ठा-
ध्यायेन सङ्कलयन्नपसंहरति । उक्तार्थानां हि पुनस्तन्त्राख्ये
विस्तरे कृते शिष्याणामसन्दिग्धाविपर्यस्तो दृढतरो बोध उत्प-
द्यत इत्यतः स्थूणानिखननन्यायादनुक्तयुक्त्याद्युपन्यासाच्च नात्र
पौनरुक्त्यं दोषाय ।

अस्त्यात्मा नास्तित्वसाधनाभावात् ॥ १ ॥

जानामीत्येवं प्रतीयमानतया पुरुषः सामान्यतः सिद्ध
एवास्ति बाधकप्रमाणाभावात् । अतस्त्वद्विवेकमात्रं कर्तव्य-
मित्यर्थः ॥ १ ॥

तत्र विवेके प्रमाणद्वयमाह सूत्राभ्याम् ।

देहादिव्यतिरिक्तोऽसौ वैचित्र्यात् ॥ २ ॥

असावात्मा द्रष्टा देहादिप्रकृत्यन्तेभ्योऽत्यन्तं भिन्नो वैचि-
त्र्यात् । परिणामित्वापरिणामित्वादिवैधर्म्यादित्यर्थः । प्रकृ-

२२०

सांख्यदर्शनम् ।

त्यादयस्तावत् प्रत्यक्षानुमानागमैः परिणामितयैव सिद्धाः पुरुषस्यापरिणामित्वं तु सदा ज्ञातविषयत्वादनुमीयते । तथाहि यथा चक्षुषो रूपमेव विषयो न सन्निकर्षसाम्येऽपि रसादिरिव पुरुषस्य स्वरुद्धिवृत्तिरेव विषयो न तु सन्निकर्षसाम्येऽप्यन्यदस्त्विति फलबलात् क्लृप्तम् । बुद्धिवृत्त्यारूढतयैव त्वन्यद्भोग्यं भवति पुरुषस्य न स्वतः । सर्वदा सर्वभानापत्तेः । ताश्च बुद्धिवृत्तयो नाज्ञातास्तिष्ठन्ति ज्ञानेच्छासुखादीनामज्ञातसत्तास्वीकारे तेष्वपि घटादाविव संशयादिप्रसङ्गादहं अहं जानामि न वा सुखी न वेत्यादिरूपेण । अतस्तेषां सदा ज्ञातत्वात् तद्द्रष्टा चेतनोऽपरिणामीत्यायातम् । चेतनस्य परिणामित्वे कदाचिदाभ्यपरिणामेन सत्या अपि बुद्धिवृत्तेरदर्शनेन संशयाद्यापत्तेरिति । एवं पारार्थ्यापारार्थ्यादिकमपि पूर्वोक्तं वैधर्म्यजातं बोध्यम् ॥ २ ॥

षष्ठीव्यपदेशादपि ॥ ३ ॥

ममेदं शरीरं ममेयं बुद्धिरित्यादेर्विदुषां षष्ठीव्यपदेशादपि देहादिभ्य आत्मा भिन्नः । अत्यन्तामेदे षष्ठ्यनुपपत्तेरित्यर्थः । तदुक्तं विष्णुपुराणे ।

त्वं किमेतच्छिरः किन्तु शिरस्तव तथोदरम् ।

किमु पादादिकं त्वं वै तवैतद्धि महीपते ! ॥

समस्तावयवेभ्यस्त्वं पृथग्भूय व्यवस्थितः ।

कोऽहमित्यत्र निपुणो भूत्वा चिन्तय पार्थिव ! ॥

इति । न च स्थूलोऽहमित्यादिरपि विद्वद्व्यपदेशोऽस्तीति वाच्यम् । श्रुत्या बाधिततया ममात्मा भद्रसेन इतिवद्गौणत्वेनैव तदुपपत्तेरिति ॥ ३ ॥

षष्ठोऽध्यायः ।

२२१

ननु पुरुषस्य चैतन्यं राहोः शिरः शिलापुत्रस्य शरीर-
मित्यादिष्वपदेशवदयमपि भवतु तत्राह ।

न शिलापुत्रवद्भूमिग्राहकमानवाधात् ॥४॥

शिलापुत्रस्य शरीरमित्यादिवदयं षष्ठीव्यपदेशो न भवति
शिलापुत्रादिस्थले भूमिग्राहकप्रमाणेन बाधादिकल्पमात्रम् ।
मम शरीरमिति व्यपदेशे तु प्रमाणबाधो नास्ति देहात्मताया
एव बाधादित्यर्थः । यस्तु शास्त्रेण ममकारप्रतिषेधः न स्वास्थ-
स्यानित्यतया वाचारम्भणमात्रत्वेनासत्तयापर एवेति भावः ।
पुरुषस्य चैतन्यमित्यत्राप्यस्ति भूमिग्राहकमानवाधः । अन-
वस्थाभयेन लाघवाच्च देहादिव्यतिरिक्ततयात्मसिद्धौ चैतन्य-
स्वरूपतावगाहनादिति ॥ ४ ॥

देहादिव्यतिरिक्ततया पुरुषमवधार्य तन्नुक्तिमवधारयति ।

अत्यन्तदुःखनिवृत्त्या कृतकृत्यता ॥ ५ ॥

सुगमम् ॥ ५ ॥

ननु दुःखनिवृत्त्या सुखस्यापि निवर्त्तनात् तुल्यायव्ययत्वेन
न सा पुरुषार्थ इति तत्राह ।

यथा दुःखात् क्लेशः पुरुषस्य न तथा सुखा-
दभिलाषः ॥ ६ ॥

विषयविधया हेतुतायां पञ्चम्यौ क्लेशश्चात्र द्वेषः । यथा
दुःखे द्वेषो बलवत्तरो नैवं सुखेऽभिलाषो बलवत्तरोऽपि तु
तदपेक्षया दुर्बल इत्यर्थः । तथा च सुखाभिलाषं बाधित्वापि
दुःखद्वेषो दुःखनिवृत्ताविवेच्छां जनयतीति न तुल्यायव्ययत्व-
मिति । तदुक्तम् ।

अभ्यर्थनाभङ्गभयेन साधुर्माथ्यस्थमिष्टेऽप्यवलम्बतेऽर्थे ।

२२२

सांख्यदर्शनम् ।

इति । या तु नरकादिदुःखदर्शनेऽपि क्षुद्रसुखप्रवृत्तिः सा
रागादिदोषवशादेवेति ॥ ६ ॥

सुखापेक्षया दुःखस्य बहुलत्वादपि दुःखनिवृत्तिरेव पुरु-
षार्थ इत्याह ।

कुत्रापि कोऽपि सुखीति ॥ ७ ॥

अनन्तदृष्टदृष्टपशुपक्षिमनुष्यादिमध्ये स्वल्पो मनुष्यदेवा-
दिरेव सुखी भवतीत्यर्थः । इति हेतौ ॥ ७ ॥

तदपि कादाचित्कं क्वाचित्कसुखं मधुविषसम्पृक्तान्नवद्भि-
चारकाणां हेयमेवेत्याह ।

तदपि दुःखशबलमिति दुःखपक्षे निःक्षि-
पन्ते विवेचकाः ॥ ८ ॥

तदपि पूर्वसूत्रोक्तं सुखमपि दुःखमिश्रितमित्यतो दुःख-
कोटी सुखदुःखविवेचका निःक्षिपन्त इत्यर्थः । तदुक्तं योग-
सूत्रेण ।

परिणामतापसंस्कारदुःखैर्गुण-

वृत्तिविरोधाच्च सर्वमेव दुःखं विवेकिनः ।

इति । विष्णुपुराणेऽपि ।

यद्यत् प्रीतिकरं पंसां वस्तु मैत्रेय ! जायते ।

तदेव दुःखवृत्तस्य बीजत्वमुपगच्छति ॥

इति ॥ ८ ॥

केवला दुःखनिवृत्तिर्न पुरुषार्थः किन्तु सुखोपरक्तेति मत-
मपाकरोति ।

सुखलाभाभावादपुरुषार्थत्वमिति चेन्न द्वैवि-
ध्यात् ॥ ९ ॥

षष्ठोऽध्यायः ।

२२३

सुखलाभाभावान्मोक्षाख्यदुःखाभावस्यापुरुषार्थत्वमिति चेन्न । पुरुषार्थस्य द्वैविध्यात् । द्विप्रकारत्वात् । सुखत्वदुःखाभावत्वाभ्यामित्यर्थः । सुखी स्यां दुःखी न स्यामिति हि पृथगेव लोकानां प्रार्थना दृश्यत इति ॥ ८ ॥

शङ्कते ।

निर्गुणत्वमात्मनोऽसङ्गत्वादिश्रुतेः ॥ १० ॥

नन्वात्मनो निर्गुणत्वं सुखदुःखमोहाद्याखिलगुणशून्यत्वं नित्यमेव सिद्धम् । असङ्गत्वश्रुतेः । विकारहेतुसंयोगाभावश्च-
णात् । तं विना च गुणाख्यविकारासम्भवात् । अतो न दुःख-
निवृत्तिरपि पुरुषार्थो घटत इत्यर्थः । ननु संयोगं विना स्वय-
मेव विकारो भवत्विति चेन्न ।

दाहाय नानलो वङ्गेर्नापः क्लेदाय चाभ्रसः ।

तद्द्रव्यमेव तद्द्रव्यविकाराय न वै यतः ॥

किञ्च स्वयं विकारित्वे मोक्षो नैवोपपद्यते ।

स्वयं मोहविकारेण पुनर्वन्धप्रसङ्गतः ॥

इति । तथा चोक्तं कौर्मै ।

यद्यात्मा मलिनोऽस्वच्छो विकारी स्यात् स्वभावतः ।

न हि तस्य भवेन्मुक्तिर्जन्मान्तरशतैरपि ॥

इति ॥ १० ॥

समाधत्ते ।

परधर्मत्वेऽपि तत्सिद्धिरविवेकात् ॥ ११ ॥

सुखदुःखादिगुणानां चित्तधर्मत्वेऽपि तत्रात्मनि सिद्धिः
प्रतिविस्वरूपेणावस्थितिः । अविवेकान्निमित्तात् । प्रकृति-
पुरुषसंयोगद्वारेत्यर्थः । एतच्च प्रथमाध्याये प्रतिपादितम् ।
निमित्तत्वमविवेकस्य न दृष्टहानिरिति तृतीयाध्यायसूत्रे

२२४

सांख्यदर्शनम् ।

चेति । तथा च स्फटिके लौहित्यमिव पुरुषे प्रतिविम्बरूपेण दुःखसत्त्वात् सन्नितृप्तिरेव पुरुषार्थः । प्रतिविम्बद्वारकदुःख-सम्बन्धस्यैव भोगतया प्रतिविम्बरूपेणैव दुःखस्य हेयत्वादिति ॥ ११ ॥

अविवेकमूलः पुरुषे गुणबन्धोऽविवेकस्तु किमूलक इत्या-काङ्क्षायामाह ।

अनादिरविवेकोऽन्यथा दोषद्वयप्रसक्तेः ॥१२॥

अगृहीतासंसर्गकमुभयविषयकज्ञानमविवेकः । स च प्रवाहरूपेणानादिश्चित्तधर्मः प्रलये वासनारूपेण तिष्ठति । अन्यथा तस्य सादित्वे दोषद्वयप्रसङ्गात् । सादित्वे हि स्वत एवोत्पादे मुक्तस्यापि बन्धापत्तिः । कर्मादिजन्यत्वे च कर्मादिकं प्रत्यपि कारणत्वेनाविवेकान्तरान्वेषणेऽनवस्थेत्यर्थः । अयं चाविवेको वृत्तिरूपः प्रतिविम्बात्मना पुरुषधर्म इव भवतीत्यतः पुरुषस्य बन्धप्रयोजक इति प्राग्वीक्तं वक्ष्यते च ॥ १२ ॥

ननु चेदनादिस्तर्हि नित्यः स्यादिति तत्राह ।

न नित्यः स्यादात्मवदन्यथानुच्छित्तिः ॥१३॥

आत्मवन्नित्योऽखण्डानादिर्न भवति किन्तु प्रवाहरूपेणानादिः । अन्यथानादिभावस्योक्तेदानुपपत्तेरित्यर्थः ॥ १३ ॥

बन्धकारणमुक्त्वा मोक्षकारणमाह ।

प्रतिनियतकारणनाश्वत्वमस्य ध्वान्तवत् ॥१४॥

अस्य बन्धकारणस्याविवेकस्य शुक्तिरजतादिस्थले प्रतिनियतं यन्नाशकारणं विवेकस्तन्नाश्वत्वं तमोवत् । अन्यकारो हि प्रतिनियतेनालोकेनैव नाश्वते नान्यसाधनेनेत्यर्थः । तदुक्तं विष्णुपुराणे ।

षष्ठोऽध्यायः ।

२२५

अभ्यन्तम इवाज्ञानं दीपवच्चेन्द्रियोद्भवम् ।

यथा सूर्यस्तथा ज्ञानं यद्विप्रर्षे विवेकजम् ॥

इति ॥ १४ ॥

विवेकेनैवाविवेको नाश्यत इति प्रतिनियमस्य ग्राहकम-
प्याह ।

अत्रापि प्रतिनियमोऽन्वयव्यतिरेकात् ॥ १५ ॥

ध्वान्तालोकयोरिव प्रकृतेऽपि प्रतिनियमः शुक्तिरजतादि-
ष्वन्वयव्यतिरेकाभ्यामेव ग्राह्य इत्यर्थः । अथैवं व्याख्येयम् ।
ननु विवेकस्यापि किं प्रतिनियतं कारणं तत्राह । अत्रापि
विवेकेऽपि कारणनियमोऽन्वयव्यतिरेकाभ्यामेव सिद्धः । अव-
गमनननिदिध्यासनरूपमेव कारणं न तु कर्मादीनि । कर्मा-
दिकं तु बहिरङ्गमेवेत्यर्थः ॥ १५ ॥

बन्धस्य स्वाभाविकत्वादिकं न सम्भवतीति प्रथमपादोक्तं
स्मारयति ।

प्रकारान्तरासम्भवादविवेक एव बन्धः ॥ १६ ॥

बन्धोऽत्र दुःखयोगाख्यबन्धकारणम् । शेषं सुगमम् ॥ १६ ॥

ननु मुक्तेरपि कार्यतया विनाशापत्त्या पुनर्बन्धः स्यादिति
तत्राह ।

न मुक्तस्य पुनर्बन्धयोगोऽप्यनावृत्तिश्रुतेः ॥ १७ ॥

भावकार्यस्यैव विनाशितया मोक्षस्य नाशो नास्ति न
स पुनरावर्त्तत इति श्रुतेरित्यर्थः । अपिशब्दः पूर्वसूत्रोक्तार्थ-
समुच्चये ॥ १७ ॥

अपुरुषार्थत्वमन्यथा ॥ १८ ॥

अन्यथा मुक्तस्यापि पुनर्बन्धे प्रलयवदेव मोक्षस्यापुरुषा-
र्थत्वं परमपुरुषार्थत्वाभावो वा स्यादित्यर्थः ॥ १८ ॥

२२६

सांख्यदर्शनम् ।

अपुरुषार्थत्वे हेतुमाह ।

अविशेषापत्तिरुभयोः ॥ १८ ॥

भाविबन्धत्वसाम्येनोभयोर्मुक्तबद्धयोर्विशेषो न स्यात् । तत-
श्चापुरुषार्थत्वमित्यर्थः ॥ १८ ॥

नन्वेवं बद्धमुक्तयोर्विशेषाभ्युपगमे नित्यमुक्तत्वं कथमुच्यते
तत्राह ।

मुक्तिरन्तरायध्वस्तेन परः ॥ २० ॥

वक्ष्यमाणान्तरायस्य ध्वंसादतिरिक्तः पदार्थो न मुक्तिरि-
त्यर्थः । यथाहि स्वभावशुक्लस्य स्फटिकस्य जपोपाधिनिमित्तं
रक्तत्वं शोक्लावरकरूपं विघ्नमात्रं न तु जपोपधानेन शोक्ला
नश्यति जवापाये चोत्पद्यते । तथैव स्वभावनिरुद्धस्य स्वात्मनो
बुद्ध्यापाधिकं दुःखप्रतिविम्बं तदावरकरूपं विघ्नमात्रं न तु
बुद्ध्यापधानेन दुःखं जायते तदपाये च नश्यतीति । अतो
नित्यमुक्त आत्मा बन्धमोक्षौ तु व्यावहारिकावित्यविरोध इति
॥ २० ॥

नन्वेवं बन्धमोक्षयोर्मिथ्यात्वे मोक्षस्य पुरुषार्थताप्रतिपाद-
कश्रुत्यादिविरोध इत्याह ।

तत्राप्यविरोधः ॥ २१ ॥

तत्राप्यन्तरायध्वंसस्य मोक्षत्वेऽपि पुरुषार्थत्वाविरोध
इत्यर्थः । दुःखयोगवियोगावेव हि पुरुषे कल्पितौ न तु दुःख-
भोगोऽपि । भोगश्च प्रतिविम्बरूपेण दुःखसम्बन्ध इत्यत प्रति-
विम्बरूपेण दुःखनिवृत्तिर्यथार्थैव पुरुषार्थः । स एवान्तराय-
ध्वंसः । तादृशश्च मोक्षो यथार्थ एवेति भावः ॥ २१ ॥

नन्वन्तरायध्वंसमात्रं चेन्मुक्तिरिति अवगमात्त्रेणैव तत्सि-
द्धिः स्यात् । अज्ञानप्रतिबद्धकण्ठचामोकरसिद्धिवदिति तत्राह ।

षष्ठोऽध्यायः ।

२२७

अधिकारिवैविध्यान्न नियमः ॥ २२ ॥

उत्तममध्यमाधमास्त्रिविधा ज्ञानाधिकारिणः । तेन अव-
णमात्रानन्तरमेव मानससाक्षात्कारः सर्वेषामिति न नियम
इत्यर्थः । अतो मन्दाधिकारदोषाद्विरोचनादीनां अवणमा-
त्राच्चित्तविलायनक्षमं मानसज्ञानं नोत्पन्नम् । न तु अव-
णस्य ज्ञानजननासामर्थ्यादिति ॥ २२ ॥

न केवलं अवणमात्रं ज्ञाने दृष्टकारणमन्यदपीत्याह ।

दाढ्यार्थमुत्तरेषाम् ॥ २३ ॥

अवणादुत्तरेषां मनननिदिध्यासनादीनामन्तरायध्वंस-
स्यात्यन्तिकत्वरूपदाढ्यार्थं नियम इत्यनुषज्यते ॥ २३ ॥

उत्तराण्येव साधनान्याह ।

स्थिरमुखमासनमिति न नियमः ॥ २४ ॥

आसने पद्मासनादिनियमो नास्ति । यतः स्थिरं सुखं च
यत् तदेवासनमित्यर्थः ॥ २४ ॥

मुख्यं साधनमाह ।

ध्यानं निर्विषयं मनः ॥ २५ ॥

वृत्तिशून्यं यदन्तःकरणं भवति तदेव ध्यानं योगश्चित्तवृत्ति-
निरोधरूप इत्यर्थः । एतन्साधनत्वेन ध्यानस्य वक्ष्यमाणत्वा-
दिति ॥ २५ ॥

ननु योगायोगयोः पुरुषस्यैकरूप्यात् किं योगिनेत्याशङ्क्य
समाधत्ते ।

उभयथाप्यविशेषश्चेन्नैवमुपरागनिरोधादि-
शेषः ॥ २६ ॥

उपरागनिरोधाद्वृत्तिप्रतिबिम्बापगमाद्योगावस्थायामयो-

२२८

सांख्यदर्शनम् ।

गावस्थातो विशेषः पुरुषस्येति सिद्धान्तदलार्थः । शेषं व्याख्या-
तप्रायम् ॥ २६ ॥

ननु निःसङ्गे कथमुपरागस्तत्राह ।

निःसङ्गेऽप्युपरागोऽविवेकात् ॥ २७ ॥

निःसङ्गे यद्यपि पारमार्थिक उपरागो नास्ति तथाप्युप-
राग इव भवतीति कृत्वा प्रतिविम्ब एवोपराग इति व्यव-
ह्रियते उपरागविवेकिभिरित्यर्थः ॥ २७ ॥

एतदेव विवृणोति ।

जवास्फटिकयोरिव नोपरागः किन्त्वभि-
मानः ॥ २८ ॥

यथा जवास्फटिकयोर्नोपरागः किन्तु जवाप्रतिविम्बवशा-
दुपरागाभिमानमात्रं रक्तः स्फटिक इति तथैव बुद्धिपुरुषयो-
र्नोपरागः । किन्तु बुद्धिप्रतिविम्बवशादुपरागाभिमानोऽविवे-
कवशादित्यर्थः । अत उपरागतुल्यतया वृत्तिप्रतिविम्ब एव
पुरुषोपराग इति सूत्रद्वयपर्यवसितोऽर्थः । स एव च दुःखा-
त्मकवृत्तेरुपरागो दुःखनिवृत्त्याख्यमोक्षस्यान्तरायस्तस्य च ध्वंस-
चित्तलयात् सोऽपि च चित्तवृत्तिनिरोधाख्येनासम्प्रज्ञातयो-
गेनेत्यतो योगादेवान्तरायध्वंसो भवतीति योगशास्त्रस्यापि
सिद्धान्तः ॥ २८ ॥

ध्यानं निर्विषयं मन इति योग उक्तस्तस्य साधनान्याच-
क्षाण एव यथोक्तोपरागस्य निरोधोपायमाह ।

ध्यानधारणाभ्यासवैराग्यादिभिस्तन्निरोधः

॥ २९ ॥

समाधिद्वारा ध्यानं योगस्य कारणं ध्यानस्य च कारणं

षष्ठोऽध्यायः ।

२२८

धारणा तस्याश्च कारणमभ्यासश्चित्तस्थैर्यसाधनानुष्ठानमभ्या-
सस्यापि कारणं विषयवैराग्यं तस्यापि दोषदर्शनयमनियमा-
दिकमिति पातञ्जलोक्तप्रक्रियया तन्निरोध उपरागनिरोधो
भवति चित्तवृत्तिनिरोधाख्ययोगद्वारेत्यर्थः ॥ २८ ॥

चित्तनिष्ठध्यानादिना पुरुषस्योपरागनिरोधे पूर्वाचार्य-
सिद्धं द्वारं दर्शयति ।

लयविक्षेपयोर्ग्राह्येत्याचार्याः ॥ ३० ॥

ध्यानादिना चित्तस्य निद्रावृत्तेः प्रमाणादिवृत्तेश्च निवृत्त्या
पुरुषस्यापि वृत्त्युपरागनिरोधो भवति । विस्मयनिरोधे प्रति-
विस्मयस्यापि निरोधादिति पूर्वाचार्या आहुरित्यर्थः । यथा
मत्तञ्जलिर्योगश्चित्तवृत्तिनिरोधस्तदा द्रष्टुः स्वरूपेऽवस्थानं वृत्ति-
सारूप्यमितरत्रेति सूत्रत्रयेणैतदेवाह । तथा ।

नित्यः सर्वत्रगो ह्यात्मा बुद्धिसन्निधिमत्तया ।

यथा यथा भवेद्बुद्धिरात्मा तद्वदिहेष्यते ॥

इत्यादिस्मृतयोऽप्येतदाहुरिति । तदेवमसम्प्रज्ञातयोगादेव
मोक्षान्तरायध्वंस इति प्रवृत्त्यर्थः ॥ ३० ॥

ध्यानादौ गुहादिस्थाननियमो नास्तौत्याह ।

न स्थाननियमश्चित्तप्रसादात् ॥ ३१ ॥

चित्तप्रसादादेव ध्यानादिकम् । अतस्तत्र न गुहादिस्थान-
नियम इत्यर्थः । शास्त्रे त्वौत्सर्गिकाभिप्रायेणैवारण्यगिरिगुहा-
दिस्थानं योगस्योद्दिष्टमिति । अत एव ब्रह्मसूत्रमपि । यतः
कायता तत्राविशेषादिति ॥ ३१ ॥

समाप्तो मोक्षविचार इदानीं पुरुषापरिणामित्वाय अ-
त्कारणं विचारयति ।

प्रकृतेराद्योपादानतान्येषां कार्यत्वश्रुतेः ॥ ३२ ॥

२३०

सांख्यदर्शनम् ।

महदादीनां कार्यत्वश्रवणात् तेषां मूलकारणतया प्रकृतिः
विध्यतीत्यर्थः ॥ ३२ ॥

पुरुष एवोपादानं भवतु तत्राह ।

नित्यत्वेऽपि नात्मनो योगत्वाभावात् ॥ ३३ ॥

गुणवत्त्वं सङ्गित्वं चोपादानयोग्यता तयोरभावात् पुरुषस्य
नित्यत्वेऽपि नोपादात्त्वमित्यर्थः ॥ ३३ ॥

ननु बह्वीः प्रजाः पुरुषात् सम्प्रसूता इत्यादिश्रुतेः पुरुषस्य
कारणत्वावगमाद्विवर्त्तादिवादा आश्रयणीया इत्याशङ्क्याह ।

श्रुतविरोधान्न कुतर्कापसदस्यात्मलाभः ॥ ३४ ॥

पुरुषकारणतायां ये ये पक्षाः सम्भावितास्ते सर्वे श्रुति-
विरुद्धा इत्यतस्तदभ्युपगन्तृणां कुतार्किकाद्यधमानामात्म-
स्वरूपज्ञानं न भवतीत्यर्थः । एतेनात्मनि सुखदुःखादिगुणो-
पादानत्ववादिनोऽपि कुतार्किका एव तेषामप्यात्मयथार्थज्ञानं
नास्तीत्यवगन्तव्यम् । आत्मकारणताश्रुतयश्च शक्तिशक्तिमद-
भेदेनोपासनार्था एव । अजामैकामित्यादिश्रुतिभिः प्रधान-
कारणतासिद्धेः । यदि चाकाशस्याभ्याद्यधिष्ठानकारणतावदा-
त्मनः कारणत्वमुच्यते तदा तन्न निराकुर्मः परिणामस्यैव प्रति-
वेधादिति ॥ ३४ ॥

स्थावरजङ्गमादिषु पृथिव्यादीनामेव कारणत्वदर्शनात् कथं
प्रकृतेः सर्वोपादानत्वं तत्राह ।

पारम्पर्येऽपि प्रधानानुवृत्तिरणुवत् ॥ ३५ ॥

स्थावरादिषु परम्परया कारणत्वेऽपि तेषु प्रधानस्यानु-
मानादुपादानत्वमक्षतम् । यथाङ्कुरादिद्वारकत्वेऽपि स्थावरा-
दिषु पार्थिवव्यवहृत्तानामनुगमादुपादानत्वमित्यर्थः ॥ ३५ ॥

वनन्यायेन प्रकृतैर्व्यापकत्वे प्रमाणमाह ।

षष्ठोऽध्यायः ।

२३१

सर्वत्र कार्यदर्शनादिभुत्वम् ॥ ३६ ॥

अव्यवस्थया सर्वत्र विकारदर्शनात् प्रधानस्य विभुत्वम् ।
यथाणोर्घटादिव्यापित्वमित्यर्थः । एतच्च प्रागेव व्याख्यातम्
॥ ३६ ॥

ननु परिच्छिन्नत्वेऽपि यत्र कार्यं सुत्पद्यते तत्र गच्छतीति
वक्तव्यं तत्राह ।

गतियोगेऽप्याद्यकारणताहानिरणुवत् ॥ ३७ ॥

गतिस्वीकारेऽपि परिच्छिन्नतया मूलकारणत्वाभावः
पार्थिवाद्यणुदृष्टान्तेनेत्यर्थः । अथवेत्यं व्याख्येयम् । ननु
त्रिगुणात्मकप्रधानस्यान्योऽन्यसंयोगार्थं श्रुतिस्मृतिषु क्रिया चो-
भाख्या श्रूयते क्रियावत्त्वाच्च तन्त्वादिदृष्टान्तेन मूलकारणत्वा-
भाव इत्याशङ्क्य परिहरति । गतियोगेऽप्याद्यकारणताहानि-
रणुवत् । गतिः क्रिया तत्सत्त्वेऽपि मूलकारणताया अहानि-
नियंथा वैशेषिकमते पार्थिवाद्यणूनामित्यर्थः ॥ ३७ ॥

ननु पृथिव्यादीनां नवानामेव द्रव्याणां दर्शनात् कथं
पृथिवीत्वादिशून्यं प्रधानाख्यं द्रव्यं घटेत । न च प्रधानं द्रव्य-
मेव मास्त्विति वाच्यम् । संयोगविभागपरिणामादिभिर्द्रव्यत्व-
सिद्धेरिति तत्राह ।

प्रसिद्धाधिक्यं प्रधानस्य न नियमः ॥ ३८ ॥

प्रसिद्धनवद्रव्याधिक्यमेव प्रधानस्यातो नवैव द्रव्याणीति
न नियम इत्यर्थः । अष्टानामेव कार्यत्वश्रवणं चात्र तर्क इति
भावः ॥ ३८ ॥

किं सत्त्वादयो गुणा एव प्रकृतिरथवा गुणत्रयरूपद्रव्य-
त्रयाधारभूता प्रकृतिरिति संशयेऽवधारयति ।

२३२

सांख्यदर्शनम् ।

सत्त्वादीनामतद्धर्मत्वं तद्रूपत्वात् ॥ ३९ ॥

सत्त्वादिगुणानां प्रकृतिधर्मत्वं नास्ति प्रकृतिस्वरूपत्वादित्यर्थः । यद्यपि श्रुतिस्मृतिषूभयमेव श्रूयते तथापि तर्कतः स्वरूपत्वमेवावधार्यते न तु धर्मत्वम् । तथाहि सत्त्वादित्रयं किं प्रकृतेः कार्यरूपो धर्मोऽथवाकाशस्य वायुवत् संयोगमात्रेण नित्य एव धर्मः स्यात् । आद्ये एकस्या एव प्रकृतेर्द्रव्यान्तरसङ्गं विना विचित्रगुणत्रयोत्पत्त्यसम्भवः । दृष्टविरुद्धकल्पनानौचित्यं च । अन्ये नित्येभ्य एव सत्त्वादिभ्योऽन्योऽन्यसङ्गेन विचित्रसकलकार्योपपत्तौ तदतिरिक्तप्रकृतिकल्पनावैयर्थ्यमिति सत्त्वादीनां प्रकृतिकार्यत्वादिवचनानि चांशतः प्रकाशादिकार्योपहितयाभिव्यक्त्यादिकमेव बोधयन्ति । यथा पृथिवीतो द्वीपोत्पत्तिरिति ॥ ३९ ॥

प्रधानप्रवृत्तेः प्रयोजनमवधारयति निष्प्रयोजनप्रवृत्त्यभ्युपगमे मोक्षानुपपत्तेरिति ।

**अनुपभोगेऽपि पुमर्थं सृष्टिः प्रधानस्योद्भू-
कुङ्कुमवहनवत् ॥ ४० ॥**

तृतीयाध्यायस्य प्रधानसृष्टिः परार्थेत्यादिसूत्रे व्याख्यातमिदम् ॥ ४० ॥

विचित्रसृष्टौ निमित्तकारणमाह ।

कर्मवैचित्र्यात् सृष्टिवैचित्र्यम् ॥ ४१ ॥

कर्म धर्माधर्मौ । सुगममन्यत् ॥ ४१ ॥

ननु भवतु प्रधानात् सृष्टिः प्रलयस्तु कस्मात् । न ह्येकस्मात् कारणादिरुद्धकार्यद्वयं घटते तत्राह ।

साम्यवैषम्याभ्यां काव्य द्वयम् ॥ ४२ ॥

षष्ठोऽध्यायः ।

२३३

सत्त्वादिगुणत्रयं प्रधानं तेषां च वैषम्यं न्यूनातिरिक्त-
भावेन संहननं तदभावः साम्यं ताभ्यां हेतुभ्यामेकस्मादेव
सृष्टिप्रलयरूपं विरुद्धकार्यद्वयं भवतीत्यर्थः । स्थितिस्तु सृष्टि-
मध्ये प्रविष्टेत्याशयेन तत्कारणत्वं प्रधानस्य न पृथग्विचारि-
तम् ॥ ४२ ॥

ननु प्रधानस्य सृष्टिस्वाभाव्याज्ज्ञानोत्तरमपि संसारः
स्यात् तत्राह ।

विमुक्तबोधान्न सृष्टिः प्रधानस्य लोकवत्

॥ ४३ ॥

विमुक्ततया पुरुषसाक्षात्काराद्देतोः प्रधानस्य तत्पुरुषार्थं
पुनः सृष्टिर्न भवति । कृतार्थत्वात् । लोकवत् । यथा लोका
अमात्यादयो राज्ञोऽर्थं सम्पाद्य कृतार्था सन्तो न पुनः राजार्थं
प्रवर्तन्ते तथैव प्रधानमित्यर्थः । विमुक्तसोक्षार्थं हि प्रधान-
प्रवृत्तिरित्युक्तम् । स च ज्ञानान्निष्यन्न इति भावः ॥ ४३ ॥

ननु प्रधानस्य सृष्ट्युपरमो नास्ति । अज्ञानां संसारदर्श-
नात् । तथा च प्रधानसृष्ट्यामुक्तस्यापि पुनर्वन्ध स्यात् तत्राह ।

नान्योपसर्पणेऽपि मुक्तोपभोगो निमित्ता-

भावात् ॥ ४४ ॥

कार्यकारणसङ्घातादिसृष्ट्यान्धान् प्रति प्रधानस्योपसर्प-
णेऽपि न मुक्तस्योपभोगो भवति । निमित्ताभावात् । उप-
भोगे निमित्तानां स्वीपाधिसंयोगविशेषतत्कारणाविवे-
कादीनामभावादित्यर्थः । इदमेव हि मुक्तं प्रति प्रधानसृष्ट्यु-
परमो यत् तद्भोगहेतोः स्वीपाधिपरिणामविशेषस्य जन्माख्य-
स्यानुत्पादनमिति ॥ ४४ ॥

२३४

सांख्यदर्शनम् ।

नन्विद्यं व्यवस्था तदा घटेत यदि पुरुषबहुत्वं स्यात् तदेव
त्वात्माद्वैतश्रुतिबाधितमित्याशङ्क्याह ।

पुरुषबहुत्वं व्यवस्थातः ॥ ४५ ॥

ये तद्विदुरन्ततास्ते भवन्त्येतेरे दुःखमेवापियन्तीत्यादि-
श्रुत्युक्तः बन्धमोक्षव्यवस्था एव पुरुषबहुत्वं सिध्यतीत्यर्थः

॥ ४५ ॥

ननूपाधिभेदाद्वन्धमोक्षव्यवस्था स्यात् तत्राह ।

उपाधिश्चेत् तत्सिद्धौ पुनर्द्वैतम् ॥ ४६ ॥

उपाधिश्चेत् स्वीक्रियते तर्ह्युपाधिसिद्धैरेव पुनरद्वैतभङ्ग-
इत्यर्थः वस्तुतस्तूपाधिभेदेऽपि व्यवस्था न सम्भवतीति प्रथमा-
ध्याय एव प्रपञ्चितम् ॥ ४६ ॥

ननूपाधयोऽप्याविद्यका इति न तैरद्वैतभङ्ग इत्याशङ्क्याया-
नाह ।

दाभ्यामपि प्रमाणविरोधः ॥ ४७ ॥

पुरुषोऽविद्येति दाभ्यामप्यङ्गीकृताभ्यामद्वैतप्रमाणस्य
श्रुतिविरोधस्तदवस्थ एवेत्यर्थः ॥ ४७ ॥

अपरमपि दूषणद्वयमाह ।

**दाभ्यामप्यविरोधान्न पूर्वमुत्तरं च साधका-
भावात् ॥ ४८ ॥**

दाभ्यामप्यङ्गीकृताभ्यां हेतुभ्यां पूर्वं पूर्वपक्षो भवतां न
घटते । अस्माभिरपि प्रकृतिः पुरुषश्चेति द्वयोरिषाङ्गीकारात् ।
विकारस्यानित्यतया वाच्यारम्भणमाद्यतया अस्माभिरपीष्ट-
त्वात् । ननु पुरुषनानात्वस्वीकारात् प्रकृतेर्नित्यत्वस्वीकारा-

षष्ठोऽध्यायः ।

२३५

आस्थेवास्माद्विरोध इत्याशङ्क्य दूषणान्तरमाह । उत्तरं चेत्यादिना । अद्वैतवादिनामुत्तरं सिद्धान्तश्च न घटते । आत्मसाधकप्रमाणस्याभावात् । तदङ्गीकारे च तेनैवाद्वैतहानिरिति जितं नैरात्म्यवादिभिरित्यर्थः ॥ ४८ ॥

ननु स्वप्रकाशत आत्मा सेव्यति तत्राह ।

प्रकाशतस्तत्सिद्धौ कर्मकर्तृविरोधः ॥४९॥

चैतन्यरूपप्रकाशतश्चैतन्यसिद्धौ कर्मकर्तृविरोध इत्यर्थः । प्रकाश्यप्रकाशसम्बन्धे हि प्रकाशनमालोकादिषु दृष्टं स्वस्य साक्षात् स्वात्मिन् सम्बन्धश्च विरुद्ध इति । अस्मिन्मते तु बुद्धि-वत्त्वाख्यप्रमाणाङ्गीकारात् तद्वारा प्रतिविम्बरूपस्य स्वस्य विम्बरूपे स्वात्मिन् सम्बन्धो घटते । यथा सूर्ये जलद्वारा प्रतिविम्बरूपस्य सम्बन्ध इति भावः । आत्मनः स्वप्रकाशत्वश्रुतिस्त्वनन्यापाधिकप्रकाशादिपरा बोध्या ॥ ४९ ॥

ननु नास्ति कर्मकर्तृविरोधः स्वनिष्ठप्रकाशधर्मद्वारा स्वस्य स्वसम्बन्धसम्भवात् । यथा वैशिष्टिकाणां स्वनिष्ठज्ञानद्वारा स्वस्य स्वयं विषय इति तत्राह ।

जडव्यावृत्तौ जडं प्रकाशयति चिद्रूपः ॥५०॥

चेतने प्रकाशरूपधर्मः सूर्यादिष्विव नास्ति किन्तु चित्-स्वरूप एव पदार्थी जडं प्रकाशयति । यतो जडव्यावृत्तिमात्रेण चिदित्युच्यते न तु जडविलक्षणधर्मवत्तयेत्यर्थः । अत एव निर्धर्मतया स एष नेति नेतीत्येव श्रुत्योपदिश्यते न तु विधिमुखतयेति । तथा च स्मृतिरपि ।

इदं तदिति निर्देष्टुं गुरुणापि न शक्यते ।

इति । जडव्यावृत्ताविति पाठेऽपि हेतौ सप्तम्यायमेवार्थः । अस्मिंश्च सूत्रे जडमेव प्रकाशयति चिद्रूपो नत्वात्मानमिति

२२६

सांख्यदर्शनम् ।

नार्थः । तथा सति हि तस्याज्ञेयत्वेन साधकाभावरूपं
बाधकं परेषूपन्यासानर्हम् । स्वस्यापि तुल्यन्यायत्वादिति ॥५०॥

नन्वेवं प्रमाणाद्यनुरोधेन द्वैतसिद्धावद्वैतश्रुतेः का गति-
स्तत्राह ।

न श्रुतिविरोधो रागिणां वैराग्याय तत्सिद्धेः

॥ ५१ ॥

अद्वैतश्रुतिविरोधस्तु नास्ति रागिणां पुरुषातिरिक्ते वैरा-
ग्यायैव श्रुतिभिरद्वैतसाधनात् । पुरुषज्ञान इव द्वैताभावज्ञाने
स्वतन्त्रफलान्तराश्रयणात् । तच्च वैराग्यं सदद्वैतेनैवापपद्यते
सत्त्वं च कूटस्थत्वमित्यर्थः । अत एव श्रुतिरपि सदद्वैतमेव
छान्दोग्ये प्रतिपादितवतीति भावः ॥ ५१ ॥

न केवलमुक्तयुक्त्यैवाद्वैतवादिनो हेया अपितु जगदसत्य-
ताग्राहकप्रमाणाभावेनापौत्याह ।

जगत्सत्यत्वमदुष्टकारणजन्यत्वाद्बाधकाभा-

वात् ॥ ५२ ॥

निद्रादिदोषदुष्टान्तःकरणादिजन्यत्वेन स्वाप्नविषयशङ्क-
पीतिमादौनामसत्यत्वं लोके दृष्टं तच्च महदादिप्रपञ्चे नास्ति ।
तत्कारणस्य प्रकृतेर्हिरण्यगर्भवुद्देशादुष्टत्वात् । यथापूर्वम-
कल्पयदित्यादिश्रवणात् । ननु नेह नानास्ति किञ्चनेत्यादि-
श्रुत्या बाधितत्वेनाविद्यादिनामा कश्चनानादिर्दोषः कल्पनी-
यस्तत्राह । बाधकाभावादिति । अयं भावः । नेह नानास्ति
किञ्चनेत्यादिश्रुतयो याः परैः प्रपञ्चबाधकतयाभिप्रेयन्ते ताः
प्रकरणानुसारेण विभागादिप्रतिषेधिका एव न तु प्रपञ्चात्य-
न्ततुच्छतापराः । स्वस्यापि बाधापत्त्या स्वार्थासाधकत्वप्रस-

षष्ठोऽध्यायः ।

२३७

ज्ञात् । न हि स्वप्नकालीनशब्दस्य बाधे तजज्ञापितोऽप्यर्थः पुनर्न सन्दिह्यत इति । तस्मादात्माविघातकतया श्रुतयो न प्रपञ्चस्यात्यन्तबाधपरा इति । तत्र नेह नानास्ति किञ्चनेत्यादिश्रुतेर्ब्रह्मविभक्तं किमपि नास्तीत्यर्थः । सर्वं समाप्नोषि ततोऽसि सर्वं इत्यादिस्मृत्येकवाक्यत्वात् । वाचारम्भणं विकारो नामधेयं मृत्तिकेत्येव सत्यमित्यादिश्रुतेस्तु नित्यतारूपपारमार्थिकसत्ताविरहोऽर्थः । अन्यथा मृत्तिकादृष्टान्तासिद्धेः न हि लोके मृत्तिकाविकाराणामत्यन्ततुच्छत्वं सिद्धं येन दृष्टान्तता स्यादिति ।

न निरोधो न चोत्पत्तिर्न बद्धो न च साधकः ।

न मुमुक्षुर्न वै मुक्त इत्येषा परमार्थता ॥

इत्यादिश्रुतेस्वात्मातिरिक्तस्य कूटस्थनित्यतारूपातिपरमार्थसत्ताविरहोऽर्थः । किञ्चात्मनो निरोधाद्यभावोऽर्थः । अन्यथैतादृशज्ञानस्य मोक्षफलकत्वप्रतिपादनविरोधात् । न हि मोक्षो मिथ्येति प्रतिपाद्य मोक्षस्य फलत्वमप्रमत्तः प्रतिपादयतीति । याश्चात्मैक्यश्रुतयस्तास्तु प्रथमाध्याय एव व्याख्याताः । ब्रह्ममीमांसाभाष्ये चैता अन्याश्च श्रुतयोऽस्माभिव्याख्याता इति दिक् ॥ ५२ ॥

न केवलं वर्तमानदशायामेव प्रपञ्चः सन्नपितु सदैवेत्याह ।

प्रकारान्तरासम्भवात् सदुत्पत्तिः ॥ ५३ ॥

पूर्वोक्तयुक्तिभिरसदुत्पादासम्भवात् सूक्ष्मरूपेण सदेवोत्पद्यतेऽभिव्यक्तं भवतीत्यर्थः ॥ ५३ ॥

कर्तृत्वभोक्तृत्वयोर्वैयधिकरण्येऽपि व्यवस्थामुपपादयति सूत्राभ्याम् ।

अहङ्कारः कर्ता न पुरुषः ॥ ५४ ॥

२३८

सांख्यदर्शनम् ।

अभिमानवृत्तिकमन्तःकरणमहङ्कारः स एव कृतिमान् ।
अभिमानोत्तरमेव प्रायशः प्रवृत्तिदर्शनात् । न तु पुरुषो-
ऽपरिणामित्वादित्यर्थः । पूर्वं च धर्मादिकं बुद्धेरिति यदुक्तं
तदेकस्यैवान्तःकरणस्य वृत्तिमात्रभेदाशयेन ॥ ५४ ॥

चिदवसाना भुक्तिस्तत्कर्मार्जितत्वात् ॥५५॥

अहङ्कारस्य कर्तृत्वेऽपि भोगश्चित्येव पर्थवसन्नो भवति ।
अहङ्कारस्य संहतत्वेन परार्थत्वात् । नन्वेवमन्यनिष्ठकर्मणा-
न्यस्य भोगे पुरुषविशेषनियमो न स्यात् तत्राह । तत्कर्म-
र्जितत्वादिति । अहङ्कारेणासञ्चितं तस्याश्चितौ यत् कर्म
तज्जन्यत्वाद्भोगस्येत्यर्थः । तथा च योऽहङ्कारो यं पुरुषमादाया-
चेतनेऽहं ममेति वृत्तिं करोति तस्याहङ्कारस्य कर्म तस्यात्मन
उच्यते । तेनैव च कर्मणा तत्रात्मनि भोगोऽर्ज्यत इति नाति-
प्रसङ्ग इत्याशयः ॥ ५५ ॥

ब्रह्मलोकान्तगतिभिर्नास्ति निष्कृतिरिति पूर्वोक्ते कारणं
दर्शयति ।

चन्द्रादिलोकेऽप्यावृत्तिर्निमित्तसङ्गावात् ॥५६॥

निमित्तमविवेककर्मादिकम् । सुगममन्यत् ॥ ५६ ॥

ननु तत्तत्लोकवासिजनोपदेशादनावृत्तिः स्यात् तत्राह ।

लोकस्य नोपदेशात् सिद्धिः पूर्ववत् ॥५७॥

यथा पूर्वस्य मनुष्यलोकस्योपदेशमात्रान्न सिद्धिर्ज्ञाननिष्प-
त्तिरेवं तत्तत्लोकस्थलोकस्योपदेशमात्रात् तद्गतानां ज्ञान-
निष्पत्तिर्न नियमेन भवतीत्यर्थः ॥ ५७ ॥

नन्वेवं ब्रह्मलोकादनावृत्तिरिति श्रुतेः का गतिस्तत्राह ।

परमर्थेण तत्सिद्धौ विमुक्तिश्च्युतिः ॥५८॥

ब्रह्मलोकादिगतानां अवणमननादिपरम्परया प्रायशो

षष्ठोऽध्यायः ।

२३८

ज्ञानसिद्धौ सत्यां विमुक्तिश्रवणम् । न तु साक्षाद्गतिमा-
त्रेणेत्यर्थः । प्रायिकत्वादन्यलोकादिशेष इति ॥ ५८ ॥

परिपूर्णत्वेऽप्यात्मनो गतिश्रुतिमुपपादयति ।

गतिश्रुतेश्च व्यापकत्वेऽप्युपाधियोगाद्भोगदे-
शकाललाभो व्योमवत् ॥ ५९ ॥

व्यापकत्वेऽप्यात्मनो गतिश्रवणानुरोधेन भोगदेशस्य काल-
वशालाभः सिध्यति । व्योमवदुपाधियोगेनेत्यर्थः । यथा ह्याका-
शस्य पूर्णत्वेऽपि देशविशेषगतिर्घटाद्युपाधियोगाद्वावर्ज्यते
तथैवेति । तथा च श्रुतिः ।

घटसंहतमाकाशं नीयमाने घटे यथा ।

घटो नीयेत नाकाशं तद्वज्जीवो नभोपमः ॥

इति ॥ ५९ ॥

भोक्तुरधिष्ठानाङ्गो गायतननिर्माणमिति यदुक्तं तत् प्रपञ्च-
यति सूत्राभ्याम् ।

अनधिष्ठितस्य पूतिभावप्रसङ्गान्न तत्सिद्धिः
॥ ६० ॥

भोक्तनधिष्ठितस्य शुक्रादेः पूतिभावप्रसङ्गान्न पूर्वाक्त-
भोगायतनं सिद्धिरित्यर्थः ॥ ६० ॥

नन्वधिष्ठानं विनैवादृष्टद्वारा भोक्तृभ्यो भोगायतननिर्माणं
भवतु तत्राह ।

अदृष्टद्वारा चेदसम्बद्धस्य तदसम्भवाज्जला-
दिवदङ्गुरे ॥ ६१ ॥

शुक्रादौ साक्षादसम्बद्धस्यादृष्टस्य शरीरादिनिर्माणे भोक्तृ-
द्वारत्वासम्भवाद्बीजासम्बद्धानां जलादीनामङ्गुरोत्पत्तौ कर्ष-

२४०

सांख्यदर्शनम् ।

कादिद्वारत्ववदित्यर्थः । अतः स्वाययसंयोगसम्बन्धेनैवादृष्ट-
सम्बन्धः शुक्रादिषु वक्तव्यः । तथा च सिद्धमदृष्टवदात्मसंयोग-
रूपेणाधिष्ठानस्य भोगोपकरणनिर्माणहेतुत्वमिति भावः ॥ ६१ ॥

वैशेषिकादिनयेनादृष्टस्य सम्बन्धघटकतयात्मनाऽधिष्ठा-
त्वं स्थापितं स्वसिद्धान्ते त्वदृष्टादीनामात्मधर्मत्वाभावात्
तद्वारा भोक्तुर्हेतुत्वमेव न सम्भवतीत्याह ।

निर्गुणत्वात् तदसम्भवादहङ्कारधर्मा ह्येते

॥ ६२ ॥

भोक्तुर्निर्गुणत्वेनादृष्टासम्भवाच्च नादृष्टद्वारकत्वम् । हि यस्मा-
देतेऽदृष्टादयोऽहङ्कारस्यान्तःकरणसामान्यस्यैव धर्मा इत्यर्थः ।
तथा चास्मन्मते द्वारनैरपेक्ष्येण संयोगमात्रेण साक्षादेव भोक्तु-
रधिष्ठानं सिध्यतीति भावः ॥ ६२ ॥

ननु चेत् पुरुषो व्यापकस्तर्हि

बालाग्रशतभागस्य शतधा कल्पितस्य च ।

भागो जीवः स विज्ञेयः स चानन्त्याय कल्पते ॥

इति श्रुतिप्रतिपादितं जीवपरिच्छिन्नत्वमनुपपन्नम् तथे-
श्वरप्रतिषेधात् पुरुषाणां चैकरूप्याज्जीवात्मपरमात्मविभागो-
ऽपि शास्त्रीयोऽनुपपन्न इति । तामिमामाशङ्कां परिहर्तुमाह

विशिष्टस्य जीवत्वमन्वयव्यतिरेकात् ॥ ६३ ॥

जीवबलप्राणधारणयोरिति व्युत्पत्त्या जीवत्वं प्राणित्वं
तच्चाहङ्कारविशिष्टपुरुषस्य धर्मो न तु केवलपुरुषस्य । कुतः ।
अन्वयव्यतिरेकात् । अहङ्कारवतामेव सामर्थ्यातिशयप्राणधा-
रणयोर्दर्शनात् । तच्छून्यानां च चित्तवृत्तिनिरोधस्यैव दर्श-
नात् । प्रवृत्तिहेतुरागोत्पादकस्याहङ्कारस्याभावादित्यर्थः ।

षष्ठोऽध्यायः ।

२४१

तथा चान्तःकरणोपाधिकं जीवस्य परिच्छिन्नत्वं परमात्मा-
ख्यात् केवलपुरुषाद्भिन्नत्वं चेति भावः । अनेन सूत्रेण विंश-
ष्टस्य भोक्तृत्वं वा त्वमहम्प्रत्ययगोचरत्वं वा नोक्तम् । साक्षात्-
काररूपस्य भोगस्याहङ्कारधर्मत्वाभावात् । त्वमहम्भर्मिपुर-
स्कारेण विवेकानुपपत्तेश्च । किन्तु ।

यदा त्वभेदविज्ञानं जीवात्मपरमात्मनोः ।

भवेत् तदा मुनिश्रेष्ठाः पाशच्छेदो भविष्यति ॥

आत्मानं द्विविधं प्राहुः परापरविभेदतः ।

परस्तु निर्गुणः प्रोक्त अहङ्कारयुतोऽपरः ॥

इत्यादिवाक्यशतोक्तो जीवात्मपरमात्मविभाग एव प्रद-
र्शितः । तत्र जीवतायामहङ्कार उपलक्षणमेवेति ॥ ६३ ॥

इदानीं महदहङ्कारयोः कार्यभेदं प्रतिपिपादयिषुरादाव-
हङ्कारकार्यमाह ।

अहङ्कारकर्तृधीना कार्यसिद्धिर्नेश्वराधीना
प्रमाणाभावात् ॥ ६४ ॥

अहङ्काररूपो यः कर्ता तदधीनैव कार्यसिद्धिः सृष्टिसंहा-
रनिष्पत्तिर्भवति । तादृशबलस्याहङ्कारकार्यत्वात् । अनह-
ङ्कतेषु तत्सामर्थ्यादर्शनात् । न तु वैशेषिकाद्युक्तानहङ्कतपर-
मेश्वराधीना । अनहङ्कतस्रष्टृत्वे नित्येश्वरे च प्रमाणाभावा-
दित्यर्थः । अहं बहु स्यां प्रजायेर्येति ह्यहङ्कारपूर्विकैव सृष्टिः
श्रूयते तत्राहंशब्दस्यानुकरणमात्रत्वे प्रमाणाभाव इति ।
अनेन सूत्रेणाहङ्कारोपाधिकं ब्रह्मरुद्रयोः सृष्टिसंहारकर्तृत्वं
श्रुतिसृष्टिसिद्धमपि प्रतिपादितम् ॥ ६४ ॥

ननु भवत्वहङ्कारोऽन्येषां कर्ताहङ्कारस्य तु का कर्ता
तत्राह ।

२४२

सांख्यदर्शनम् ।

अदृष्टोद्भूतिवत् समानत्वम् ॥ ६५ ॥

यथा सर्गादिषु प्रकृतिक्षोभककर्माभिव्यक्तिः कालविशेष-
मात्राद्भवति तदुद्बोधककर्मान्तरस्य कल्पनेऽनवस्थाप्रसङ्गात्
तथैवाहङ्कारः कालमात्रनिमित्तादेव जायते न तु तस्यापि
कर्त्तृन्तरमस्तीति समानत्वमावयोरित्यर्थः ॥ ६५ ॥

महतोऽन्यत् ॥ ६६ ॥

अहङ्कारकार्यात् सृष्ट्यादेर्यदन्यत् पालनादिकं तन्महत्त-
त्वाद्भवति । विशुद्धसत्त्वतयाभिमानरागाद्यभावेन परानुग्रह-
मात्रप्रयोजनकत्वादित्यर्थः । अनेन च सूत्रेण महत्तत्त्वोपा-
धिकं विष्णोः पालकत्वमुपपादितम् । महत्तत्त्वोपाधिकत्वात्
तु विष्णुर्महान् परमेश्वरो ब्रह्मेति च गीयते तदुक्तम् ।

यदाहुर्वासुदेवाख्यं चित्तं तन्महदात्मकम् ।

इति । अत्र शास्त्रे कारणब्रह्म तु पुरुषसामान्यं निर्गुण-
मेवेष्ट्यते । ईश्वरानभ्युपगमात् । तत्र च कारणशब्दः स्वश-
क्तिप्रकृत्युपाधिको वा निमित्तकारणतापरो वा पुरुषार्थस्य
प्रकृतिप्रवर्त्तकत्वादिति मन्तव्यम् ॥ ६६ ॥

अविवेकनिमित्तकः प्रकृतिपुरुषयोर्भोग्यभोक्तृभाव इति
प्रागुक्तम् । तत्राविवेक एव किन्निमित्तक इत्याकाङ्क्षायामवि-
वेकधाराकल्पनेऽनवस्थापत्तिरित्याशङ्कायाः प्रामाणिकत्वेन
परिहारः सर्ववादिसाधारण इत्याह ।

**कर्मनिमित्तः प्रकृतेः स्वस्वामिभावोऽप्यना-
दिर्वीजाङ्कुरवत् ॥ ६७ ॥**

येषां साङ्ख्यैकदेशिनां प्रकृतेः पुरुषस्य च स्वस्वामिभावो
भोग्यभोक्तृभावः कर्मनिमित्तकस्तन्मतेऽपि स प्रवाहरूपेणाना-

षष्ठोऽध्यायः ।

२४३

दिरेव । वीजाङ्कुरवत् प्रामाणिकत्वादित्यर्थः । आकस्मिकत्वे
मुक्तस्यापि पुनर्भोगापत्तेरिति ॥ ६७ ॥

अविवेकनिमित्तकत्वमतेऽप्येतदनादित्वं समानमित्याह ।

अविवेकनिमित्तो वा पञ्चशिखः ॥ ६८ ॥

अविवेकनिमित्तो वा स्वस्वामिभाव इति पञ्चशिख आह ।
तन्मतेऽप्यनादिरित्यर्थः । एतदेव स्वमतं प्रागुक्तत्वात् । अविवे-
कश्च प्रलयेऽपि कर्मवदेवास्ति वासनारूपेणेति । विवेकप्राग-
भावोऽविवेक इति मते तु वीजाङ्कुरवदनादित्वं न घटते ।
अखण्डप्रागभावस्यैवाखिलभोगहेतुत्वादिति ॥ ६८ ॥

लिङ्गशरीरनिमित्तक इति सनन्दनाचार्यः

॥ ६९ ॥

सनन्दनाचार्यस्तु लिङ्गशरीरनिमित्तकः प्रकृतिपुरुषयो-
र्भोग्यभोक्तृभाव इत्याह । लिङ्गशरीरद्वारैव भोगादिति । तन्मते-
ऽप्यनादिः स इत्यर्थः । यद्यपि प्रलये लिङ्गशरीरं नास्ति तथापि
तत्कारणमविवेककर्मादिकं पूर्वसर्गीयलिङ्गशरीरजन्यमस्ति
तद्द्वारा वीजाङ्कुरतुल्यत्वं स्वस्वामिभावाल्लिङ्गशरीरयोरित्या-
शयः ॥ ६९ ॥

शास्त्रवाक्यार्थमुपसंहरति ।

यद्वा तद्वा तदुच्छित्तिः पुरुषार्थस्तदुच्छित्तिः
पुरुषार्थः ॥ ७० ॥

कर्मनिमित्तो वाविवेकादिनिमित्तो वा भवतु प्रकृतिपु-
रुषयोर्भोग्यभोक्तृभावः सर्वथाप्यनादितया दुरुच्छेद्यस्य तस्यो-

२४४

सांख्यदर्शनम् ।

च्छेदः परमपुरुषार्थ इत्यर्थः । तदेतदादौ प्रतिज्ञातं त्रिवि-
धदुःखात्यन्तनिवृत्तिरत्यन्तपुरुषार्थ इति । नन्वत्र सुखदुःख-
साधारणभोगनिवृत्तिः पुरुषार्थ उच्यते तत्र दुःखमात्रनिवृत्ति-
रिति कथं तत्रोक्तस्यात्रोपसंहार इति चेन्न । शब्दभेदेऽप्यर्था-
भेदात् । सुखं हि तावद्दुःखपक्षे निक्षिप्तमिति सुखभोगोऽपि
दुःखभोग एव दुःखभोगोऽपि प्रतिविम्बरूपेण पुरुषे दुःख-
सखत्वं एव स्वतो नित्यनिर्दुःखत्वेन च प्रथमसूत्रेऽपि प्रति-
विम्बरूपेणैव दुःखनिवृत्तिर्विच्छिन्नेत्येक एवार्थ उपक्रमोप-
संहारसूत्रयोरिति । बहुलांशस्य द्विरावृत्तिः शास्त्रसमा-
ख्यार्था ॥ ७० ॥

शास्त्रमुख्यार्थविस्तारस्तन्वाख्येऽनुक्तपूरणैः ।

षष्ठाध्याये कृतः पञ्चादाव्यार्थोपसंहृतः ॥

तदिदं सांख्यशास्त्रं कपिलमूर्त्तिर्भगवान् विष्णुरखिललो-
कहिताय प्रकाशितवान् यत् तत्र वेदान्तिबुवः कश्चिदाह ।
सांख्यप्रणेता कपिलो न विष्णुः । किन्त्वग्न्यवतारः कपिला-
न्तरम् ।

अग्निः स कपिलो नाम सांख्यशास्त्रप्रयत्तकः ।

इति स्मृतेरिति । तल्लोकव्यामोहनमात्रम् ।

एतन्मे जन्म लोकेऽस्मिन् मुमुक्षूणां दुराशयात् ।

प्रसख्यानाय तत्त्वानां सम्प्रतायात्मदर्शनम् ॥

इत्यादिस्मृतिषु विष्णवतारस्य देवहूतिपुत्रस्यैव सांख्योप-
देष्टृत्वावगमात् । कपिलद्वयकल्पनागौरवाच्च । तत्र चाग्नि-
शब्दोऽग्न्याख्यशक्त्यावेशादेव प्रयुक्तः । यथा

कालोऽस्मि लोकक्षयकृत् प्रवृद्धः ।

इति श्रीकृष्णवाक्यकालशक्त्यावेशादेव कालशब्दः ।

षष्ठोऽध्यायः ।

२४३

अन्यथा विश्वरूपप्रदर्शककृष्णस्यापि विष्वक्वदतारक्षणाद्दे-
षत्तेरिति दिक् ।

सांख्यकुल्याः समापूर्य्य वेदान्तमथितामृतैः ।

कपिलर्षिर्ज्ञानयज्ञं ऋषीनापाययत् पुरा ॥

तद्वचः श्रद्धया तस्मिन् गुरौ च स्थिरभावतः ।

तत्प्रसादलवेनेदं तच्छास्त्रं विवृतं मया ॥

इति श्रीविज्ञानभिक्षुविरचिते कापिलसांख्यप्रवचनस्य

भाष्ये तन्वाध्यायः षष्ठः ॥

इति सांख्यप्रवचनभाष्यं समाप्तम् ॥

